

प्रकाशक
श्री परमेश्वर सिंह,
संचालक,
किताबघर,
पटना और राँची,

प्रथम संस्करण

१९५२

दूसरा संस्करण

१९५४

१९५४

मुद्रक
इण्डियन नेशन प्रेस, पटना—१

रूपान्तर

न त्वहं कामये राज्यं न स्वर्गं नापुनर्भवम् ।
कामये दुःखतप्तानां प्राणिनामार्त्तिनाशनम् ॥

“न मैं राज्य चाहता हूँ, न स्वर्ग की इच्छा करता हूँ । मैं मोक्ष भी नहीं चाहता।
मैं तो अही चाहता हूँ कि मैं दुःख से तपे हुए प्राणियों की पीडा का नाश करूँ ।”

आसुख

जीवन में क्या श्रेय है और क्या प्रेय, अथवा दृष्टि-भेद के अनुसार श्रेयस्कर ही प्रेयस्कर है अथवा प्रेयस्कर ही श्रेयस्कर—यह समस्या हमें निरंतर उलझाती रही है। इसे सुलझाने में हम सोच-सोचकर हारते रहे हैं और हार-हारकर भी सोचते रहे हैं, और अन्त में ऐसा लगता है कि जीवन को अविच्छिन्न प्रवाह-रूप में न देखने के कारण ही हार-जीत का यह द्वन्द्व हमें घेरे हुए है।

और फिर, दृष्टि-भेद से शरीर को यदि हमने प्रेय माना, तो आत्मा को श्रेय। प्रेय को छोड़ो, श्रेय की कामना करो; शरीर द्रष्टव्य नहीं है, विजिज्ञासितव्य नहीं है, निदिध्यासितव्य नहीं है, 'आत्मा वा अरे द्रष्टव्यः विजिज्ञासितव्यः निदिध्यासितव्यः'—ऐसा स्वर हमें बार-बार सुनाई देता आ रहा है; किन्तु अचित् में क्या चित् नहीं है? अथवा क्या यह सत्य नहीं है कि जीवन का सारा रहस्य उसके चञ्चिर्वैशिष्ट्य में ही निहित है ?

'अन्धं तमः प्रविशन्ति ये अविद्यामुपासते'—ऐसी वाणी उन तत्त्व-द्रष्टा मनीषियों की है, जिन्होंने सम्भूति और असम्भूति के रहस्यों को समझ लिया था। उनकी दृष्टि में स्त्री, पुत्र, धन, मान, कीर्ति, अधिकार आदि का भोग अविद्या है। अविद्या अंधकार है, अतः उन्होंने

प्रार्थना की—'तमसो मा ज्योतिर्गमय ।' किन्तु क्या यह सच नहीं है कि हमारे होने की स्थिति, हमारे 'भाव' में ही वृत्तियाँ रमी हुई हैं ? चाहे हमारा भाव आविर्भाव हो या तिरोभाव, हम चारों ओर से वृत्तियों से आवृत रहते हैं । चारों ओर से हमें घेरनेवाला ही तो परिवार है । परिवार से आवृत, वृत्तियों से संवृत—यही तो हमारा भाव है । फिर इसमें तिवृत्ति-प्रवृत्ति का प्रश्न क्या वृत्तियों के स्वभाव का व्यतिरेक नहीं है ?

देह को तपाकर एक ने निर्जन वन में तपस्या की—इन्द्रियों के स्वधर्म का तिरस्कार करके सिद्धि पानी चाही, किन्तु इन्द्र की प्रेरणा से आयी हुई अप्सरा, अपने नाम को सार्थक करती हुई, तपस्वी को रस-धारा में बहा ले गयी । इन्द्रियों के स्वधर्म के तिरस्कार का यही पुरस्कार हमें सदा से मिलता आया है और उधर, दूसरे ने राज-भवन के मणि-दीपों की स्निग्ध छाया में ही इन्द्रियों का स्वधर्म धारण करते हुए, इसी देह में 'विदेह' की संज्ञा पा ली । जीवन-काव्य में यह विरोधाभास है या प्रतीप ?

वापृथिवी में आनन्द और मंगल की तरंगों के आन्दोलन के स्पर्श से उच्छ्वसित मधु-सूक्त के द्रष्टाओं की वाणी कहती है—

मधुनक्तमुतोषसो मधुमत्पार्थिवं रजः मधु द्यौरस्तु नः पिता ।

मधुमान्नो वनस्पति. मधुमाँ अस्तु सूर्य. माध्वीर्गावो भवन्तु नः ॥

यह रात्रि हमारे लिए मधुर हो, यह उषा हमारे लिए मंगलमय हो । इस पृथ्वी की धूलि हमारे लिए मधुर गुण से युक्त हो, यह सूर्य हमारे लिए पिता-तुल्य मंगलमय हो । वनस्पतियाँ हमारे लिए मधुर रस-युक्त हों, हमारी ये मायें और हमारी ये इन्द्रियाँ हमें मधुर दुग्ध एवं मधुर रसों के सुखप्रद अनुभव प्रदान करनेवाली हों ।

यह हैं भूमि की प्रशक्ति में भावातिरेक की वाणी !

और उधर, ज्ञान-विज्ञान की चरम-सीमा पर पहुँचे हुए नारद को सुख का रहस्य समझाते हुए ब्रह्म-विद्या के पारंगत ऋषि सनत्कुमार कहते हैं—

यो वै भूमा तत्सुखं नाऽल्पे सुखमस्ति ।

यत्र नान्यत्पश्यति नान्यच्छृणोति नान्यत् विजानाति स भूमा ।

यत्रान्यत्पश्यति अन्यच्छृणोत्यन्यत् विजानाति तदल्पम् ।

यो वै भूमा तदमृतं यदल्पं तन्मर्त्यम् ।

भूमा ही सुख है, अल्प में सुख नहीं है। जहाँ कुछ और नहीं देखता, कुछ और नहीं सुनता एवं कुछ और नहीं जानता—वही भूमा है। जहाँ कुछ और देखता है, कुछ और सुनता है, एवं कुछ और जानता है—वह अल्प है। जो भूमा है, वही अमृत है; जो अल्प है, वही मर्त्य है।

यह है भूमा की प्रशस्ति में जानोन्मेष की वाणी !

भूमा या भूमि, दोनों में कौन श्रेय है और कौन प्रेय ? 'रूपान्तर' के सौभरि ऋषि ज्ञान के सर्वोच्च गिखर पर पहुँचकर भी सन्दाकिनी की तरह उपत्यका में उतर आये। 'नान्यत्पश्यति' वाली भूमा-दृष्टि उन्हें प्राप्त थी, 'नान्यच्छृणोति' वाली भूमा-श्रुति उन्हें उपलब्ध थी और 'नान्यत् विजानाति' वाली भूमा-मति पर उनका अधिकार था; किन्तु फिर भी वे भूमि की अल्पता में स्वेच्छया उतर आये। किन्तु क्या यह उनका पतन है ? यह रूपान्तर उनका पतन नहीं, प्रेय की उनकी आसक्ति भी नहीं—उनका आत्यन्तिक उत्थान है, श्रेय का विलक्षण सुखानुभाव है, क्योंकि उनकी दृष्टि में भूमा और भूमि में केवल नाम का अन्तर है, श्रेय और प्रेय में केवल रूप का पार्थक्य है। अतः ध्यान-योगी संन्यासी सौभरि का कर्म-योगी गृहस्थ सौभरि के रूप में यह परिवर्तन योग-भ्रष्टता का निदर्शन नहीं, 'योगः कर्मसु कौशलम्' का प्रतीक है। अव्यक्त की उपासना क्या व्यक्त की आराधना में निहित नहीं है ?

देवोत्थान एकादशी २००६,

राँची ।

८

राधाकृष्ण



जहाँ से सूर्योदय होता है और जहाँ सूर्यास्त होता है—उदयाचल से लेकर अस्ताचलतक की भूमि वीरवर मान्धाता के शौर्य का साक्षी देती थी । संसार ने चकित-विस्मित नयनों से उस विजयी वीर का प्रबल पराक्रम देखा था । देखा था कि किस भाँति वह रण-रसिक सूरमा विद्युद्गति से असि-संचालन के द्वारा रक्त से लथपथ शत्रुओं को हतबुद्धि कर देता था । रणभूमि में गिरते हुए शवों के स्तूप पर स्तूप बनते जाते थे । निर्जीव, लोहलुहान उन भयावने स्तूपों पर शवों के ही अनेकानेक सेतु भी बन जाते थे । उन सेतुओं के बीच से निकलकर बरसाती नाले के समान लोह की धारा वेग से बहती रहती थी । लोह की वह धारा ही विजित राजाओं-सम्राटों की स्वाधीनता को बहाती हुई मान्धाता के चरणों के समीप पहुँचा देती थी । उन सुगठित चरणों पर छत्र और मुकुट लोटते थे । मान्धाता की मदान्ध सेना शत्रुओं के कटे हुए मस्तक से कन्दुक-क्रीड़ा करके प्रसन्न होती थी । गौरवर्ण वीर मान्धाता जब अपनी रक्तवर्ण आँखें उठाकर सेना की ओर इंगित करता, तो माताओं के एक से एक लाड़ले निकल आते थे और हथेलियों पर प्राण लेकर उसकी आज्ञा का पालन करते थे । युद्ध के वे दिन निकल चुके थे । मान्धाता अब चक्रवर्ती सम्राट् था । उसने जिन कोटों

का ध्वस्त किया था, उत्तर अथ दुर्भाग्य की कालिमा पड़ी हुई थी । वहाँ की शन्वेरी कोठरियों में दिन के समय चमगादड़ पंख फटफटाने थे और रात के समय शृगाल जब वहाँ एक स्वर से चीत्कार करते थे, तो लगता था मानों वह महल अपने पुराने दिनों की याद करके कलेजा फाड़कर रो रहा हो । रात को चाँदनी भी उन महलों के ऊपर कफन की तरह पड़ती थी और सवेरे का शीतल पवन भी ठंठो साँसें भरता हुआ उन ध्वस्त महलों के सामने से निकलता था । दोपहरी के तीव्र प्रकाश में भी टूटे हुए वे आसाव प्रतीत की याद में श्वाक्-उद्भ्रान्त बने हुए-से दीखते थे । वे कोठ और नगरियाँ मान्वाता की वीरता और क्रूरता की कहानियाँ थीं । वह विजय के पास नहीं दौड़ता था, विजय स्वयं उसके पास दौड़ती चली आती थी । जहाँ उसकी सेना ने अपने स्कन्धावार बनाये थे, वहाँ अब जंगल के साँप बिल बनाकर रहते थे । जिन सरोवरो को उसकी अर्क्षोहिणी सेना ने अपनी कौतुक-क्रीड़ा से गँदला कर दिया था, वहाँ अब लाल और नील कमल खिलते थे तथा वन के पशु आकर पानी पिया करते थे । जब कोई चरवाहा उधर से गाँवों को चराता हुआ निकलता था, तो वह अपने किशोर साथियों को वह स्थान दिखलाता था, जहाँ मान्वाता का स्कन्धा-वार था । वह उस स्थान को बतलाता था, जहाँ राजाओं के मस्तक पृथ्वी पर गिरे थे । महल के पिछले भाग की ओर आकर वह संकेत करता था कि समस्त रानियाँ त्रस्त होकर अपने भणि-रत्नों को ले इसी गुप्त मार्ग से भाग रही थीं । फिर वह किले के किसी टूटे भाग के पास पहुँचकर कहता था कि बस, यहीं सबसे अधिक मार-काँट हुई थी । आज भी धरती खोदकर देख लो ; इन वनस्पतियों के नीचे की भूमि लोह से लाल है । इसीलिए यहाँ के फूलों में सबसे अधिक लाली होती है !

असि-साधना के द्वारा समस्त भूमि को जीतकर मान्वाता चक्रवर्ती सम्राट् बना था । जित्त प्रकार रससिद्ध कवि अपनी आवश्यकता के अनु-कूल रसों की अवतारणा करके श्रोता के हृदय पर अपना प्रभाव अक्षुण्ण रखता

है, उसी प्रकार वीरता और क्रूरता की कहानियाँ शेष करके मान्धाता ने नियम और धर्म बनानेवालों पर अपनी दृष्टि डाली। भूमि जीतने के बाद उसने ब्राह्मणों को जीता। उसने इतना अधिक दान किया कि निर्धन ब्राह्मण-नारियाँ भी नीलमजदित स्वर्ण के अलंकार पहनने लगीं। कौपीन और साला धारण करनेवाले अति दरिद्र विप्र भी अब चीनांशुक के उत्तरीय ओढ़कर चलते थे। उनकी कंठध्वनि में अब गर्व और आत्मनिर्भरता परिलक्षित होती थी। उनकी आँखों के नीचे पड़ी हुई चिन्ता-धनुष की छाया अब चन्दन-चर्चित ललाट की दीप्ति में विलीन हो चुकी थी। वे अब विनय नहीं करते थे, आदेश देते थे। वेद-पाठ अथवा परमार्थ-चर्चा की अपेक्षा वे अब पाली हुई धेनुओं की ओर ही अधिक ध्यान रखने लगे थे। शरदऋतु में खिले कुमुद की भाँति ब्राह्मण-सुन्दरियों के मुँह खिले रहते थे और वहाँ से हरसिंघार की तरह हँसी झरती रहती थी। वे ब्राह्मण अब मुक्त कंठ से मान्धाता के गुण गाते थे। उसकी प्रशंसा में मधुर से भी मधुरतर ऐसे श्लोकों की रचना करते थे, जिनकी शब्द-रचना जब स्वर का सहारा लेकर वायुमंडल पर उतरती थी, तो लगता था कि जैसे वीणा की मंद्र झंकार उठ रही हो, जैसे फूलों पर अमरावलियाँ गुंजार कर रही हों। उन श्लोकों में मान्धाता की प्रशंसा की रंगीनी भरी हुई होती थी। विद्वन्मंडली में मानों मान्धाता की प्रशंसा करने की होड़-सी लग गई। सूर्य की किरणों के समान कोई एक आश्चर्यजनक और प्रकाशपूर्ण विचार को छंदों में बाँधकर प्रत्येक विद्वान् सबसे आगे बढ़ जाने की चेष्टा करने लगा। यहाँतक कहा जाने लगा कि मान्धाता देवता है, आदिपुरुष के अंशावतार है। कवि ब्राह्मणों ने उन श्लोकों को राजसभा में सुनाया। सभी झूमने लगे। ब्राह्मणों की स्वरलहरी राजमहल की चित्रित दीवारों से टकराली हुई अन्तःपुर में जाकर ध्वनित होने लगी। रनिवास की रानियाँ चमत्कृत हुईं। उन्होंने सारंगी-जैसी अपनी आवाज में उन गीतों को गुनगुनाया। बड़ा ही मधुर मालूम हुआ। मान्धाता वीर

हैं, बान्नुदमन हैं, भगवान् के अंशावतार हैं; यह सबसे अधिक मधुर मालूम हुआ। अन्तःपुर से निकलकर वे श्लोक नगर की सुन्दरियों के स्वरो को चूमते रहे, नागरिकों के मस्तिष्क को आक्रान्त करते रहे। गली-गली वे गीत गूँजे। नगर की सीमा को पार करके खेतों की हरियाली में भी वे श्लोक हवा में से तरंगित होने लगे। ग्रामीण युवा-युवतियों ने उन श्लोकों का सादर स्वागत किया। महल की बात झोपड़ियों में पहुँची। चारों दिशाओं ने सुन लिया कि मान्धाता भगवान् के अंशावतार है। गाँव के किनारे अश्वत्थ वृक्ष की छाया में अलसाकर लेटी हुई थकी-माँदी युवतियाँ जब उन श्लोकों को गुनगुना उठती थीं, तब उन्हें रंचमात्र भी यह संशय नहीं होता था कि मान्धाता ईश्वरीय अवतार नहीं है। युवक जब अपने दृढ़ कंठ से मान्धाता की विजय की कहानियों के अतिरंजित गीत गाते थे तो उनके मन में भी यही भाव उठता था कि मान्धाता के ईश्वरीय अवतार होने में किसी प्रकार का सन्देह नहीं है। मान्धाता उनकी पहुँच से जितनी दूर थे, उतना ही अधिक उनके हृदय पर श्रद्धा और भक्ति का गाढ़ा रंग था। गाँव के घरों से लेकर शून्य सरोवरतक और निर्जन वन-पर्वतों से लेकर इठलाती-बहती सरितातक, सवने मान्धाता के ईश्वरीय अवतार होने की कहानी सुन ली।

ईश्वर का अवतार होने के बाद उसे स्थायी भी बनाना पड़ता है। मान्धाता ने अपने आपको अलौकिक कर्मों की ओर प्रेरित किया। तब ऋत्विक् आये, होता आये, उद्गाता आये और यज्ञ का प्रबन्ध होने लगा, यज्ञ की चर्चा चलने लगी। बड़े-बड़े ऋषियों-मनीषियों की मंडली बैठकर बड़ी गंभीरता के साथ यज्ञ की विधि, यज्ञ की सामग्री और मंत्रों की चर्चा करती थी। महीनो चर्चा चलती रही, महीनों सामग्रियाँ एकत्र होती रही, महीनों तर्क-वितर्क होते रहे। उसके बाद मान्धाता ने नरमेध यज्ञ किया, गोमेध यज्ञ किया, अश्वमेध यज्ञ किया, राजसूय यज्ञ किया। सभी प्रकार के सभी यज्ञों को उसने

सम्पन्न कर दिया । यज्ञ के धुएँ से आसमान के नीचे एक दूसरा आसमान बन गया । गर्द और वसन्त के समय भी नगर में सावन और भादो का अन्धेरा रहने लगा । मध्याह्न के सूर्य की तीव्र किरणें भी यज्ञ के धुएँ को बेधकर धरती का मुँह नहीं देख सकती थीं । सभी आश्चर्य से अवाक् हो उठे । मान्धाता ने एक ही जन्म में सभी यज्ञों को कर सकना संभव कर दिया । आज तक किसी ने भी ऐसा नहीं किया था । परमात्मा का अंश पाये बिना क्या यह संभव है ?

मान्धाता रणभूमि में जितना क्रोधान्ध रह चुका था, ब्राह्मण और साधुओं के सम्मुख वह उतना ही तन्न रहता था । यज्ञ समाप्त होने के बाद मान्धाता ने राज्य-कार्य के लिए छुट्टी चाही । ऋत्विक्, ब्राह्मण, होता, सबने मान्धाता को आशीर्वाद दिये । एक महान मंडप में विदाई का उत्सव हो रहा था । वहाँ फूलों के बन्दनवार सजाये गए थे । भौंति-भौंति की रंगीन पताकाएँ फहराती हुई यज्ञों की समाप्ति की सूचना दे रही थीं । वाजे बज रहे थे । सहसा शंख की तीव्र महागंभीर ध्वनि हवा के हृदय में भी छेद बनाने लगी । वाजे बन्द हो गए । सभामंडप में सन्नाटा छा गया । ध्वनि-प्रतिध्वनियों से टकराना हुआ शंख का स्वर सुदूर कानन के पास जाकर विलुप्त हो गया । सम्राट् मान्धाता ने अपनी दृष्टि सामने की ओर उठाई । आगे ऋषि-मुनियों की भीड़ थी । पीछे सामन्त और नागरिकों ने स्थान पाया था । एक ओर रंग-विरंग के वस्त्रों से युज्जित और सलज्ज सुस्तान की दीप्ति से उद्भासित चन्द्रमुखी स्त्रियाँ थीं । वन्दिजनों ने गाना शुरू किया—

“जह्या ने अपने चारों मुखों से चार वेद बनाये थे । मान्धाता ने अपनी दो ही भजाओं के बल से उन्हें सायक किया । पृथ्वी की चारों दिशाएँ इस बात का साक्षी दे रही हैं !

“आज यद्य और कदम्ब नहीं दीखते; किन्तु एक ही विलक्षिणी माया सबको मोहित करके असुरों के समान वेद की ऋचाओं को चुराये

चली जाती थी । मान्धाता ने उसे परास्त करके समस्त सुकुमारी ऋचाओं का उद्धार किया । इन यज्ञों में उठनेवाले गन्धसय धूम ही इसके साक्षी हैं । धुरें के इस क्षीरसागर में मान्धाता ने वेदों को लाकर ऋत्विक् को सौंपा ।

“शचीरानी इन्द्र से कह रही थीं कि तुमने भी ऐसा यज्ञ नहीं किया । तारे इस कथन को सुन रहे थे और चन्द्रमा हँस रहा था ।

“पूरब की ओर जब अंगड़ाइयाँ लेता हुआ सूर्य उठा, तो वह भी मान्धाता के यज्ञ को देखकर लज्जा से लाल हो उठा । उसने तीनों लोक और चौदहों भुवनों का भ्रमण किया था, पर मान्धाता के समान यज्ञ करते हुए किसी को नहीं देखा था ।

“ऋत्विक्, होता, उद्गाता, ऋषि तथा ब्राह्मणों को चाँदनी रोज थका-साँदा तथा यज्ञों का स्वप्न देखता हुआ देख गई है । सबेरे डाहुक चिड़िया ने आकर उन्हें उठाया है कि उठो ब्राह्मणो, तुम्हें मान्धाता का यज्ञ पूरा करना है ।

“विधाता ने तीन चौमासे और छः ही ऋतुओं का निर्माण किया है; किन्तु मान्धाता ने अपने नाना यज्ञों के द्वारा धर्म की इतनी अधिक ऋतुओं का निर्माण किया है कि विधाता भी आश्चर्यचकित होकर विष्णु भगवान् के पास पहुँचे । पर विष्णु भी उन्हें क्या जवाब देते ? वे तो मान्धाता के यज्ञ का अपूर्व सोमरस पीकर निद्रित थे ।

“तीनों लोकों चौदहों भुवनों में मान्धाता धन्य हैं...चक्रवर्ती सम्राट् मान्धाता !!”

बन्दिजनों की वाणी समस्त श्रोताओं के हृदयों में तरंगित हो रही थी । लगता था कि जैसे सुन्दर छन्दों की चाँदनी रात हो और समस्त संसार में ग्लोकों का अमृत क्षर रहा हो । पवन मलवाला हो गया है और सरोवर की लहरे स्तब्ध हो गई हैं । जागृति को किसी ने सपनों के स्वर्ग में पहुँचा दिया है और स्वप्न यथार्थ हो रहा है । प्रतिमा के समान यहाँ पुरुष खड़े थे । चञ्चल बालाओं की भाँहें स्थिर हो गई

थीं और वे अपनी नीली पुतलियों में ही समस्त चेतना को एकाग्र करके चित्रलिखित-सी खड़ी थीं । नन्दिजनों का गीत समाप्त होने पर भी ऐसा लग रहा था मानों आस्रवन के वृक्ष-वृक्ष से टकराती गीत की ध्वनि चली आ रही है और अलस हृदयों में सो रही है । तन्द्रा की उस अवज्ञता में सहसा जागृति के समान आचार्य कड़क उठे । उनकी नेत्र-गंभीर वाणी हृदय के क्षितिज में चारों ओर से विरकर भरने लगी । आचार्य कह रहे थे—“हे सान्धाता, तुम धन्य हो । तुमने यज्ञ-पुरुष की सम्पूर्ण आराधना की है । यज्ञ करनेवाले के लिए इन्द्र का पद भी दुर्लभ नहीं । देवता भी यज्ञ करनेवाले का सम्मान करते हैं । स्वर्ग में भी यज्ञ करनेवाले की प्रसिद्धि होती है । यज्ञ करनेवाला इन्द्र, कुबेर और वरुण से भी अधिक भाग्यवान् है । यज्ञ करनेवाले को परमात्मा अपने आप में मिला लेते हैं ।”...

लोगों ने देखा दीप्त गौरवर्ण ऋषि हैं । पिंगल जटाजूट । तेज से दीप्त वदनमण्डल पर भस्म इस प्रकार मालूम पड़ता है जैसे चाँदनी रात में कमल-दल पर पराग पड़े हुए हों । आचार्य कह रहे थे—“...सान्धाता, तुम धन्य हो । जब से सृष्टि हुई, तब से इतना अधिक यज्ञ किसी ने नहीं किया था । जिनलोगों ने इन्द्र का दुर्लभ पद पाया है, उन्होंने भी इतनी संख्या में यज्ञ नहीं रचाये थे । यज्ञ ही राजाओं के धर्म-पालन की कसौटी है । यज्ञ और दान के द्वारा ही वह परमात्मा को प्राप्त करता है और यज्ञ तथा दान के लिए ही वह प्रजा पर शासन करता है । सान्धाता, ससार का सबसे बड़ा कार्य तुम्हारे द्वारा ही सम्पन्न हुआ । देवताओं के देवता विष्णु भी ब्राह्मण और ऋषियों की श्रद्धा करते हैं, यह मत भूलना । ब्रह्मा और रुद्र के लिए भी ब्राह्मण और ऋषि पूज्य हैं, यह तुम्हें सर्वदा स्मरण रहे ।....”

आचार्य की वाणी दीप्त हो उठी । उनके शब्द प्रतिध्वनित होते हुए पवन में गुँजने लगे । ऋषि कह रहे थे—“...वेद और ब्राह्मण,

देवता और अग्नि, इनकी मर्यादाएँ तुम्हारे हाथ में हैं। तुम राजाओं के भी राजा-राजराजेश्वर हो। इनकी प्रतिष्ठा करो, परमात्मा तुम्हारी प्रतिष्ठा करेंगे।...

चारों ओर से "साधु-साधु" की ध्वनि उठने लगी। राजराजेश्वर मान्धाता का भस्त्रक झुक गया। वे ऋषि के सामने खड़े थे, बायीं ओर उनकी अर्द्धाग्निनी महारानी इन्दुमती शोभायमान हो रही थीं। लगता था जैसे गन्धराज के प्रौढ़ पेड़ के पास चमेली की खिली हुई लता फूलों के भार से सलज्ज झुकी हुई हो। राजा ने घुटने तक पीली घोती पहन रखी थी। कमर में सोने की पेटो चमक रही थी। दोनों बाहुओं से रत्न-जटित भुजबन्द उद्भासित हो रहे थे। माथे का मुकुट चखचखा रहा था। मान्धाता ने हाथ जोड़े। सावर प्रणाम करके कहा— "मैंने सभी प्रकार इन्द्रियों से जगोच्चर उस यज्ञपुरुष की आराधना की है। मैं मानता हूँ कि यज्ञ-सामग्री, यज्ञ, यज्ञमान, ऋत्विक् आदि उसी यज्ञपुरुष के रूप हैं। मैं उनसे केवल हृदय की शान्ति चाहता हूँ।"

मान्धाता की वाणी गंभीर थी। हृदय से निकलनेवाली ध्वनि ने हृदयों को हिला दिया। लोगों ने एक दूसरे की ओर अर्थपूर्ण दृष्टि डाली। यह कदाचित् विनय है; मान्धाता का हृदय शान्त है। इन्होंने इतने अधिक यज्ञ किये हैं जितने सृष्टि की रचना के बाद से आज तक किसी के द्वारा संभव नहीं। हाँ, यह मान्धाता की विनय है। विनय ही ऋषियों का आभूषण कहा जाता है।

आचार्य की भृशुटियों किंचित् हिलकर स्थिर हो गईं। उनके होठों पर लुम्बान की रेखा खिच गई। उन्होंने शान्त भाव से मान्धाता की ओर देखा और गंभीर भाव से कहा— "राजराजेश्वर, राज तुम जिस सीमा पर खड़े हो, वह यज्ञ का अन्तिम छोर है। अज्ञातक कोई भी उद्ग स्तानतक नहीं पहुँच सका था। तुमने प्रसम्भद को भी संभव कर दिखाया। जब तुम्हारे यज्ञ में उस यज्ञपुरुष पर इतना

विश्वास है, तब फिर तुम्हारे हृदय को शांति क्यों नहीं मिलेगी ?
अवश्य मिलेगी राजन्, अवश्य मिलेगी !”

मान्धाता की आँखें धरती की ओर झुक गईं ।

और चारों ओर से जयजयकार की ध्वनि निकलकर अन्तरिक्ष में
विलीन हो रही थी ।



संघ्या आई और आकाश के क्षेत्र से प्रकाश के मोती बिखेरकर चली गई । काला कम्बल ओढ़े अन्धकार आधा और मानों किसी संत्रबल से सारे जगत् को अचेतन बना दिया । फिर भी महारानी इन्दुसती के नयनों से नींद नहीं थी । वह पतिप्राणा महाराज मान्धाता के आगमन के लिए जगी बैठी थी । माणिक के चौमुखे दीपक कक्ष में अपनी स्निग्ध आभा बिखेर रहे थे । महारानी ने वातायन का द्वार खोलकर देखा मानों अन्धकार के महाकाव्य में सूक्तियों के तारे चमक रहे थे । झोंगुर का स्वर निस्तब्धता को और भी अधिक गूढ़ बना रहा था । आज भी महाराज ने देर की ! महारानी का ब्राह्म-मुहूर्त के समान मुखमंडल भादों के प्रभात के समान भारी और गंभीर हो आया । उन्होंने अपने सिर से मणिमय मुकुट उतारकर रख दिया । सेविकाओं को शयन करने की छुट्टी दे दी । वह बैठी ही रही आज महाराज उसे दुःखों की अवधि के समान बड़ी दूर पर मालूम हो रहे थे । वह चिन्तातुरा अपने बारे में सोच रही थी और अपने मान्धाता के विषय में सोचती थी । कहीं भी कूल-किनारा दिखलाई नहीं देता था । क्या आज भी अतृप्ति की सीमा बनी ही हुई है ? क्या चुपचाप अपने सुखों में लीन हो जाने का समय अब भी नहीं आया है ?

उसे वे दिन याद आने लगे, जब उसने मान्धाता का वरण किया था। [मंदोन्मत्त हाथी की सूड़ में लिपटे हुए कमल के समान वह मान्धाता के प्रबल प्रेम में लिपटी हुई शोभायमान हो रही थी। पर उसे तत्काल ही मालूम हो गया कि उसका मान्धाता पिढारियों में रखा जानेवाला रत्न नहीं, वह तो विजय-अभियान में सबसे ऊपर उठकर चलती हुई विजय-पताका है।] अश्वमेध के घोड़े के समान वह देश-देशान्तर को विजय करने के लिए निकल पड़ा। चारों ओर मान्धाता के प्रबल पराक्रम का आतंक छाने लगा। महारानी इन्दुमती सोच भी नहीं सकी—वह इस बात पर आह्लाद मनावे या शम्भीर चिन्तानुर बैठी कुछ सोचती रहे। फिर भी उसे आशा थी कि महाराज जब लौटेंगे, तब वह संसार को विजय करनेवाले महापुरुष के हृदय पर विजय प्राप्त करेगी।...

...इन्द्रधनुष के समान वे रंगीन दिन आते-आते रह गए। मान्धाता संमस्त संसार के स्वामी होकर आए। फिर भी वह अपने स्वामी को अपने मनरूप में नहीं पा सकी। महाराज क्षुब्ध रहने लगे। बात-बात पर कड़क उठते थे। उन्हें क्रोध था। वे क्रोधान्ध होकर कहते थे कि विधाता ने उनके जीतने के लिए इतना छोटा-सा संसार क्यों बनाया? बड़ा-सा विश्व बनाया होता। तब कुछ दिन युद्ध का आनन्द आता, तब जीवन की हमारी शक्तियाँ प्रकट होतीं। इतनी छोटी-सी पृथ्वी को जीतकर हमने किया ही क्या? सोते-सोते स्रे नींद में बड़बड़ा उठते थे, क्या चाँद और सूरज, ग्रह और नक्षत्रों पर युद्ध-अभियान संभव है? कभी वे रातरात भर जागते, कभी महीनों उद्भ्रान्त-अनमने बने रहते थे। इन्दुमती ने अपने पति के समान दुःखी व्यक्ति को नहीं देखा था। सारे संसार को जीतनेवाला अपने आपसे कितना परास्त था?...

... धर्म ! धर्म ! महारानी इन्दुमती रोज रटने लगी। धर्म शान्तिदायक वस्तु थी। धर्म की आराधना से जीवन और मृत्यु में सुख पाने की आशा थी। मृत्यु के उपरान्त भी धर्म से सुख और

शान्ति का क्रम चलता रहता । रानी धर्म-धर्म रटने लगी । तब महाराज मान्धाता ने भी धर्म की ओर दृक्पात किया । इन्दुमती हर्ष से पुलकित हुई । वह अन्धड़ और उपलवृष्टि में अपने पति को ठीक-ठीक नहीं पा सकती थी । अब धर्म की सघन छाँह में शान्ति के साथ उन्हें अपने मन के अनुसार ग्रहण कर सकेगी । तब इन्दुमती धन्य होगी ।...

पर यह स्वप्न केवल स्वप्न ही रह गया । मान्धाता असन्तुष्ट के असन्तुष्ट ही रहे । वे कहते थे कि ये धर्म-याचक बहुत ही थोड़े में तृप्त हो जाते हैं । ये लेना चाहते हैं; मगर इन्हें लेना भी नहीं आता और लेकर भी ये धर्म की प्रवृत्तियों को आगे नहीं बढ़ाते । भोग और लालसाओं में आकंठ डूब जाते हैं । दरिद्रता के समय इनके मन में भगवान् के प्रति जो कुछ भी सच्ची भक्ति रहती है, धन पाते ही उसे छोड़ माया में लिप्त हो जाते हैं । क्या इससे मुझे शान्ति मिल सकती है ? इनके चंचल मन से निकले हुए कातर और भयभीत आशीर्वाद मेरे मन में शान्ति दे सकते हैं ? वे तो दरिद्रता के कारण विरक्त और वानप्रस्थी होने की कामना करते थे और मैंने उन्हें वन देकर आया में फँसा दिया । उनका आशीर्वचन भी धनराया हुआ-सा होता है ! जो स्वयं अशान्त है वह हमें क्या शान्ति दे सकता है ? मान्धाता की चिन्ता अशेष हो गई ।

सहारानी इन्दुमती के मन में एक-एक करते बातें उठ रही थी । महाराज के आगमन की चिन्ता से अधीर मन महाराज के मन के पास ही भटक रहा था । तब, सहारानी इन्दुमती को याद आया, तब महाराज ईश्वर के प्रशावतार कहे जाने लगे । राज्य-प्रासाद से लेकर नली-गली से गीतों के उबार-भाटे आने लगे । महाराज मान्धाता वे अन्तार ही बातें जहाँ की सुगन्धि की भाँति इधर से उधर उड़ने लगीं ।...मान्धाता ने कहा था—देखती हो इन्दुमती ?

और सहारानी चौंक उठी थी । यह तो आनन्द का तार नहीं है । इससे भी महाराज को प्रसन्नता नहीं मिली । इतना ऊँचा पद

पा जाने के बाद भी ये दया चाहते हैं ?...मान्धाता ने कहा था—
यदि मैं कुबेर का धन लूट लूँ और इन धर्म-याचकों के सामने उस धन
के सहस्रांश-का-सहस्रांश बिखेर दूँ, तो ये कल ही कहने लगेंगे कि अबकी
विष्णु पर चढ़ाई करके उनकी लक्ष्मी को भी लूट लो; विष्णु के लिए
लक्ष्मी किसी काम की नहीं, तुम्हारे काम वे आ जायँगी ! क्योंकि वे
जानते हैं कि विष्णु और कुबेर ने उन्हें कुछ भी नहीं दिया और मैं
उन्हे दे सकता हूँ । इतनी-सी बात है ।

इन्दुमती ने पूछा था—आप चाहते क्या हैं ?

महाराज की वाणी गंभीर हो गई थी । वे बोले थे—मैं बहुत
ही छोटी-सी चीज चाहता हूँ इन्दुमती; मैं 'शान्ति' चाहता हूँ । जबतक
मुझे यह चीज न मिलेगी, मुझे चैन न होगा ।...शान्ति !...

और महाराज मान्धाता के हृदयतल से दबी हुई गहरी मर्मभेदी
साँस निकल पड़ी थी ।...

...तब यज्ञ । यज्ञ से बढ़कर महान् कर्म जगत् में दूसरा नहीं ।
यज्ञ के द्वारा आदमी स्वर्ग के देवताओं की प्रशंसा अर्जित करता है ।
सौ यज्ञ करके मनुष्य इन्द्र का दुर्लभ पद प्राप्त कर लेता है । वह
देवताओं का भी सम्राट् होता है । यज्ञ के द्वारा जो स्वर्ग का राज्य
भी प्राप्त कर सकता हो, समस्त देवता भी जिसकी अधीनता स्वीकार
करते हों, उसे दुर्लभ क्या है ? तब मान्धाता ने सँकड़ों यज्ञ किये ।
इतनी दक्षिणा दी, जितनी किसी ने भी नहीं दी थी । सो आज यज्ञ-
याग भी शेष हो गए । क्या अब भी सूर्यवंशी मान्धाता के मन में
सन्तोष का सूर्य उदित नहीं हुआ ?

...और यदि ऐसा ही है, तो अब क्या होगा ? मान्धाता अपने
को छोड़ और किसी ओर ध्यान ही नहीं देते । पुत्र बढ़े हुए, कन्याओं
का स्वयंवर करना होगा । हाँ, चिन्ता-जाल से उन्हें निकालने का एक
यही उपाय है । मान्धाता की वेदना इन्दुमती के मन में केवड़े के फूल की भाँति
गड रही थी, जिसकी सुगन्धि के समान ही मान्धाता उसके प्रिय थे ।

इसी समय धीरे भाव से मान्धाता ने उस कक्ष में प्रवेश किया । आश्चर्य-चकित-होकर बोले--“तुम अभी तक जग रही हो, इन्दुमती ? चलो, शयनकक्ष में चलो ।”

इन्दुमती ने देखा--वही बात थी । चिन्ता के भेघ मुखमण्डल पर पड़े हुए थे । लगता था जैसे दूर, बहुत दूर, किसी मनोलोक में मान्धाता भ्रमण कर रहे हों । मन में जैसे कोई चातक आर्तनाद कर रहा हो और उसके स्वरों की छाया महाराज के सुख पर पड़ रही हो । जैसे किसी उद्यान के सभी फूल तोड़ लिए गए हों और वह हतप्रभ हो रहा हो, और इन्दुमती भी उसी प्रकार हतप्रभ हो उठीं । आसमान में भेघ उमड़ आये हों, मयूर नाचने की तैयारी कर रहा हो कि सहसा सूर्य ने निकलकर सारी उभंगों को नष्ट कर दिया । पुनः वही पुरानी चिन्ता सामने आ गई । यों तो सोचने को इन्दुमती बहुत कुछ सोच गई थी ; लेकिन फिर भी उसे अनुमान था कि मान्धाता इतने अधिक यज्ञ करके कुछ भी तो अवश्य सन्तुष्ट होंगे । उस रही-सही आशा पर भी तुषारपात हो गया । स्वामी के साथ शयनकक्ष में चली गई ।

विशाल शयनकक्ष है । दीवार पर कलाविदों के बनाये हुए भित्ति-चित्र चमक रहे हैं । सोने की दीवट पर रखा हुआ दीपक जल रहा है । दो विशाल पलंग हैं । समुद्र के फेन की भाँति मोटी और वृष के फेन की भाँति श्वेत शय्या है । मान्धाता शय्या पर बैठ गए और इन्दुमती का हाथ पकड़कर उसे भी बैठाना चाहा ।

इन्दुमती लज्जित-सी बोली--“इस झूठी अभ्यर्थना से क्या होगा ?”

मान्धाता चौंककर बोले--“तुम प्रसन्न नहीं हो क्या ? सब कुछ तो तुम्हारी इच्छा से ही हो रहा है !”

इन्दुमती ने उनकी ओर देखकर धीरे से हँस दिया । मूँगे के अघरों के बीच से मोती की मुस्कान धर गई । बोली--“जब तक महाराज प्रसन्न नहीं होंगे--तब तक मैं कैसे प्रसन्न रह सकती हूँ ? आपने

मनुष्यों पर शासन किया, अब इन्द्र होकर देवताओं पर भी राज्य करेंगे । फिर भी जब आपको प्रसन्नता नहीं, तो मैं तो आपकी छाया हूँ ।”

आशय मान्धाता ने समझ लिया । महारानी कहना चाहती है कि कबतक तुम चिन्तित रहोगे और प्रेम की डोर में बाँधकर मुझे भी इस चिन्ता में खींचते रहोगे । परन्तु मान्धाता के पास उपाय नहीं था । बोले—“महारानी, मेरी चिन्ताएँ मेरी अपनी हैं । उसके लिए तुम क्यों चिन्तित होती हो ? अपनी सन्तान की ओर देखो ।”

“महाराज, वे आपकी सन्तान हैं । मैं तो केवल उनकी माता हूँ ।”

“गृह-कार्यों की ओर ध्यान दो ।”

“जब जंगल में आग लगी हुई होती है, तो चिड़िया तिनका चुन-चुनकर घोंसला बनाने की ओर ध्यान नहीं देती ।”

“तुम्हारे मन का झुकाव क्या किसी ओर नहीं ?”

“महाराज, मेरे केवल आप हैं । आपकी ओर ही मेरा झुकाव है ।”

मान्धाता कुछ देर चुप रहे, फिर विरक्त स्वर में बोले—“आज यज्ञ शेष हो गए । तुम्हारी उत्कट अभिलाषाएँ पूरी हुईं । मैंने सोचा था कि आज तुम प्रसन्न होगी ।”

“मैंने भी समझा था कि आज आप प्रसन्न होंगे । आपके द्वारा ऐसा महान् कार्य सम्पादित हुआ है, जैसा आजतक संसार में संभव नहीं हुआ था । आपके समान ऊँचा पद पाकर कौन गौरवान्वित नहीं होगा ? फिर भी आप सुखी नहीं हैं ।”

मान्धाता ने कहा—“शान्ति नहीं है, इसीलिए सुख नहीं है । बाल्यकाल में जब सिंहों के आखेट के लिए जाया करता था, तो सोचता था कि राज्यों को जीतने में कितना अधिक सुख मिलता होगा ! जब राज्यों को जीतने लगा, तो मन में असन्तोष हुआ कि इतनी छोटी पृथ्वी क्यों है ? मैंने अपने बाहुबल से सारे संसार को जीतकर चक्रवर्ती राज्य की स्थापना की, फिर भी मुझे सुख नहीं मिला । मैंने ब्राह्मणों और याचकों को इतनी सम्पदा दान कर दी, जितनी रत्न ने भी नहीं की

थी। तब भी मैं सुखी नहीं हुआ। यज्ञ संसार का सबसे बड़ा धर्म-कार्य है। मैंने इतने अधिक यज्ञ किये, जितने एक तो क्या, पाँच इन्द्र भी नहीं कर सकते। फिर भी मेरे मन को सुख नहीं है। मैं यह भी नहीं जानता कि मन क्या चाहता है; क्या करने में सुख मिलेगा। सिर्फ इतना ही समझ में आता है कि शान्ति मिलने से ही मन को सुख होगा।”

ये बातें इन्दुमती के लिए नयी नहीं हैं। प्रतिदिन प्रातःकाल वह जिस प्रकार सूर्योदय को देखती थी, उसी प्रकार वह इन बातों को सुना करती थी। पहले सोचती थी कि यज्ञों को समाप्त करके स्वामी अवश्य सन्तुष्ट हुए होंगे। किन्तु आज अपराह्न के समय अपने प्राचार्य के सम्मुख मान्धाता की जो वाणी सुनी, तो वह सहम गई। उस ध्वनि में उसके मन की वेदनाएँ बज रही थीं। दूसरा कोई समझे या न समझे, इन्दुमती तो उन्हें सदा से समझती आई है। वह उन्हें अवश्य ही समझती है। मगर इसका समाधान कैसे होगा? इनकी पीड़ा का तो पता ही नहीं चलता। ऐश्वर्यों को प्राप्त करके भी दरिद्र बने हुए हैं, समस्त सुखों को सामने रखकर भी महान दुःख से कातर हैं। इन्दुमती क्या कर सकती है? बात बदलकर बोली—“यदि आप मेरी ओर दृष्टि न डाल सकते हों, तो न सही। अपनी सन्तानों की ओर देखने से तो आपको अवश्य सन्तोष प्राप्त होगा।”

मान्धाता ने कहा—“अपनी सन्तान को देखकर तो मैं और भी कातर हो उठता हूँ। वे हमारे पुत्र हैं, इसलिए वे मुझसे भी अधिक अभाग हैं। उनका भविष्य तो और भी अन्धकारमय है। मैंने सारी पृथ्वी को जीतकर अपने शौर्य का कुछ प्रदर्शन भी किया, लेकिन मेरे लड़कों के लिए कौन-सी भूमि बची हुई है जिसे जीतकर वे अपना पराक्रम दिखला सकेंगे। मैंने सभी प्रकार के यज्ञ शेष कर दिये, वे अब क्या करेंगे?”

इन्दुमती ने प्रश्न किया—“क्या इनके लिए कोई काम नहीं?”

“राजा के लड़कों के लिए दिग्विजय और यज्ञ से बढ़कर और कौन-सा काम हो सकता है ?” राजराजेश्वर मान्धाता ने विकल होकर कहा—“और तुम कहोगी हमारी पुत्रियाँ ? वे तो और भी अभागिनी हैं । प्रत्येक व्यक्ति अपने से श्रेष्ठ घर में अपनी लड़कियों का विवाह करना चाहता है; लेकिन आज संसार में मुझसे बढ़कर कौन ऐसा श्रेष्ठ है, जिसके घर में अपनी पुत्रियों के स्वयंवर का निमंत्रण भेजू ?”

मान्धाता शय्या पर लेट गए । रात्रि अधिक बीत गई थी । बातचीत में थकावट-सी भी सालूस हो रही थी । हृदय की गाँठ इन्दुमती के सामने खुल जाने पर कुछ हल्का-सा भी लग रहा था । करवट बदलते हुए कहने लगे—“धन, ऐश्वर्य, कोई कहाँ से हमारे समान धन प्राप्त कर सकेगा ? ...हमारे ये पुत्र, ये भविष्य में क्या करेंगे ? ...हमारी कन्याएँ किसे वरण करेंगी ? ...”

अपनी शय्या पर लेटती हुई इन्दुमती भी बोली—“सो जायँ महाराज ! चिन्ता एक ऐसी वस्तु है कि इसे जितनी बढ़ाई जाय यह उतनी ही बढ़ती जायगी ।”

मान्धाता चुप रहे । कोई जवाब नहीं दिया । चिन्ता की छाया अब भी उनके मुखमण्डल पर पड़ी हुई थी । इन्दुमती भी चुपचाप सोने का उपक्रम करने लगी । चारों ओर सन्नाटा था । कहीं कोई शब्द नहीं । चतुर्दिक् चुप्पी । मालूम होता था कि जैसे रात की निस्तब्धता भी गम्भीर निद्रा में सो रही हो । पर इन्दुमती की आँखों में नींद नहीं थी । मान्धाता की चिन्ता इन्दुमती के मन में काँटे की तरह चुभ रही थी । करवट बदलने से क्या मन का काँटा दूर होता है?



छहों ऋतुओं के समान आन्धाता की छः कन्याएँ थीं। एक दूसरे के पीछे लगी रहतीं। क्रीड़ा, विनोद, चपलता सबको प्रिय थी। छहों लड़कियाँ सभी कलाओं में पारंगत हो चुकी थीं। यौवन उनके वदन-अण्डल पर अंगड़ाइयाँ ले रहा था। आज प्रातः वे राजोद्यान में निकल गई थीं। भाँति-भाँति का रसालाप हो रहा था और वे प्रसन्न दिखलाई देती थीं।

बड़ी लड़की थी कुन्तला। रसालाप में वह विशेष चतुर थी। काव्य-कला की ओर उसकी रुचि अन्य सहोदराओं की अपेक्षा अधिक थी। उसने सबको पुकारकर कहा--“आओ भाई, एक श्लोक सुनावें।”
“सुनाओ!”--सँझली मुक्तला ने कहा।

सँझली शोभा, चौथी इला, पाँचवीं नमिता और छठी अर्पिता, सब उसे घेरकर खड़ी हो गईं।

तब कुन्तला ने एक श्लोक सुनाया, जिसका कोई अर्थ नहीं था। उस श्लोक में मात्राएँ थी ही नहीं।

इला ने कहा--“यह तो पागल का प्रलाप है।”

कुन्तला बोली--“नही-नहीं, इसमें किसी रसिक का रसालाप है। मात्रा मिलाकर देखो, तब तो पता लगे।”

शोभा विस्मित-सी बोली—“मात्रा तो तुमने बिठलाई ही नहीं।”
कुन्तला ने कहा—“वही तो बिठाने की चीज है। अपनी ओर से मात्रा बिठाकर देखो तब इसका रस मिलेगा।”

नमिता ने टाल दिया—“तुम्हारे गले की माला में कितने मोती हैं? इतने बड़े चार चरणों के श्लोक के सभी अक्षर थोड़े ही याद रहेंगे।”

इला हँस पड़ी। बोली—“दो चरणों के मनुष्यों का छोटा-छोटा नाम तो याद आता ही नहीं। चार चरणों के इस श्लोक को भला कौन समूचा स्मरणों कर सकेगा?”

शोभा ने कहा—“स्मरण रखने की बात और है। बहुत-से ऐसे व्यक्ति मिलते हैं, जिन्हें वेद की समस्त ऋचाएँ कंठस्थ हैं।”

तबतक अर्पिता उधर तड़ाग से एक कमल का पत्ता निकालकर लेती आई। कुन्तला को देती हुई बोली—“यह नहीं जी, तुम इसपर पूरा श्लोक ही लिखो। तब कदाचित् हम मात्रा बिठा सकेंगी।”

केतकी के पत्ते की नोक से कुन्तला ने पूरा श्लोक लिखा। तब सभी बहनों कमल के उस पत्ते को घेरकर बैठ गईं और मात्रा पर मात्राएँ बिठाकर उस श्लोक के वास्तविक रूप का उद्धार करने का प्रयत्न करने लगीं। उधर कुन्तला के मन में वह श्लोक उछल रहा था। जितनी देर हो रही थी, वह उतनी ही व्यग्र होती जाती थी। बहनों की गति मात्रा बिठाने में जितनी ही मन्द थी, वह श्लोक का सच्चा रूप सुनाने को उतना ही आतुर हो रही थी। मात्राविहीन श्लोक जितना रहस्यमय था, मात्रासहित वह उससे भी अधिक रसमय था। कुन्तला बोल उठी—“तुम सब नहीं सकोम्बे। मैं पूरा श्लोक ही सुना देती हूँ।”

शोभा ने गम्भीरतापूर्वक कहा—“चुप भी रहो; पहले मुझे अपनी ओर से मात्रा बिठा लेने दो, तब इसका सच्चा रूप बतलाना।”

नमिता बेचारी तब से डेब्टा कर रही थी। मात्राएँ बिठा-बिठाकर हार जाती थी; पर अर्थ का पता नहीं चलता था। झुँझलाकर

बोल उठी—“इससे तो अच्छा यही था कि हम सब संगीत की ही चर्चा करतीं। हमलोगों में अर्पिता अच्छा गा सकती है। वह गाती, हमलोग वीणा और मुरज बजाती।”

सहसा अर्पिता आँखें नीची करके धीरे से फुसफुसा उठी—“पिताजी!”

वार्तालाप सहसा बन्द हो गया और सबकी सकपकाई हुई दृष्टि मान्धाता की ओर जाने लगी। वे दूर थे।

राजराजेश्वर मान्धाता ने गवाक्ष खोला, तो उन्हें उद्यान में बंठी हुई राजकन्याएँ दिखलाई पड़ी। सम्राट् ने देखा कि सभी कन्याएँ तो विवाह के योग्य हो चुकी हैं। इनका स्वयंवर शीघ्र ही होना चाहिए। यदि शीघ्र ही ये स्वयंवर का निमंत्रण नहीं भेजूँ, तो पिता के कर्त्तव्य में त्रुटि होगी। किंतु कहाँ निमंत्रण भेजूँ? किसे बुलाऊँ? संसार भर में मेरी पुत्रियों के साथ सम्बन्ध स्थापित करने के लायक कौन है?... और उन्होंने वातायन बंद कर दिया।

थोड़ी देर के बाद अपने राजकीय उपकाक्ष में पहुँचकर मान्धाता ने आज्ञा दी—“प्रधान मंत्री को बुलाओ।”

मान्धाता मुट्ठी के ऊपर चिबुक रखकर चिन्ता में लीन हो गए। थोड़ी देर के बाद “राजराजेश्वर” शब्द सुनाई दिया, तो मान्धाता ने चौंककर उस ओर देखा। देखा—प्रधान मंत्री है। एक अपूर्व विस्मय उनके मुखमण्डल पर झलक रहा है। कदाचित् सोच रहे हों कि फिर यज्ञ-याग का बखेड़ा उठाना पड़ेगा। अथवा सोच रहे हों कि मुझसे कोई अज्ञात अपराध हो गया हो। विस्मय के पीछे-पीछे चुपके-से आतंक आकर अपनी छाया डाल रहा था।

मान्धाता ने पूछा—“आज अपने निजी विषय में तुमसे परामश लेना चाहता हूँ। तुम्हारी दृष्टि मेरे पुत्रों के ऊपर अवश्य होगी। सबसे पहले मैं पुरुकुत्स के विषय में जानना चाहूँगा।”

मंत्री के मन का बोझ हल्का हो उठा। विस्मय का भाव भी मिट गया। आश्वस्त होकर बोले—“राजन्, पुरुकुत्स आज आखेट को गए हैं।”

मान्धाता तीव्र स्वर में बोले—“यह नहीं, मंत्री; मैं पुरुकुत्स-संबंधी उन सभी तथ्यों को जानना चाहता हूँ, जिनका तुमने संग्रह किया है।”

मान्धाता के, कंठस्वर की तीव्रता ने फिर महामंत्री को विस्मय में डाल दिया। आषाढ़ के काले-काले बादल जब आकाश में आते हैं, तो बार-बार बिजलियाँ कौंधती हैं। आज राजराजेश्वर का भी यही हाल है। पता नहीं, वज्र कहाँ गिरेगा? मंत्री का सन्देह पुरुकुत्स की ओर गया। पर, पुरुकुत्स का कोई अपराध उन्हें दिखलाई नहीं देता था। उस अगोचर अनजान अपराध के विषय में उन्होंने मन-ही-मन तर्क-वितर्क करते हुए कहा—“पुरुकुत्स वेदों के ज्ञाता है, शास्त्रों में पारंगत है, किन्तु इनकी प्रवृत्ति कला की ओर विशेष है। मुरज और वंशी बजाने में वे निपुण हैं। स्वयं सुन्दर श्लोकों की रचना करते हैं। इन्होंने देश-देशान्तर से मँगवाकर सुन्दर कलापूर्ण चित्रों का संग्रह किया है। सुन्दरियों के प्रति इनकी विशेष रुचि दिखलाई देती है। मन-ही-मन स्वयंवरों में भी जाना चाहते हैं; किन्तु आपसे कुछ नहीं कहते। कदाचित् आपके भय से नहीं जाते।”

मान्धाता ने गंभीर भाव से कहा—“उसने कभी मुझसे इस बात की आज्ञा नहीं माँगी।”

प्रधान मंत्री बोले—“वे श्रीमान् का बहुत सम्मान करते हैं। संकोचवश आपसे नहीं कह पाते।”

मान्धाता ने कहा—“ठीक है, अब पुरुकुत्स के विषय में और कुछ जानने की उत्सुकता नहीं रह गई है। अम्बरीष के विषय में बतलाओ।”

प्रधान मंत्री ने कहा—“वे राजनीति में निपुण हैं। शस्त्र चलाने में उनके समान कोई नहीं। वे आपके समान ही अस्ति-संचालन कर सकते हैं। श्रीमान्, अम्बरीष महत्वाकांक्षी हैं। वे दिग्विजय की अभिलाषा रखते हैं।”

मान्धाता एकाएक अट्टहास कर उठे। सहास तेज आवाज में बोले—“दिग्विजय? कहाँ वह दिग्विजय करेगा? है कही तिलमात्र भी भूमि, जहाँ वह जाकर दिग्विजय कर सकता है?”

परन्तु सम्राट् के इस अट्टहास से प्रधान मंत्री के चेहरे पर हास का कोई भी भाव नहीं आया । उन्होंने गंभीर भाव में कहा—“किन्तु युद्ध और विजय की अभिलाषा अम्बरीष के हृदय में पूर्ण रूप से हैं । साथ ही साथ वे महत्कांक्षी भी हैं । वे नहीं चाहते कि पिता के नाम पर खेरा नाम चले; बल्कि वे अपने पराक्रम और राजनीति के भीतर से अपना महत्त्व घोषित करना चाहते हैं ।”

मान्धाता की मुस्कान रोके नहीं रुकती थी । मंत्री की गंभीरता भी उन्हें अम्बरीष की मूर्खता के समीप ही परिलक्षित होती थी । बोले—“कहाँ है कोई स्वतन्त्र राजा, जिसे वह परास्त करेगा ? यदि ऐसा कोई भी राजा बचा हुआ होता, तो मैं उसे कबके परास्त कर चुका होता ।”

मंत्री ने उसी गंभीरता से कहा—“यदि कोई भी शासक न हो, तो शासन का काम कैसे चलेगा ?”

“संसार का शासन मेरे द्वारा संचालित होता है ।”—दर्य से मान्धाता ने उत्तर दिया । उनकी आँखें तेज से दिख रही थीं ।

“तो अम्बरीष भी आपको ही परास्त करेगा !” —प्रधान मंत्री ने जैसे वज्र गिरा दिया ।

और वज्राहत मान्धाता की आँखों में सहसा अपार आश्चर्य भर गया । कंठस्वर लड़खड़ा गया । विकृत स्वर में बोले—“वह मुझे... परास्त करेगा !”

प्रधान मंत्री ने नम्र होकर कहा—“हाँ, राजराजेश्वर !”

पर मान्धाता का पुराना विश्वास क्रमशः लौट रहा था । बोले—“किन्तु उसके पास सैन्य कहाँ !”

“केवल श्रीमान् को परास्त करने के लिए किसी विशाल सैन्यबल की आवश्यकता नहीं । उसके अपने पास शस्त्र और शास्त्र दोनों हैं । आवश्यकता के अनुसार वह उनका प्रयोग करेगा ।”—मंत्री ने शास्त्र शब्द के द्वारा केवल राजनीति के कौशल की ओर इंगित किया था ।

“फिर ऐसा कब होगा ?”—मान्धाता हतप्रभ हो रहे थे । अपने भीतर वे अपनेको सीमित और छोटा पा रहे थे । उनके आश्चर्य का अन्त नहीं था ।

प्रधान मंत्री ने कहा—“अभीतक अश्वरीष की लालसाएँ उस सीमा तक नहीं पहुँची हैं; किन्तु यदि श्रीमान् की मृत्यु अथवा वानप्रस्थ में अश्वरीष को आना से भी अधिक विलम्ब हो, तो यह भी संभव हो जायगा ।”

मान्धाता को विश्वास नहीं होता था, फिर भी उन्हें शंका थी । बोले—“क्या सचमुच यह संभव है ?”

मंत्री ने संक्षेप में कहा—“मनुष्य के द्वारा सब कुछ संभव है ।”

मान्धाता चुप हो रहे । प्रधानमंत्री ने अबकी एक ऐसी दिशा की ओर संकेत किया था, जिस ओर उन्होंने कभी दृष्टि डाली ही नहीं थी । वे मानों अवाक् होकर उस दिशा की ओर देखने लगे ? अन्धकार ! घोर अन्धकार !! चिन्ता और असफलता का यह नवीन अन्धकार था । मान्धाता ने हँसने की चेष्टा की, पर सफल नहीं हो सके । कुछ देर के बाद बोले—“प्रधान मंत्री, तुम्हारी दूरदर्शिता के लिए मैं तुम्हें वन्द्यवाद देता हूँ । अश्वरीष की प्रत्येक गति-विविध पर अब सतर्क दृष्टि होनी चाहिए ।”

“सो रहा करती है कृपानिधान !” प्रधान मंत्री ने कहा—“यह मने केवल सम्भाव्य बातों की कल्पना की थी ।”

मान्धाता ने पूछा—“और मेरा तीसरा पुत्र । क्या मुचकुन्द की मनोवृत्ति भी वैसी ही है ?”

“नहीं राजन् !” प्रधान मंत्री ने उत्तर दिया—“राजकुमार मुचकुन्द पवित्र प्रवृत्तियों को रखनेवाले हैं । वे वेद तथा शास्त्रों का अध्ययन करते हैं । ऋषि-मुनियों से ही वे अधिक सम्पर्क रखते हैं । बहुधा एकान्त में ही चिन्तन किया करते हैं ।”

मान्धाता का मन शंका से भर उठा । बोले—“क्या वह भी हमारे समान यज्ञ रचाना चाहता है ? क्या वह भी मेरे समान अन-गणित यज्ञ करके मुझे नीचा दिखलाने का विचार करता है ?”

प्रधान मंत्री ने कहा—“नहीं राजन्, जहाँतक मुझे विदित है, वे यज्ञ करना नहीं चाहते ।”

“तब ?” मान्धाता ने तड़पते हुए स्वर में पूछा—“तब वह क्या चाहता है ? क्या यज्ञ से भी बढ़कर कोई धर्मकार्य है ?”

“मैं नहीं जानता महाराज ! एकान्तवासी और मीन जनों की प्रवृत्तियों को जान सकना कठिन है ।” प्रधान मंत्री ने कहा—“राजकुमार सुचकुन्द की इन प्रवृत्तियों के विषय में मुझे कोई पता नहीं चलता है । वे एकान्तवासी और गम्भीर व्यक्ति हैं । प्रत्येक व्यक्ति से वे ज्ञान-चर्चा भी नहीं करते, केवल अधिकारी व्यक्तियों से ही वे इस विषय पर वार्तालाप किया करते हैं ।”

मान्धाता ने आज्ञा दी—“सुचकुन्द को बुलाओ !”

मंत्रणा के उस राजकीय उपकक्ष में एक समय में केवल एक ही व्यक्ति राजराजेश्वर से वार्तालाप कर सकता था । यही नियम था । प्रधान मंत्री वहाँ से हट गए । मान्धाता के इन प्रश्नों के भीतर से वे उनकी किसी भी मनःस्थिति का पता नहीं पा रहे थे । वहाँ से जाने के बाद उनका मन क्षुब्ध लहरों में पड़ी विना पाल की नौका के समान भटकने लगा ।

राजकुमार सुचकुन्द आए । गंभीर प्रकृति का सुन्दर नवयुवक । पीत यज्ञोपवीत, पीत परिधान, पीत उत्तरीय । सिर पर सोने का मुकुट शोभा पा रहा था । मुखमंडल पर अपूर्व दीप्ति है, आँखों में अनिर्वचनीय भाव । देखकर हृदय शांत हो जाता है । भक्तिभाव से मान्धाता को प्रणाम करके खड़े हो गए ।

मान्धाता ने पूछा—“मैं जानना चाहता हूँ कि आजकल तुम क्या कर रहे हो ?”

मुचकुन्द ने मान्धाता की ओर दृष्टि डाली । उस ओर उपेक्षा का सा एक भाव था । सानों मान्धाता जान रहे हैं कि वह क्या कर रहा है; किन्तु उसके मुँह से ही उसकी बात सुनना पसन्द करेंगे । सुनने के पहले ही उन्होंने उपेक्षा की है, सुनने के बाद भी उपेक्षा ही करेंगे । मुचकुन्द ने यंत्रवत् उत्तर दिया—“मैं सांसारिक प्रवृत्तियों से ऊँचा हुआ हूँ । मैं तात्त्विक दृष्टि से जानना चाहता हूँ कि संसार क्या है, जन्म और मृत्यु क्या है, यह किसका खेल है ? ऐसा खेल खेलनेवाला वह कौन है ? और क्यों वह इस प्रकार खेल खेलता है ? मेरी इच्छा होती है कि मैं उस अनजान को जान सकता, उसे पा सकता ।”

मान्धाता ने उसकी ओर व्यंग्य और उपहास की एक दृष्टि डाली । उस दृष्टि से ही मान्धाता ने सानों वार्ता दिया कि तुम छोटे मुँह, बड़ी बात कर रहे हो । फिर धीरे से सुसकराकर पूछा—“क्या तुमने यज्ञों को छोड़कर किसी ऐसे गुप्त मार्ग का अनुसंधान किया है, जिसके द्वारा परमात्मा के पास पहुँच होती है, अथवा स्वर्ग का राज्य प्राप्त होता है ?”

“हाँ पिता, उससे भी पहले स्वर्ग से भी विस्तीर्ण अपने मनोराज्य पर अपना आधिपत्य जमाना होता है । हृदय पर विजय प्राप्त करना विश्व की विजय से भी कठिन कार्य है ।”

मान्धाता ने गंभीर स्वर में कहा—“बस, जाओ मैं तुमसे केवल इतना ही जानना चाहता था ।”

मुचकुन्द उसी प्रकार विनयपूर्वक साथी झुकाकर चले गए । मान्धाता उद्विग्न हो उठे थे । उद्भ्रान्त के समान सोच रहे थे कि पुत्रकुत्स प्रेयसी चाहता है; पर क्या इन्दुमती के समान नारी उसे इस संसार में कहीं मिल सकती है ? अश्वरीष दिग्विजय चाहता है परन्तु उस अभागे के लिए संसार में राई बराबर भी भूमि नहीं बची हुई है । मुचकुन्द ने परमात्मा की ओर ध्यान लगाया है; किन्तु वह कदापि हमारे समान यज्ञ नहीं कर सकता । सब खिलवाड़ कर रहे हैं । इनका क्या

होगा ? और हमारी कन्याएँ ? अपनी उन अपूर्व कन्याओं के स्वयंवर का निमन्त्रण किसके यहाँ भेजूँ ? मेरे समान संतार में कौन है ? जान्नाता की अपनी सारी महानताएँ ही अपने लिए विकट भार हो गईं । उन्हें कहीं भी निस्तार का कूल नहीं दिखाई देता था ।





जिस प्रकार एक दिन अज्ञान के अंधकार से निकलकर गायत्री मंत्र का उदय हुआ था, उसी प्रकार उस दिन रात्रि के अंधकार से उषा का अरुणोदय हो रहा था । नदी के तीर पर खड़े योगिराज सौभरि उस ओर मंत्रमुग्ध दृष्टि से देख रहे थे । एक ओर प्रभात की किरणें फूट रही थीं, दूसरी ओर ऋषि के नेत्रों से आँसू फूट रहे थे । सहसा उनका शरीर कांपा और उन्होंने चिल्लाकर कहा—“हे प्रभो, मैं निर्बल हूँ; सुझे ऐसी कठोर परीक्षा में न डालो !”

उन्होंने माथा झुकाया और अहिमास्य जगन्निपत्ता प्रभु को प्रणाम किया, जो अगोचर रूप से सभी स्थानों में विराजमान रहते हैं, जो सब जानते हैं, सब समझते हैं, पर जिन्हें जान सकना कठिन है ।

घोर वनस्थली में सीधी बहती हुई सरिता वहाँ जरा इठला गई थी । उस स्थान पर थोड़ी-सी भूमि निकल आई थी । वहाँ द्ववों की हरियाली थी और केतकी के फूल खिले थे । वहाँ पर सौभरि ऋषि की पवित्र कुटिया थी । संसार से विरक्त सौभरि ऋषि वहाँ पर योगाभ्यास के द्वारा अपने चित्त की समस्त वृत्तियों को परमात्मा में युक्त करके रखते थे । कहीं वे आते-जाते नहीं थे । तपस्या करते हुए उन्हें वहाँ अनेक वर्ष बीत गए थे; किन्तु उन्हें किसी ने कहीं आते-जाते नहीं देखा था । कन्द-मूल

खाकर वे अपना निर्वाह करते थे अथवा केवल जल के आधार पर ही वे साधना-प्रदीप को प्रकाशित रखते थे । वर्ष-पर-वर्ष और युग-पर-युग बीत रहे थे । जिसने उन्हें देखा था, सभी यही कहते थे कि हमने उन्हें इसी रूप में देखा है; ऐसे ही वृद्ध और ऐसे ही शान्त !

सौभरि ऋषि ने तपस्या के द्वारा काल को जीत लिया था । भूत, भविष्यत्, वर्तमान सब कुछ उनके सामने केवल एक ही रूप रखता था । फिर भी उनके जटाजूट बर्फ के समान ही चुके थे । शरीर में झुरियाँ पड़ गयी थीं । उभरी हुई घमनियाँ द्रष्टा को अच्छी नहीं मालूम होती थीं । सौभरि ऋषि वृद्ध हो गए थे ।

उनके पास योग का बल था । योग की समस्त सिद्धियाँ उन्हें प्राप्त थीं । उन्होंने प्रचण्ड तपस्या की थी तथा परमात्मा की अचला भक्ति पाई थी । सौभरि ऋषि ने प्राणायाम के द्वारा अपनी जागृति को जीता था, प्रत्याहार से स्वप्नावस्था पर विजय प्राप्त की थी, धारणा से सुषुप्तावस्था को अपने अधीन किया था, ध्यान से सूच्छावस्था को वश में किया था तथा समाधि से मृत्यु को भी जीत लिया था । उनकी दृष्टि अन्तर्निहित शुद्ध स्वरूप में स्थित हो गई थी । अपनी प्रकृति को अपने जीव के साथ एकाग्र करके वे परमतत्त्व का चिन्तन करते थे । आज उनको भी क्या हो गया ?

पूर्व दिशा में लाल कमल के समान उषा खिल रही थी और सूर्योदय की सुनहली किरणों ने जैसे ही अलझी लहरों का चुम्बन किया कि सौभरि ऋषि काँपकर चिल्ला उठे—“हे प्रभो, मैं निर्बल हूँ; मुझे ऐसी कठोर परीक्षा में न डालो !”

उनकी तीव्र ध्वनि से त्रस्त होकर सारस का जोड़ा पंख फटफटाता था पूर्व दिशा की लाली में उड़ चला । किनारे बैठे हुए मेढ़क छप-छप करके जल में उछल गए । सौभरि ऋषि की वाणी दूर-दूर तक ध्वनित होने लगी; एकान्त के पर्वत और शिलाओं से टकराने लगी, चारों ओर से प्रतिध्वनियों की प्रतिध्वनियाँ आकर फिर ऋषि के कानों में

गूँज गई—“हे प्रभो, मैं निर्बल हूँ; मुझे ऐसी कठोर परीक्षा में न डालो !”

वे व्यस्त होकर अपनी कुटिया की ओर इस प्रकार भाग रहे थे सानों अपने-आप से ही भाग रहे हों। कुटीर का द्वार बन्द कर दिया और पद्मासन में बैठ गए। धीरे से बोल उठे—“परमात्मा मुझे शांति दो !” फिर धीरे-धीरे अपने श्वासों पर नियंत्रण करते हुए उन्होंने समाधि लगा ली। उनके चेहरे से अपूर्व दीप्ति फूट निकली, कुटिया के उस द्यामा-मय वातावरण में एक प्रकार का अनिर्वचनीय उजाला हो गया। उस उजाले में कोई भी देख सकता था कि सौभरि ऋषि का आसन धरती से ऊपर उठकर अधर में लटका हुआ है।

थोड़ी देर के बाद उनके शिष्य नाभाग ने आकर देखा कि योगि-राज समाधि में लीन हैं। उसने धीरे से कुटीर का द्वार बन्द कर दिया और कुछ दूर जाकर वह शाल के वृक्ष के नीचे खुली हुई घूम में बैठकर तालपत्र पर लिखी हुई प्रार्थनाओं को पढ़ता हुआ उच्च स्वर से गाने लगा।

नाभाग के मन में अपने गुरु के प्रति अखण्ड भक्ति थी। गुरु को वह ईश्वरतुल्य मानकर उनकी श्रद्धा करता था; किन्तु जब स्वयं उसके गुरु ही परमात्मा के सम्बन्ध में अपने ज्ञान की अल्पज्ञता की चर्चा करते थे, तो वह आश्चर्य के शून्य में लीन होकर ऊब-डूब करने लगता था। उस शून्य में सन्देह के देघ आते थे। नाभाग कहता था कि यह गुरु-देव की नम्रता है। यदि मुझे ऐसा ही योगबल प्राप्त हो जाय, तो मैं नारद और भारद्वाज आदि ऋषियों के समान अपना आसन बना लूँ। वह सौभरि ऋषि के चरणों में बैठकर वर्षों से योग की दीक्षा ले रहा था। नाभाग के मन में अपूर्व उत्कंठा थी कि किस प्रकार मैं भी अपने गुरु के समान समस्त सिद्धियाँ प्राप्त करके मृत्यु को जीत लूँ।

यदि नाभाग से सौभरि ऋषि के पूर्व-परिचय की जिज्ञासा की जाती, तो वह भी इसका उत्तर नहीं दे सकता था। उनकी प्रवृत्त्या कई ती वर्षों की भी हो सकती है अथवा केवल सी वर्षों की भी मानी जा सकती है। योगि-

राजकी चेतना ने भूत, भविष्यत्, वर्तमान को अपने अधीन में कर लिया था। योगिराज के सम्मुख समस्त समय एकाकार था। किन्तु यदि उसका विभाजन करके स्वयं सौभरि ऋषि से ही उनके बीते हुए जीवन की कथा पूछी जाती, तो भी वे एक संक्षिप्त-सा उत्तर देकर उसे टाल देते। उनके पिता भी एक ऋषि थे। सौभरि के बाल्यकाल में ही एक महान् योगिराज के शिष्यत्व में उन्हें समर्पित करके वे देहत्याग के निमित्त हिमालय में तपस्या करने के लिए चले गए। बाल्यकाल से ही इन्होंने तपस्या की शिक्षा मिली और ये विरक्त रहे। भक्ति और पूजन के सिवा इन्होंने कुछ भी नहीं जाना।

किन्तु आज सबेरे उन्होंने एक सारस की जोड़ी देखी। देखा कि वह जोड़ी प्रेम से शरीर से शरीर सटाये चंचु से चंचु रगड़ रही है। तब सहसा ऋषि के मन में एक ऐसी भावना आई, जो उन्हें नहीं आनी चाहिए थी। वे घबड़ा गए। तपस्वी के मन में कामिनी का ध्यान? उनकी आँखों से आँसू बरस गए। उनका शरीर काँपा और उन्होंने चिल्लाकर कहा—
“हे प्रभो, मैं निर्बल हूँ; मुझे ऐसी कठोर परीक्षा में न डालो!”

दूसरे दिन संध्याकाल के समय ऋषि की समाधि खुली। सौभरि का मन कुछ-कुछ शान्त हो गया था। उन्हें अपने ऊपर हँसी मालूम होने लगी। मालूम होने लगा कि अपने-आपको जीतना कितना कठिन है। नारद ऋषि ने कामदेव को पराजित कर दिया था; किन्तु उन्हें भी एक बार कामिनी के मोह में व्याकुल होना पड़ा था। तब भगवान ने उनका रूप बन्दर-सा बनाकर उन्हें बचा दिया।

ऋषि ने विचार किया कि यह स्थान ध्यान और तपस्या के उप-युक्त नहीं है। यदि इसी प्रकार मेरा हृदय विचलित होता गया, तो योग से भ्रष्ट हो जाने में कोई आश्चर्य नहीं। उन्होंने नाभाग को पुकारकर कहा—“वत्स नाभाग, कल ब्राह्ममुहूर्त्त से भी पहले मैं तपस्या करने के लिए इस स्थान का त्याग करूँगा।”

नाभाग लज्ज । उसे इसकी संभावना नहीं थी । आश्चर्य से अभि-
भूत होकर बोला—“गुरुदेव, ऐसा क्यों ?”

“हाँ, वत्स, मुझे इस स्थान का परित्याग करना ही पड़ेगा !”

“किन्तु क्यों ?” —नाभाग ने अपने प्रश्न को दुहरा दिया ।

“यहाँ मेरी तपस्या में विघ्न पड़ रहे हैं !”

“विघ्न !” —विघ्न नाभाग की कल्पना से भी परे था ।

“हाँ, नाभाग; विघ्न । मैं अब कदापि इस स्थान पर नहीं रह
सकता ।”

“और मेरे लिए क्या आज्ञा होती है ?” —नाभाग ने अपने बारे
में प्रश्न किया । उसे आज्ञा थी कि गुरुदेव उसे अपने साथ ही लेते
जायेंगे । वह अपनेको गुरुदेव के लिए अत्यन्त उपयोगी समझने लगा था ।

सौभरि ऋषि ने उत्तर दिया—“तुम अपनी इच्छा के अनुसार स्वतन्त्र
हो । चाहो तो यहीं रहकर साधना कर सकते हो या चाहो तो अन्यत्र जाकर
कहीं रह सकते हो । यदि किसी दूसरे स्थान में जाने का तुम्हारा
विचार हो तो मेरे विचार से तुम पिप्पलाद ऋषि के आश्रम में जाकर
रहो । वहाँ तुम्हें ज्ञान सीखने में अधिक सुविधा होगी ।”

तो गुरुदेव ने उसे भी छोड़कर जाने का विचार कर लिया है ?
नाभाग का हृदय कण्ठा से कातर हो उठा । विनय के स्वर में उसने
प्रार्थना की—“गुरुदेव, मैं भी आपके साथ जाना चाहता हूँ । जहाँ
आप जायेंगे, वहीं मैं भी जाऊँगा; आप जहाँ रहेंगे, मैं भी वहीं
रहूँगा । मुझसे क्या अपराध हुआ है गुरुदेव ?”

सौभरि ऋषि ने उसकी कातरता को लक्ष्य करके कहा—“प्रिय
नाभाग, परमात्मा की ऐसी ही इच्छा मालूम होती है कि अभी हम-तुम
अलग रहें ।”

अश्रुजल से गद्गद स्वर में नाभाग ने पूछा—“गुरुदेव, क्या मुझसे
सेवा में कोई त्रुटि हुई है ? क्या मैंने आपकी किसी आज्ञा की अवहेलना
की है ? क्या मैं आपकी शिक्षा के अनुकूल साधना से मन नहीं

लगाता ? फिर अपवित्र वस्तु की भाँति आप भेरा परित्याग क्यों कर रहे हैं ?”

नाभाग की आँखों से निकले हुए अक्षुजल नीचे टुकक गए थे और गालों पर फिसल रहे थे ।

नाभाग के हृदय की आर्द्रता सीभरि से अगोचर नहीं थी । उन्होंने कहा—“तुमने संसार छोड़ा; किन्तु तुमसे माया न छूटी । माया का परित्याग करो । हृदयकी समस्त संवेदनाओं में समता का भाव रखो । योगिराजों के लिए मिलन क्या और विच्छेद क्या ! योगी के सम्मुख सुख-दुख सभी समान हैं । यह विपर्यय छोड़ो । तुम्हें प्रत्येक वस्तु की स्थूलता को छोड़कर उसकी सूक्ष्मता को देखना होगा । तब तुम मिलन और विच्छेद में, सब जगह, सब समय उसी चिन्मय ब्रह्म को देखोगे ।”

नाभाग अवाक् होकर अपने गुरु की ओर देखने लगा । उनकी वाणी उसे आकाशवाणी के समान सुनाई पड़ी । आनों इस जगत् से ऊपर, इस अन्तरिक्ष से भी ऊपर, महाकाश से भी ऊर्ध्व उठकर सीभरि ऋषि उससे कह रहे हैं—“तुमने संसार छोड़ा; किन्तु तुमसे माया न छूटी । योगि-जनों के लिए मिलन क्या और विच्छेद क्या !” यह बात नहीं थी कि नाभाग इन बातों से अपरिचित था । किन्तु कहाँ से आकर कौन-सी माया कब कैसे जकड़ लेती है, इसका पता नहीं चलता । गुरु की वाणी से उसके ज्ञान के नेत्र खुल गए । सचमुच यह तो शरीरों का मिलन है । हुआ तो क्या और न हुआ तो क्या ।

तब नाभाग ने गद्गद होकर कहा—“गुरुदेव, किन्तु मैं आपके इन उपदेशों से वंचित रह जाऊँगा । यहाँ आपको क्या कष्ट है ?”

“नाभाग, यहाँ तपस्या में विघ्न हुआ । मेरे चित्त में ऐसा विकार उत्पन्न हुआ जो कभी नहीं होना चाहिए था ।”

पश्चात्ताप के कारण योगिराज का मस्तक आप-से-आप नत हो गया । बोले—“मुझे इस स्थान का परित्याग करना ही पड़ेगा, नाभाग !”

“किन्तु गुरुदेव से मेरी विनीत प्रार्थना है कि वे इस दास का परित्याग न करें ।”

ऋषि सौभरि ने स्मित हान के साथ अपनी स्नेहपूर्ण दृष्टि से नाभाग की ओर देखा । बोले—“तुम्हें फिर वही बात उठाई । अच्छा, यदि तुम्हारी इच्छा है, तो जब मैं तुम्हारी आवश्यकता देखूंगा, तब तुम्हें अपने योगबल से बुला लूंगा ।”

डूबते को तिनके का सहारा मिला । नाभाग का मुखमंडल उत्फुल्ल हो उठा—“गुरुदेव ने तिनके के समान मेरा परित्याग नहीं किया है । उनकी कृपा बनी हुई है । यदि मेरी आवश्यकता देखेंगे, तो अपने योगबल से बुला लेंगे । इससे बढ़कर मेरा सौभाग्य और क्या हो सकता है ?” उसका हृदय सेसर की रुई की भाँति हल्का हो उठा ।

योगिराज सौभरि ने कहा—“साधना-संबंधी बहुत-सा ज्ञान मैं तुम्हें दे चुका हूँ । साधना-समाधि के द्वारा जब तुम ज्योतिर्भय विशोका की स्थिति में पहुँचोगे, तब मैं तुमसे अवश्य मिलूंगा । यों यदि परमात्मा की इच्छा हुई, तो नीच में ही योगबल से तुम्हें बुला सकता हूँ ।”

नाभाग चुप हो रहा । मन में असन्तोष की लहरें भी उठ रही थीं । ‘अभी सुभे विशोका-स्थिति में पहुँचने में अपार विलम्ब है । तब गुरुवर से भेंट होगी ।’

संसार पर रात्रि का अन्धकार उमड़ा हुआ था । बाल्यकाल की सुखद स्मृतियों की भाँति आकाश में तारे चमक रहे थे । नाभाग के हृदय में भी उसी भाँति दुःख का अन्धकार था और वहाँ गुरु के ज्ञानोपदेश तारों की भाँति झलमला रहे थे ।

सौभरि ऋषि पद्मासन लगाकर बैठे थे । इसी प्रकार उन्हें नींद आ गयी । वे इसी प्रकार सोया करते थे । नाभाग बड़ी राततक जागता रहा । उसे अपने गुरु पर अपार आश्चर्य हो रहा था । जहाँतक चन्द्रमा की शीतल चन्द्रिका जगत् को शीतलता पहुँचा सकती है और जहाँतक सूर्य की उज्ज्वल किरणें पहुँच सकती हैं, वहाँतक हमारे गुरुदेव

ऊपर उठकर मानों अपनी उलझती हुई भृकुटियों को देखने का प्रयास-सी करने लगतीं। वे अनसूने हो जाते। अपनी लुधि भी उन्हें नहीं रहती। ऐसा लगता, मानों वे इस जगत् में नहीं हों। किसी ऐसे संसार में जा पहुँचे हों, जहाँ केवल अम्बरीष ही अम्बरीष रहा करते हों। भिन्न-भिन्न भाव-भंगिमाओं के साथ अनेकानेक अम्बरीष उन्हें चिढ़ाने का प्रयत्न करते। महाराज मान्धाता की मुठियाँ कस जातीं। ग्रीवा तथा ललाट की शिराएँ फूलने लगती। श्वास-प्रश्वास की क्रिया में वेग आ जाता। 'वह मुझे निर्बल समझता है, तभी तो मुझपर विजय प्राप्त करने की आकांक्षा रखता है।' "नाथ !"...

तब सरोष मान्धाता देखते कि इन्दुमती उनकी ओर करुण कातर छलछल नेत्रों से देख रही हैं। मान्धाता के मन में विरक्ति भर जाती। सब व्यर्थ है। यह प्रश्न व्यर्थ है और यह अबोध इन्दुमती भी मानों व्यर्थ ही है। निष्प्रयोजन ही वह मान्धाता से प्रश्न करती है, कातर होती है, फिर भी कुछ जान नहीं पाती। प्रयोजन ?... अम्बरीष !...मान्धाता को लगता कि अम्बरीष...रक्त की सरिता बहती जा रही है...कटे-कटे हाथ-पैर, नेत्र-जिह्वा तिरते जा रहे हैं...और वह ?... वह तो अम्बरीष का मस्तक है...मान्धाता का समस्त शरीर सिहर उठता, उनके रोम-रोम खड़े हो जाते। '...नहीं-नहीं, ऐसा नहीं होगा... कदापि नहीं होगा। अम्बरीष मेरा ही अंश है। अम्बरीष मेरा है। उसके प्रति...? नः !'... मान्धाता विचलित हो उठते और उन्हें अपने आपका भी भ्रान नहीं होता। उनकी चेष्टाएँ विकृत होने लगतीं।

"नाथ, आप कुछ सोचते हैं, फिर भी नहीं कहते ?" — इन्दुमती ने कहा।
 "सारी बातें तुमसे कहने के योग्य नहीं होतीं महारानी !" — मान्धाता ने दृढ़ कंठ से उत्तर दिया और यह छोटा-सा वाक्य महारानी के नव-नौत-कोमल हृदय पर वज्र की भाँति गिरा और सर्प के विष के समान शिरा-शिरा में तैर गया। इन्दुमती ने अपना मस्तक झुका लिया। उन्हें लगा कि जैसे उनके गले के भीतर कुछ अटक गया हो। 'वह

कौन-सी बात है, जिसे महाराज नुभसे भी प्रकट करना नहीं चाहते ? वह कौन-सी कथा है, जो महाराज को मेरे सम्मुख भी खुलने नहीं देती ? कौन-सी वह ग्रंथि है, जो सर्वदा अपने भीतर ही बाँधकर इन्हे रखती है ?' इन्दुमती को लगता कि उनका वह पूर्व-परिचित प्राणेश्वर जाने कहाँ जा छिपा है, कर्पूर-गुटिका के समान उड़ गया है, और उनके स्थान पर एक अपरिचित पुरुष आ गया है, जिसे वह तनिक भी नहीं जानती । यह तो मान्धाता नहीं है, जो प्रगल्भ होकर अपनी विश्व-विजय की कहानियाँ सुनाया करता था । यह वह मान्धाता भी नहीं है, जो कातर होकर अपने हृदय की अज्ञान्ति को व्यक्त करता था । यह मान्धाता तो कुछ भी नहीं कहता । अपने हृदय की भावना का आभास तक नहीं देता । जिसके साथ वह अपना जीवन व्यतीत कर आई थी, वही आज उसके लिए कितना अपरिचित था !

+

+

+

महाराज मान्धाता गंभीर निद्रा ले रहे थे; परन्तु महारानी इन्दुमती के नेत्रों में नींद कहाँ ? उन्हें अपना निजत्व अथर्ववेद के मंत्रों की भाँति नितान्त निगूढ़ अथवा एकान्त व्यर्थ प्रतीत होता था । वह अपने को ऐसी समिधा के समान पा रही थी, जो पावक की लपटों में पड़कर, जाने कबके जल चुकी हो और उसके स्थान पर केवल भस्म-ही-भस्म बच रहा हो । समस्त रात्रि उसके हृदय में कुशा के काँटे चुभते रहे, समस्त रात्रि में निद्रा नहीं आई ।

ऊपर आकाश में एक चन्द्रमा मानों खिलखिलाकर हँस रहा था और नीचे धरती पर मानों एक चाँद कातर होकर रो रहा था । चमकते नक्षत्र भी मुँद गए, पर इन्दुमती के नेत्र क्षिप न सके ।

प्रातःकाल जब मान्धाता उठ बैठे तो इन्दुमती ने कहा—“आज्ञा हो, तो अम्बरीष को बुला भेजूँ ।”

“अम्बरीष?...नहीं ।” मान्धाता ने सरोष प्रश्न किया—“तुमसे किसने अम्बरीष को बुलाने के लिए कहा है ?”

महाराज मान्धाता अपनी व्याकुलता और रोष को भी छिपाने में असमर्थ हो गए थे । उनके नेत्रों की दृष्टि महारानी इन्दुमती की ओर तीक्ष्ण हो गयी थी । उनकी भृकुटियाँ इस प्रकार मचलने लगी थीं कि मानों कोई धनुष पर प्रत्यंचा चढ़ा रहा हो ।

इन्दुमती ने कहा—“रात्रि के समय आपने कई बार अम्बरीष का स्मरण किया था ।”

“अम्बरीष ?...स्मरण ?” मान्धाता ने मानों अपनी प्रकृति में लौटते हुए कहा—“नहीं महारानी, वह संभवतः स्वप्न की बात थी ।”

मान्धाता के शब्दों में जितना हल्कापन था, उनके चेहरे पर गंभीरता का उतना ही भारीपन भरा था । वे इस प्रसंग में अब अधिक छेड़ना नहीं चाहते थे । अम्बरीष के नाम से ही उन्हें चिढ़ थी । अम्बरीष का नाम मानों विष से बुझा दण था, जो सीधे उनके हृदय में जाकर चुभता था ।...अम्बरीष ?...अम्बरीष का स्मरण फिर उमड़ आया । मान्धाता फिर अम्बरीष की कल्पना में खो गए ।

इन्दुमती ने कहा—“मैंने विचार किया कि अम्बरीष से कोई प्रयोजन आपका अवश्य होगा, अन्यथा प्रति रात्रि को आप उसका नाम न लेते ।”

“क्यों ? क्या मैं प्रति रात्रि निद्रा के समय उसका नाम लेता हूँ ?... अच्छा-अच्छा, मुझे अम्बरीष से कोई प्रयोजन नहीं । प्रयोजन होते ही मैं उसे सूचना भेज दूँगा । तुम्हें इस विषय में चिन्ता करने की कोई आवश्यकता नहीं । मैं अपना कर्त्तव्य जानता हूँ । मुझे किसी विषय में स्मरण दिलाने की आवश्यकता नहीं ।”

और महाराज मान्धाता तत्काल ही अपने शयनकक्ष से बाहर हो गए । सुवर्णसंजित पादुका की खट्-खट् ध्वनि क्षीण होती हुई पीछे लौटने लगी और क्रमशः विलुप्त हो गई । महारानी इन्दुमती ऐसी हो गई थी मानों किसी फूल पर तुषार पड़ गए हों । उसकी कल्पना में विलम्ब-तक जाते हुए मान्धाता की खट्-खट् ध्वनि आती रह गयी । ऐसा लगा

मानों सम्पूर्ण जीवन एक साथ रहकर भी मान्धाता उसके पास से आज चले गये ।

+

+

+

मान्धाता अपने राजकीय उपकक्ष में बैठे थे कि महामंत्री ने सूचना भेजी कि वे साक्षात् करना चाहते हैं । कार्य अत्यन्त आवश्यक है ।

“दुला लाओ !”—मान्धाता ने कहा ।

जब प्रधान मंत्री ने उस उपकक्ष में प्रवेश किया, तो देखा कि महाराज मान्धाता चिन्ता में मलिन बने बैठे हैं । दीप्ति जैसे खो गई है । मुखमण्डल पर खेलनेवाला हास विलुप्त है । एक बार तो वे असंजस में पड़ गए कि महाराज से निवेदन करे अथवा किसी दूसरे अवसर की प्रतीक्षा करे । परन्तु कर्तव्य सदा कर्तव्य है । वह कठोर भी है, कोमल भी है । सुखद भी है, दुःखद भी । अवसर की प्रतीक्षा करने का अब अवसर नहीं था ।

“राजराजेश्वर !”—महामंत्री ने संबोधन किया ।

“सुन रहा हूँ ।”—महाराज मान्धाता ने अपने स्वर को कोमल बनाने की चेष्टा की, विरक्ति को अनुरिक्त में परिवर्तित करने का प्रयास किया ।

महामंत्री ने कहा—“राज्य की सीमाओं की ओर से जो समाचार मिल रहे हैं, उनमें दस्युओं के अत्यन्त उपद्रव का वृत्तान्त रहता है । श्रीमन्, अब यदि इसकी रोक नहीं की गई तो परिणाम भयंकर होगा ।”

मान्धाता ने व्यग्र होकर कहा—“महामंत्री, मैं राज्य में सुख-शान्ति चाहता हूँ । दस्युओं का दमन करना ही होगा ।”

महामंत्री ने कहा—“सीमा की ओर सैनिक भेज दिए जायें । हाँ, सैनिक कुशल हों । ये दस्यु बड़े ही दुर्दान्त होते हैं । एकाएक आ जाते हैं और लूट-पाट तथा मयानक रक्तपात करके चल देते हैं ।”

महाराज मान्धाता ने कहा—“सीमा पर सैनिक बार-बार भेजे जा रहे हैं । फिर भी दस्युओं का उपद्रव कम नहीं होता । इस बार उनके दमन के लिए मैं स्वयम् जाना चाहता हूँ ।”

मान्वाता की बात चुनफर बंजी को आश्चर्य हुआ । राज्यों पर अभियान सम्भव है, पर मान्वाता से दस्युओं का उपद्रव शान्त नहीं हो सकता । उन्होंने कहा—“श्रीमान्, आपका जाना व्यर्थ ही होगा । आप इन दस्युओं को शान्त कर सकने में अक्षम सिद्ध होंगे ।”

मान्वाता की भृकुटियाँ संकुचित होने लगीं । उन्होंने तीव्र स्वर में कहा—“दस्यु-दल के लिए मैं अक्षम सिद्ध होऊँगा—कैसे ? मैं कीड़े-मकोड़ों की भाँति उन दस्युओं को असल दूँगा ।—”

“आप उन्हें नहीं मसल सकते ।”—मंत्री महोदय ने धीरे भाव से कहा—“वे नियम के अनुसार युद्ध करते नहीं । बलवान को देखते ही भाग निकलते हैं और निर्बलों पर टूट पड़ते हैं । आपकी सेना जायगी, तो क्या उस सैन्यदल को देखकर ये उसके सम्मुख आयेंगे ? वे जंगलों में जाकर छिप जायेंगे । फिर जब आप उधर से लौट आयेंगे, तब ये पुनः लूट-पाट तथा रक्तपात का कार्य आरम्भ कर देंगे । इसके लिए ऐसा योग्य सेनानायक चाहिए, जो कुशलतापूर्वक अपना कार्य कर सके । श्रीमान् के योग्य यह कार्य नहीं ।”

मान्वाता ने प्रश्न किया—“फिर कौन ऐसा व्यक्ति है, जो इस कार्य को कुशलतापूर्वक कर सकता है ?”

महामंत्री के नेत्र प्रसन्नता से फैल गए । उन्होंने उल्लास के साथ कहा—“अम्बरीष ! . . . श्रीमान् के पास वही एक व्यक्ति ऐसा है, जो इस कार्य को सफलतापूर्वक सम्पन्न कर सकता है ।”

और अम्बरीष का नाम सुनते ही मान्वाता के नेत्र रक्तम हो उठे । उन्होंने अपने क्रोध को रोककर पूछा—“क्या अम्बरीष के अतिरिक्त कोई अन्य व्यक्ति नहीं मिल सकता ? मैं नहीं चाहता कि अम्बरीष किसी भी कुटिल कार्य में सफलता प्राप्त कर सके ? ऐसा होने से उसका साहस बढ़ जायगा ।”

“राजन्, काँटे से ही काँटक को निकाल डालिये !” महामंत्री ने अपनी बुद्धिमानी प्रदर्शित करते हुए कहा—“इसीमें आपका तथा राज्य का कल्याण है । मेरा विश्वास है कि अम्बरीष इस कार्य को कर सकेगा ।”

मान्धाता ने कहा—“इस विषय पर विचार करके मैं कल ही कुछ कहना चाहता हूँ।”

महामंत्री ने कहा—“जहाँ तक विचार करने का प्रश्न है, मैंने भली भाँति इस विषय पर विचार कर लिया है। श्रीमान् अपना बहुमूल्य समय इस संबंध में नष्ट न करें। यदि सफलता प्राप्त करने के पश्चात् अम्बरीष का भाव कुछ परिवर्तित प्रतीत होगा, तो उन्हें पुनः इस ओर लौटने का अवसर ही नहीं मिलेगा।”

मान्धाता ने आश्चर्य से अवाक् होकर पूछा—“यह किस प्रकार?”

मन ही मन वे घबरा रहे थे।

महामंत्री ने स्मित हास के साथ कहा—“श्रीसन्, वे उत्ती और के शासक नियुक्त कर दिए जायेंगे। सीमा के राज्यों की सुव्यवस्था और शान्ति सभी भाँति आवश्यक है।”

मंत्री की युक्तियुक्त बात सुनकर मान्धाता के होठों पर बहुत दिनों के पश्चात् हास खेल गया। उन्होंने कहा—“ठीक है, दस्युओं के दमन के लिए अम्बरीष को ही भेजना होगा। उत्ती को जाना होगा। अम्बरीष के पास आना भेजो कि वह अभी तत्काल मेरे सम्मुख उपस्थित हो।”

महामंत्री फिर उस उपकक्ष से गम्भीर होकर चले गए। जाते समय उनके होठों की मुस्कुराहट भी जाती हुई दिखलाई दे रही थी।

---o---



सौभरि ऋषि घोर एकान्त की खोज में तपस्या के लिए चले जा रहे थे । बल्कल का कौपीनमात्र उनका परिधान था । एक हाथ में तूम्या और दूसरे हाथ में बॉस की लाठी । श्वेत जटाएँ लटकी हुई झूल रही थीं । उनकी गति में तेजी थी । वे शीघ्र ही किसी ऐसे स्थान का अनुसन्धान करना चाहते थे, जहाँ निर्विघ्न रूप से तपस्या की जा सके ।

अहो, भगवान की माया कितनी प्रबल है ! मन ही मन वे सोच रहे थे ; पर माया की याद आते ही एक बात उन्हें फिर याद आ गई । वह उषाकाल ! वेद की ऋचाओं की भाँति सुन्दर तेजपूर्ण प्रकाशपूर्ण किरणों पृथ्वी पर पड़ रही है । समस्त प्रकृति इस सुन्दर दृश्य से मुग्ध हो रही है । सारस अपनी सारसी के साथ शरीर से शरीर सटाये प्रेमपूर्वक चोंच से चोंच रगड़ रहा है ।

और ऋषि फिर पुकार उठे—“हे प्रभो, मैं निर्बल हूँ; मुझे ऐसी कठोर परीक्षा में न डालो !”

पर किसी कुशल चित्रकार के चित्र की भाँति वह दृश्य उनके मन को आकर्षित करता ही रहा । लगता था, जैसे मन पर पड़ी हुई राख को कोई हटा रहा है । भीतर से चिनगारी प्रकट हो रही है । वह चिनगारी धीरे-धीरे बढ़ती जाती है । बढ़ते-बढ़ते किसी कामिनी का रूप धारण कर लेती

है। शक्ति सुन्दर वह नारी अपनी दोनों सुडौल भुजाओं को पसारकर ऋषि की ओर दौड़ रही है। कहती आती है कि 'तुमने किसी नारी को प्यार नहीं किया है, पर मुझे प्यार कर लो !!'

ऋषि कातर होकर चिल्ला उठे—“नहीं-नहीं, यह नहीं होगा। मैं साधक हूँ। सावना में विघ्न न डालो। मैं ब्रह्म को प्राप्त करूँगा। विघ्न मत डालो। मैं शाप देकर तुम्हें भस्म कर दूँगा !”

ऋषि कातर होकर रोने लगे। अहो भगवन्, तुम मेरी ऐसी कठोर परीक्षा क्यों ले रहे हो? मैंने संसार की वासनाओं का परित्याग किया है। उससे मुझे बचाओ भगवन् !

सन की व्याकुलता ने उनके शरीर को भी थका दिया। चिन्ता से चूर-चूर होकर वे एक वृक्ष की शीतल छाया में लेट गए। उनका हृदय रो रहा था, उनकी आँखें रो रही थी। वे उस निराधार बालक के समान आलूब हो रहे थे, जिसकी माता उसे त्याग कर कहीं अकेली चली गई हो। वर्षों की पूँजी, पुगों की साधना, इतना ज्ञान, जो उन्होंने तपस्या के बल पर अर्जित किया था, सब कुछ एक ही क्षण की एक ही भावना में लीन होकर व्यर्थ हो गया था। लहलहाती हुई खेती जैसे जल गई हो और कृषक की समस्त आशाएँ नष्ट हो गई हों। रोने पर भी ऋषि का कातर सन हल्का नहीं हो पाता था। वे थक गए और उन्हें नींद आ गई। यह भी एक आश्चर्य की बात थी। सौभरि ऋषि सर्वदा अपने आसन पर ही निद्रा लेते थे, किन्तु आज वे जमीन पर लेटकर सो रहे थे।

बाल्यकाल से ही उन्होंने तपस्या की थी। कामिनी और कांचन के प्रति उन्हें आसक्ति कभी नहीं हुई। आज अनायास कहाँ का झोंका आया और क्या से क्या हो गया? तपस्या के वज्र से बना विरक्ति का सुदढ़ प्रासाद मिट्टी के ढेर की भाँति भरभराता हुआ गिर रहा था। उनके सन से नारी के प्रति सोह उत्पन्न हो गया था। पर ऐसा क्यों? परमात्मा की आया के अतिरिक्त इसका उत्तर क्या हो सकता था? जब युवावस्था थी, सौभरि ऋषि साधकों में अप्रगण्य थे। साधना की रस्सियों से उनका तन-

मन आच्छादित था। तपस्या के मात्सर्योदर में उनके त्यागी मन की प्रवृत्तियाँ सराली के समान तैरती हुई बिखलाई देती थीं। उनके हृदय पर धम-नियम के तोरण खड़े थे। सत्य, अस्तेय, अपरिग्रह के फूलों के दण्डनवार बने थे। वहाँ सन्तोष का शंख-घोष होता था। तप की अग्नि जलती थी और परिधान का हवन होता था। वहाँ अपने गडवर रूप और यौवन के साथ किसी कामिनी का प्रवेश कैसे हो पाता? देखनेवाले देखते थे कि परमतत्त्व का आराधन ऐसे किया जाता है। सिद्धियाँ ऋषि के आगे-पीछे फिरती थीं; किन्तु वे उस ओर आँख उठाकर भी नहीं देखते थे। प्रतिदिन प्रणव की माला बनाकर ब्रह्म के पाद-पद्मों में अर्पित करते थे और प्रसन्न रहते थे। षट्चक्र भेद करके अपने प्राणों को सहज्जार के कमल में लगा देते थे और समाधि के द्वारा अनन्त सुख प्राप्त करने थे। वहाँ किसी कामिनी का क्या काम?

उस समय नैषध देश में ऋषि की कुटिया थी। गाँव निकट था। भिक्षाटन के लिए वे ग्राम में जाते थे और ग्रामीण नारियों के सम्मुख होकर भी भीख माँगते थे; किन्तु कभी भी उनके मन में नारी के प्रति विकार नहीं आया। बल्कि मोह-माया में पड़े इन अज्ञानी जीवों को देखकर उनका हृदय कण्ठ से कातर हो उठता था। बालक के जन्म के समय का कष्ट याद आते ही उनके रोंगटे खड़े हो जाते थे। फिर उसी बालक को युवावस्था में अन्न-वस्त्र, सुख-समृद्धि, नारी-पुत्र आदि की चिन्ता करते हुए देखकर उनके मन में अपार कण्ठ जागती थी। वृद्धावस्था में इस शरीर के भीतर व्याधियाँ अपना नीड़ बनाती थीं, तब भी उनका मन संसार से विरक्त नहीं होता था। ऋषि की बातों से भी उनका ज्ञान नहीं जगता था। वे कहते कि 'हम किसके पास जायें, कौन हमें शरण देगा?' ऋषि उत्तर देते थे, 'परमात्मा के पास जाओ; वही तुम्हें शरण देगा।' 'रहेंगे कहाँ?' 'अरे मूर्ख, इतने बड़े आकाश के नीचे इतनी बड़ी पृथ्वी है। वन-जंगलों में जाओ; पर्वत की कन्दरा में रहो, नश्वर जगत् में जो अनश्वर ज्ञान है, उसे प्राप्त करो। अज्ञान में लिप्त होकर रहने को रहना नहीं कहते। रहो तो ज्ञान के साथ रहो।' 'किन्तु कहाँ?' ऋषि

की बातों की ओर कोई ध्यान ही नहीं दिया करता था। यदि वे किसी खेत में हिरन को चरता हुआ देख लेते थे, तो उसी बात की चर्चा से वे पहरों व्यतीत कर देते थे। इस प्रकार उस बात की चर्चा चलाते कि मानों वही संसार में ज्ञान की सच्ची चर्चा ही। यदि कोई मनचला बालक किसी दूसरे के अश्व को पकड़ लाता था और उसपर सवारी करता था, तो उसी चर्चा में उनके सप्ताह भी व्यतीत हो जाते थे। सत्य के शोध की कोई भी चर्चा नहीं चलाता। जीवन को किसी प्रकार बिता लेना ही उनका उद्देश्य था। सबको वन की चिन्ता थी, सभी कामिनी के नयन-वाण से घायल थे, सभी अन्धकार-ग्रसित थे। अज्ञान के अन्धकारमय आवरण में लिपटा हुआ उनका शरीर पाप की छाया के समान प्रलक्षित होता था। ऋषि के मन में उनके प्रति जितनी करुणा थी उतनी ही वितृष्णा भी थी।

आसपास कई योजनतक सौभरि ऋषि का नाम था। गाँव-गाँव से चलकर लोग उनकी कुटिया के सम्मुख एकत्र होते थे। वन-बाँसों पर खड़ा, लता-गुल्मों से आच्छादित ऋषि का कुटीर उनकी जय-ध्वनि तथा करुण-आर्त प्रार्थनाओं से हिलने लगता था। तपस्वी की साधना में विघ्न आ उपस्थित होते थे। सभी ऋषि के दर्शन चाहते थे, सभी ऋषि का आशीर्वाद प्राप्त करना चाहते थे। किन्तु वे आशीर्वाद और वार्तालाप इसलिए नहीं चाहते थे कि उनके मन में परमात्मा के प्रति अनुराग जागे। वे ऋषि से ज्ञान प्राप्त करने के लिए नहीं, बल्कि सांसारिक सुख-सुविधाओं को प्राप्त करने की अभिलाषा से वहाँ आया करते थे। आकर ऋषि के सामने उन्हीं विषयों की चर्चा चलाते, जिन्हें ऋषि ने तृणवत् परित्याग कर दिया था। वहाँ बीमार बच्चों की व्यग्र माताएँ आती थीं और नाना प्रकार से विलाप करके अपने पुत्र के लिए आरोग्य माँगती थीं। ऋषि जब कहते कि परमात्मा की इच्छा के सामने मैं क्या करूँ, तो वे कटे हुए वृक्ष के समान पृथ्वी पर पछाड़ खा जातीं। बन्ध्याएँ वहाँ पुत्र की कामना से पहुँचती थीं और नाना प्रकार से ऋषि की साधना में विघ्न डालती थीं। कमलानयनी के दृष्टिवाण से घायल कामी प्रेमी वहाँ पहुँचते थे और ऋषि की कृपा-याचना करते हुए उन्हें विरक्त

कर देते थे । एक बार एक अर्थ-लोभी जीव आकर उनसे धन की याचना करने लगा । कहता था कि आप मुझे इस बात का पता बतला दें कि इस पृथ्वी पर सबसे अधिक धन कहीं छिपा हुआ है ? मैं उसे प्राप्त करना चाहता हूँ । ऋषि ने उसे टालना चाहा; किन्तु वह जाने के लिए आया ही नहीं था ।

ऋषि ने उत्तप्त होकर पूछा—“अरे मूर्ख, यह धन और यह आसक्ति वृथा है । तू इतना ऐश्वर्य क्यों चाहता है ?”

वह अर्थलोभी व्यक्ति कहने लगा—“धन एकबारगी अपदार्थ वस्तु तो नहीं है । धन के द्वारा संसार में बहुत-कुछ हो सकता है । ऋषिवर, यदि मैं आपकी कृपा से मनचाहा ऐश्वर्य पा लूँ, तो अपने लिए ऐसा ऊँचा महल बनाऊँ, जो धरती पर खड़ा होकर आकाश को छू ले । मैं ऐसी सुन्दर स्त्रियों से अपने उस महल को भर दूँ कि जिन्हें देखकर इन्द्र की अप्सराएँ भी लज्जित हो जायँ ।” ऋषि ने पूछा—“तो इससे क्या होगा ? क्या इससे तुम्हें सच्चा ज्ञान मिल जायगा ?”

वह व्यक्ति आश्चर्य से चकित होकर इनकी ओर देखने लगा । ‘इतनी भी अल्पज्ञता होती है ? ये महापुरुष जानते भी नहीं कि अतुलित ऐश्वर्य से क्या होगा ! सारा संसार मेरे धन को देखकर विस्मित होगा । लोग दाँतों तले उँगली दबायेंगे । मेरे भाग्य से सबको ईर्ष्या होगी । मेरे सम्मुख भक्तिभाव दिखलानेवाले भरे रहेंगे । सर्वत्र मान और प्रतिष्ठा होगी ।’ बोला—“मुझे इससे संसार का सारा सुख मिलेगा, ऋषिवर !”

ऋषि ने उस विचारे की ओर करुणा की दृष्टि डाली । स्मित हास के साथ बोले—“धन-ऐश्वर्य में सुख नहीं है !”

धन-ऐश्वर्य में सुख नहीं, तो क्या नासिका बन्द करके साँस को अटका देने में सुख है ? धन के द्वारा क्या प्राप्त नहीं हो सकता ? धन हो तो समस्त संसार को एक गेंद की भाँति क्रय करके उससे क्रीड़ा-कौतुक किया जा सकता है । धन भी क्या इतना तुच्छ है कि मनुष्य उसकी चाह न करे ? धन ही तो संसार का सार तत्त्व है । धन है तो सब कुछ है, धन नहीं तो कुछ भी नहीं ।

धन का सहस्त्र ग्रे साधु-संन्यासी क्या जानने लगे ? उसने कहा—“महात्मन्, ऐश्वर्य में सुख चाहे न भी हो; पर मैं धन ही चाहता हूँ। साथ ही साथ यह भी जानता हूँ कि आप यदि चाहें, तो मुझे धन-सम्पत्ति दे सकते हैं।”

“वत्स, विश्वास करो !” लीभरि ऋषि ने कहा—“अभी धन के लिए तुम जितने अशान्त हो, धन पाकर तुम उससे अधिक अशान्त रहोगे। तुम्हारे मन में सुख नहीं होगा। यदि मैं तुम्हें धन दे भी सकूँ, तो भी मैं तुम्हारा अपकार ही करूँगा। शान्ति को खोजो, अशान्ति के पीछे मत दौड़ो।”

किन्तु वह सहज ही पिंड छोड़नेवाला मनुष्य नहीं था। ऋषि के पीछे पड़ गया। जहाँ भी वे जाते, उनके पीछे चगा रहता था। जल की आवश्यकता होती, तो दौड़कर जल लाता। बैठते, तो वह चट चरण चाँपने लगता। चाटुकारी की उसने इति कर दी। ऋषि ने एक दिन ऊब-कर उससे कहा—“वत्स, धन में अशान्ति है; धन के पीछे मत पड़ो।”

पर उसे धन के सिवा और किसी वस्तु की चाह नहीं थी। उसने कहा—“महात्मन्, अशान्ति का मुझे भय नहीं। धन के लिए चाहे जितनी भी अशान्ति हो, मैं सहने को प्रस्तुत हूँ।”

ऋषि ने कहा—“तो अपने बाहुबल से धन का उपार्जन करो। या फिर अपने मस्तिष्क से काम लो। मस्तिष्क से बढ़कर सोने का अक्षय भाण्डार तुम्हारे लिए और क्या हो सकता है ? सो परमात्मा ने तुम्हें पहले से ही दे रखा है।”

इस बात पर वह दीन की भाँति गिड़गिड़ाता हुआ कहने लगा—“किन्तु महात्मन्, मैं तो आपसे धन चाहता हूँ !”

ऋषि सतेज होकर बोले—“अरे मूर्ख, योगिजनों की सिद्धियाँ क्या केवल इसीलिए हैं कि वे भोगी और लोभी मनुष्यों में बाँटी जायँ। तुम इन सिद्धियों से लाभ उठाकर और भी अधिक माया में पड़ोगे, और भी अधिक पाप का अर्जन करोगे। यदि तुम चाहो, तो मैं तुम्हें ज्ञान का उपदेश दे सकता हूँ।”

किन्तु ज्ञान और वैराग्य की आवश्यकता जितनी ऋषि को थी, उतनी उसके लिए नहीं थी। उसकी आँखें लाल हो गईं। कड़ककर उसने कहा—
“क्या आप मुझे ऐश्वर्य नहीं देंगे?”

“मेरे पास है ही क्या, जो मैं तुम्हें दे सकता हूँ?”

“आपके पास असीम सिद्धियाँ हैं।”

“परन्तु वे माया-मोह में लिप्त अनुष्यों को देने के लिए नहीं हैं।”

“नहीं दोगे तो लो!”—उस व्यक्ति के पास एक छोटी-सी लाठी थी। उसी लाठी से उसने ऋषि के मस्तक पर प्रहार कर दिया। रक्त की धारा बह गई। मस्तक के बहते हुए रक्त से ऋषि का सारा शरीर लाल हो गया मानों टेसू का फूल द्रव होकर बह रहा हो। ऋषि मूर्च्छित होकर गिर पड़े।

मूर्च्छा टूटने के बाद ऋषि ने देखा कि वह व्यक्ति समीप के पेड़ से बँधा है और कुछ लोग पादुका से उसपर प्रहार कर रहे हैं। ऋषि ने इंगित के द्वारा उन्हें मना किया। मारना बन्द करके लोग उसे दुर्वचन कहते हुए ऋषि के समीप ले गए। ऋषि ने उसकी ओर करुणापूर्ण दृष्टि डाली और मुस्काने की चेष्टा की। उसके शरीर पर प्रेम से हाथ फेरा। धीरे से बोल उठे—
“वत्स, मैंने तुम्हें क्षमा दे दी है। तुम यहाँ से चले जाओ।”

आकाश में जब राशि-राशि मेघ उमड़ते हैं, तो सूर्य की चमकती-दमकती प्रभा अवश्य ही छिप जाती है। सम्मुख जब अज्ञान का वातावरण है, तो ज्ञान को लच्छित होकर रहना ही पड़ेगा। उस अज्ञानी ने यदि ऋषि के सिर पर लाठी मार दी थी, तो कोई अलौकिक कर्म नहीं किया था। अज्ञान की प्रवृत्तियों में क्रोध बहुत ही शीघ्रता के साथ अपना मस्तक ऊँचा करता है। ऋषि जानते थे कि यह अज्ञान के कुसंस्कार में लीन है, अन्यथा जैसा मैं हूँ, वैसा यह भी है। सबके भीतर परमात्मा समान रूप से विद्यमान है। इसीलिए ऋषि ने उसे क्षमा दे दी थी तो कोई आश्चर्यजनक कार्य नहीं किया था। परन्तु सर्वसाधारण अपने ही माप-दंड से सब कुछ को मापता है। अपने ही माप-दंड को लोग संसार का सर्वोत्तम माप-दंड समझ लेते हैं। उनके लिए अपनी धारणा ही, अन्तिम धारणा होती है। लोगों ने इस बात

पर कहना आरम्भ किया कि ऋषि ने ऐसा करके अनुचित किया है । दण्ड के बिना दुष्ट शान्त नहीं होते । भलीभाँति यदि यह धारा जात, तो इस व्यक्ति में श्रेष्ठ विचार उत्पन्न हो आते ।

ऋषि ने यह आलोचना भी लुनी और धीरे से हँस दिया ।

और वह व्यक्ति भी वहाँ से नहीं गया । ऋषि की बात से और उनके व्यवहार से उसे अपने ऊपर बड़ी ग्लानि हो रही थी । पश्चात्ताप की दिशा में वह जला जा रहा था । जबतक ऋषि अच्छे नहीं हुए, तबतक वह वहीं बना रहा । रात और दिन ऋषि की सेवा करता । बराबर उनके सामने बैठा हुआ पश्चात्ताप के आँसू बहाता । ऋषि कहते कि बीती हुई बात के लिए सोचना क्या ?

इधर ऋषि की प्रशंसा और भी अधिक वेग से उमड़ी । भीड़ की भीड़ उनके दर्शनों के लिए एकत्र होने लगी । सभी याचना के लिए आते थे ; कोई भी ज्ञान का पिपासु नहीं मालूम होता था । विशेष करके स्त्रियाँ तो उन्हें और भी अधिक घेरे रहतीं । उनके पास अपने-अपने दुखड़े थे । षोडशियाँ सुन्दर और यशस्वी पति की कामना लेकर आती थी, युवतियाँ पुत्र की कामना से व्याकुल होकर उनके चरणों पर सिर रखती थीं, वयस्काएँ अपने पति, पुत्र या कन्या के दुःख से कातर रहती थीं । उनमें एक से एक सुन्दरी भी थीं । उनकी आँखों के एक इंगितमात्र से पुरुषों के हृदय का सर्वनाश हो सकता था । ऋषि ने सर्वदा निर्विकार भाव से उन्हें देखा । साधारण जनों की अपेक्षा उनकी दृष्टि में अन्तर था । वे ज्ञान की दृष्टि से रूपसियों को देखते थे । रूप की वास्तविकता उन्हें दिखलाई देती थी । और रूप तो नश्वर है । अभी है, अभी नहीं रहेगा । भादो की काली रात के समान उनके काले घुँघराले केश काशगुच्छ के समान श्वेत हो जायँगे । अंग-अंग को शिथिल करके बुढ़ापा इसे घेरेगा, व्याधियाँ इसे त्रास देंगी और इसी प्रकार वे उनके नारीत्व की विशेषता के वास्तविक रूप को देखते थे, प्रणय-सुख तथा विलास की सच्चाई का नग्न रूप देखते थे । इन बातों को सोचने से भी मन में असीम घृणा उत्पन्न होती थी । ज्ञान का सुख, ज्ञान का प्रकाश और योग की

द्विभूतियों के साथ परनात्या के संयोग से जो सुख था, उसके सम्मुख ये सांसारिक सुख, विलासमय सुख कितने तुच्छ और कितने हेय प्रतीत होते थे। क्रमशः वहाँ स्त्रियों ने अपना आदागमन इतना बढ़ाया कि ऋषि की साधना विलकुल ही असम्भव हो गई। तब उन्होंने एक दिन धोर अन्वेषी रात में वृषके से उस कुटीर का परित्याग कर दिया। लाठी और कमंडल लेकर वहाँ से किसी अज्ञात स्थान के लिए चल पड़े।

उसके बाद उनकी आध्यात्मिक साधना और भी दीप्त हुई। योग-मार्ग में वे और भी आगे बढ़े। अनेकानेक अनीतिक सिद्धियाँ इन्हें प्राप्त हुई, पर इन्होंने किसी ओर आँख उठाकर भी नहीं देखा। आज उसी सौमरि ऋषि का हृदय नारी के विचार से विचलित हो उठा था और वे निस्तार के लिए उसी प्रकार लाठी और तून्वा लेकर किसी अज्ञात स्थान की ओर जा रहे थे।

... आँखें खुलने पर ऋषि को आश्चर्य हुआ कि आज आसन के बदले बहू जीवों की भाँति मुझे इस प्रकार की निद्रा क्यों प्रा गई? वहाँ धोर जंगल था। अपराह्न हो चुका था। सामने की ओर दृष्टि जाते ही उन्होंने देखा कि एक पंडुक पक्षी अपनी प्रियतमा के साथ एक पेड़ की डाल पर बैठा था। . . . फिर वही स्मृति? ऋषि की आँखें अंगार हो गईं। तूम्बे से जल निकालकर वे शाप देने को प्रस्तुत हो गए। इसी समय उनके मन में आया कि इन निर्दोष पक्षियों का इसमें अपराध ही क्या है? अपराधी तो हमारा हृदय है। हाथ रे घातक मन! . . . ऋषि की आँखों से आँसू की धारा बहने लगी। कहाँ मैं अध्यात्म के उन्मुक्त आकाश में विचरण कर रहा था और कहाँ प्राज मेरी दृष्टि शकुनि के समान निषिद्ध वस्तु पर जा रही है? थूक, इलेष्मा और मल-मूत्र से भरी नारी के लंग की काबला हो रही है। धिक्कार है मुझे! . . . उन्होंने अपनी छाती पीट ली। 'परमात्मा, मुझे कैसा दुःख दे रहे हो?'

ऋषि ने अपनी लाठी उठाई, कमंडल लिया और चल लड़े हुए। राह में विचार कर रहे थे कि मेरी मनोदशा ऐसी अबस क्यों हो गई? अब किसी ऐसी जगह का अनुसन्धान करूँगा, जहाँ किसी भी सकेत से नारी की ओर

मेरे विचार भटक न पावें । . . . मैं संयम से बँधा हूँ । मैंने संसार का परित्याग किया है । मेरे सम्मुख साधना का मार्ग है । मैं बृद्ध-बुद्ध आत्मा हूँ । यह शरीर मेरी साधना में सहायता करने के लिए है । यह नश्वर शरीर "मैं" नहीं । मैं किसी सांसारिक सुख की कामना नहीं करता । मैं आत्मा हूँ । मैं अपनी साधना के मार्ग पर जा रहा हूँ । . . .





दूसरे दिन एक तमोगुण-प्रसिद्ध बद्ध जीव की दुर्दशा देखकर सौभरि ऋषि का समस्त शरीर सिहर उठा । वात यों हुई । वन ही वन जाते समय अकस्मात् धेनुओं का रँभाना सुनकर ऋषि ठिठक गए । समझ लिया कि समीप ही कोई ग्राम अवश्य है । किसी ग्राम के भीतर प्रवेश करना उनका अभीष्ट नहीं था । रुककर वे एक विशाल पेड़ के नीचे बैठ गए । सोचा था कि यहीं विश्राम करके कल उषःकाल के समय यहाँ से चल-चलूंगा । इसी समय एक आर्त क्रन्दन सुनकर उनका हृदय विचलित हो उठा । समीप की झाड़ी में कोई पीड़ित मनुष्य कराह रहा था । सौभरि ऋषि ने वहाँ पहुँचकर देखा, एक वृद्ध मनुष्य है, जिसके समस्त शरीर पर चोट के चिह्न बने हुए हैं । वह वेसुष होकर अपनी पीड़ा के कारण कातर होकर कराह रहा था । करुणा से आर्द्र सौभरि ऋषि ने उसे वहाँ से उठाकर खुली हुई जगह में सुलाया और तूम्बे से जल निकालकर उसे पिलाया । वनस्पति का रस शरीर में मल देने पर वह तत्काल ठीक हो गया । उसने चेतना पाकर आश्चर्यचकित दृष्टि से ऋषि को देखा । उसे विश्वास ही नहीं होता था कि वह सचमुच अर्च्छा हो गया है या स्वप्न देख रहा है । ऋषि ने स्मित हास के साथ उसे देखा और स्नेहसिक्त वाणी में बोले—“मैं वनवासी सौभरि नामक तपस्वी हूँ । इस वृक्ष की छाया में विश्राम कर रहा था कि तुम्हारी

करण पुकार मेरे कानों में पड़ी। उसके पश्चात् मैंने तुम्हारी दशा देखी। तुम्हें उठाकर यहाँ ले आया और उपचार के द्वारा तुम्हारे शरीर की चोटों को दूर कर दिया। अब मुझे जानने की अभिलाषा है कि तुम कौन हो और किस कारण तुम्हारी ऐसी दुर्गति हुई ?”

सौभरि ऋषि का नाम सुनते ही वह उनके चरणों पर साष्टांग लोट गया। उसे अपने नेत्रों पर विश्वास ही नहीं होता था कि सम्मुख बैठे हुए जो ऋषि है वे ही सौभरि ऋषि हैं। कहने लगा—“मेरे भाग्य बन्ध है, जो मैंने आज योगिराज सौभरि के दर्शन पाये। आपके यश का बखान हमने बहुत सुना है; किन्तु दर्शन का सौभाग्य आज ही मिल पाया है। हे महात्मन्, मेरा नाम धनवन्त है और मैं समीप के ही आस में रहनेवाला वैश्य हूँ।...

वह वृद्ध व्यक्ति था। अवस्था आगे बढ़ चुकी थी। आँखों की ज्योति मन्द थी, केश धवल थे, समस्त शरीर में सिकुड़न पड़ गई थी। उसने अपनी कथा यों सुनाई—“...जित प्रकार आपने अपनी अतुलित साधना के द्वारा अपरम्पार आध्यात्मिक बल प्राप्त किया है, उसी प्रकार मैंने भी वाणिज्य के द्वारा अपार ऐश्वर्य का अर्जन किया है। मैंने इतनी संपत्ति कमाई, जितना विरला ही कोई कमा सकता है। मैंने युवावस्था में विवाह किया था और मेरे दो पुत्र भी हुए थे। उसके बाद अभी कुछ समय हुए कि मेरी स्त्री मर गई। मेरी दोनों पुत्रबधुएँ मुझे बहुत कष्ट दिया करती थीं और मेरा तनिक भी सम्मान नहीं करती थीं। मेरी प्रत्येक पुत्रबधू की धारणा थी कि मैं दूसरी पुत्रबधू के पति को अधिक मानता हूँ और उसी पुत्र को अपनी अधिक संपत्ति देना चाहता हूँ। परन्तु यह एक निराधार कल्पना थी। सच पूछिये तो मैं दोनों में किसी भी पुत्र को नहीं पसन्द करता था। वे धन को व्यय करने की इच्छा रखनेवाले थे।”

सौभरि ऋषि ने कहा—“धन तो व्यय के लिए ही होता है। धन की सार्थकता इसीमें है।”

धनवन्त ने तड़पकर कहा—“वाह महात्मन्, इतनी व्यथा सहकर मैंने क्या इसीलिए धन का अर्जन किया था कि वह व्यय कर दिया जाय ?

उसे व्यय करनेवाले वे कौन होते हैं ? यह कदापि नहीं हो सकता । आप वनवासी हैं ; आप धन का महत्त्व क्या समझने गए ? आप इस बात को नहीं समझ सकते । मेरे धन को वे अपनी इच्छा के अनुसार व्यय करने-वाले कोई नहीं हैं ।”

सौभरि ऋषि ने कहा—“अब व्यापार करने में तुम अक्षम हो गए । तुम्हारी वृद्धावस्था आ गई । अब तो तुम्हें उन्हीं पुत्रों की इच्छा के अनुसार चलना था । देखते नहीं, तुम अब वृद्ध हो; बहुत वृद्ध ।”

“हाँ महात्मन्, मैं वृद्ध हो गया !” धनवन्त की आँखों से आँसू की धारा फूट निकली । वह कातर सजल वाणी में कह रहा था—“वृद्ध होकर भी मैं अपने उत्तराधिकारियों को अपने मन के अनुकूल नहीं देख सका । घर में मुझे कष्ट भी दिया जाता है । इसी कारण मैंने अपनी पत्नी की मृत्यु के उपरान्त अपना दूसरा विवाह किया । . . .”

सौभरि ऋषि ने साश्चर्य पूछा—“विवाह ?”

“हाँ महात्मन्, विवाह !” धनवन्त वैश्य ने कहना आरम्भ किया—“युवावस्था में मैं धन की धुन में इतना व्यस्त रहा कि जीवन के उद्देश्यों को देखने-भालने तथा समझने के लिए समय ही नहीं प्राप्त कर सका । उस समय मेरा ध्यान उस ओर गया ही नहीं । इतनी जल्दी वृद्धावस्था आ पहुँचेगी, इस बात की मैंने कल्पना भी नहीं की थी । मैं बहुत गीघ्र ही वृद्ध हो गया । केश श्वेत हो गए, दाँत हिलने लगे । उधर देखा कि मेरे पुत्र योग्य नहीं थे । वे व्यापार भी मेरे समान करना नहीं जानते थे । धनका संचय करने की अपेक्षा वे धन के व्यय को ही महत्त्व देते थे । वे ऐसे पड़ोसियों को धन देते थे, जो आजीवन उस धन को नहीं लौटा सकते थे । भला आप बतलाइये, क्या उनका ऐसा करना उचित था ? क्या धन गरीबों में दान करने योग्य वस्तु है ? पर वे ऐसा भी करते थे । तब महात्मन्, मैंने अपना सुयोग्य उत्तराधिकारी पाने के लिए फिर अपना विवाह किया ।”

ऋषि ने पूछा—“क्या तुमने उस समय नहीं सोचा था कि थोड़े ही दिनों के बाद तुम्हारी मृत्यु होनेवाली है ?”

ऋषि का वाक्य सुनते ही वह तिहरकर कांपने लगा । उसकी धक्काहट की तीना नहीं थी । बोलने लगा—“आपने क्या कहा, थोड़े ही दिनों में मेरी मृत्यु होनेवाली है ? महात्मन्, जरा फिर से तो कहिये ; क्या सचमुच ही थोड़े दिनों में मेरी मृत्यु होनेवाली है ? क्या आप हमारी मृत्यु को अपने योगबल से बतला रहे हैं ?”

ऋषि ने कहा—“बुढ़ापे में मृत्यु तो कोई आश्चर्यजनक वस्तु नहीं है । किन्तु तुमने वृद्धावस्था में विवाह करते समय अपनी मृत्यु पर विचार नहीं किया । हाँ, तब फिर क्या हुआ ?”

ऋषि की बात सुनकर धनवन्त को आश्वासन मिला । वह तो अधीर हो उठा था कि सौंभरि ऋषि कही योगबल के द्वारा ही तो उसकी आसन्न मृत्यु की बात नहीं बतला रहे हैं । यद्यपि वह कुछ ही क्षण पूर्व मृत्यु की गोद में था, फिर भी उसे इस बात की स्मृति नहीं थी । आश्चस्त होकर बोला—“महात्मन्, मृत्यु भी कोई विचार करने की वस्तु है ? मृत्यु पर कोई भी विचार नहीं किया करता ।”

फिर उसने अपनी कथा इस प्रकार आरम्भ की । कहने लगा—“योगिराज, मैंने विवाह किया । पत्नी घर में आई ; किन्तु मेरी आशाएँ फलीभूत नहीं हुईं । मेरा दुर्भाग्य देखिये कि मेरी यह नवीन पत्नी भी मेरे मन के अनुकूल नहीं निकली । वह मुझसे सदैव असन्तुष्ट रहती और बराबर मेरे साथ फलह किया करती है । निरन्तर के कलह से मैं ऊब उठा हूँ । अपने अभाग्य की कथा मैं आपको कहाँ तक सुनाऊँ ? मेरी दशा केवल परमात्मा जानते हैं और मैं जानता हूँ । मेरी वह पत्नी भी मेरे दुष्ट पुत्रों के दल में मिला गई और चुपके-चुपके मेरा धन निकालकर व्यय करने लगी । प्रतिदिन ब्राह्मणों और याचकों को अपने घर में आते देखकर मुझे सन्देह हुआ । मैंने अपनी पत्नी से पूछा, तो वह क्रुद्ध होकर कहने लगी कि मरोगे, तो क्या सारी चीजें लादकर लेते जाओगे ? ओह, उसके मुँह से सदा इसी प्रकार के कटु वचन निकलते हैं । प्रतिदिन की ऐसी ही दशा देखकर मैंने हिसाब लगाया, तो मालूम हुआ कि यदि इसी प्रकार मेरा धन व्यय होता रहा,

तो तीन शताब्दियों के बाद घर में एक फौजी भी नहीं बचेगी। मैं क्रोधान्ध हो उठा। मुझे मालूम था कि मेरी इस दुर्दशा की जड़ में कौन लोग छिपकर काम कर रहे हैं। महात्मन्, मेरा ज्येष्ठ पुत्र है, वही सबसे बुरा है। वह पंडितों की संगति में बैठता है और इहलोक तथा परलोक को चर्चा करता है। दान देने का भी उसे बहुत चाव है। मैं सब कुछ समझता था और अब मुझसे रहा नहीं गया। मैंने छिपकर अपने ज्येष्ठ पुत्र के ऊपर वाण चलाया। परन्तु इस वृद्धावस्था को अब मैं क्या करूँ? नेत्रों से कम दिखलाई देता है। वाण की चोट अपने लक्ष्य पर नहीं लगी। वाण उसकी छाती से न लगकर उसकी जाँघ में लगा। उसकी मृत्यु भी नहीं हुई और मैं लोगों के द्वारा पकड़ लिया गया। उसके बाद सवने मेरी दुर्दशा की। मेरे शरीर पर बहुत ही क्रूर प्रहार हुए। उसके पश्चात् मेरी संज्ञा विलुप्त-सी हो गई। मैं नहीं कह सकता कि फिर क्या हुआ। सम्भव है कि उन लोगों ने मुझे अपने जानते मरा समझकर ही इस झाड़ी में फेंक दिया था। हे योगिराज, आपने मुझे जीवन-दान दिया है। जिस प्रकार आपने मेरा इतना उपकार किया, उसी प्रकार मुझपर एक छोटी-सी कृपा और करें। आप मुझे योगबल से फिर युवा बना दें कि मैं अपने जीवन का उपभोग कर सकूँ। संसार में बहुत दिनोंतक जीवित रहूँ और अपने पुत्रों तथा पड़ोसियों को समुचित दण्ड दे सकूँ।”

ऋषि ने पूछा—“जीवन पाकर सबसे पहले तुम क्या करोगे?”

धनवन्त उत्साहित होकर बोल उठा—“सबसे पहले मैं अपने पुत्रों को मार डालूँगा। फिर अपनी दुष्टा स्त्री को भी समुचित दण्ड देकर मैं एक दूसरा विवाह करूँगा। अबकी बार धनोपार्जन का अवसर व्यर्थ न जाने दूँगा। इस समय तो मैं और भी अधिक धन का उपार्जन कर सकता था, पर इस वृद्धावस्था के कारण शिथिलता आ गई थी और काम नहीं होता था। सो आपकी कृपा से सब हो जायगा।”

ऋषि उसकी गति-मति देखकर हँसने लगे। धनवन्त ने समझा कि योगिराज मुझसे प्रसन्न है। हाथ जोड़कर बोला—“महात्मन्, मुझे प्रति

शीघ्र यौवन दिला दें । जीवन भर आपके योगबल की सहिष्णुता गाता रहूँगा । यदि आप चाहें, तो आपके इस परिश्रम के लिए आपको दस सहस्र निष्क भेंट दे सकता हूँ ।”

सौभरि ऋषि ने कहा—“नहीं, वत्स, मैं वनवासी हूँ, मुझे वन की आवश्यकता नहीं । योग की सिद्धियाँ द्रव्य लेकर नहीं बेची जातीं ।”

धनवन्त उत्साहित होकर बोला—“यदि इन सिद्धियों के बदले में द्रव्य नहीं लिया जाता, तो यह सबसे अच्छा है । ऐसा ही तो होना चाहिए । तो अब कृपया मुझे झटपट नवयुवक बना दीजिए कि जिससे मैं आपका उपकार जीवन भर के लिए मानता रहूँ । जहाँ जाऊँगा, आपका यज्ञ गाता रहूँगा कि सौभरि ऋषि ने मुझे युवा बना दिया है । फिर विलम्ब क्यों; जल्दी ही बना दीजिए ।”

उस धनवन्त के अज्ञान को देखकर ऋषि की आँखें भी छलछला उठीं । कातर स्वर में बोले—“अहो भगवन्, संतार में ऐसे भी दुःखी जीव बसते हैं ।”

अपने दुःख से ऋषि को द्रवीभूत होते हुए देखकर धनवन्त की आशा और भी घनी हो गई । आशा के साथ बोला—“हाँ महात्मन्, मैं बहुत ही दुःखी हूँ; मेरे दुःखों का अन्त नहीं । मुझे शीघ्र ही यौवन दे दीजिए, ऋषिवर ! इसीलिए मैं आपकी शरण में आया हूँ ।”

ऋषि ने कहा—“मेरी शरण में आने से कुछ नहीं हो सकता धनवन्त, परमात्मा की शरण में जाओ । वही तुम्हारे अज्ञान का अन्धकार दूर करेगा ।”

धनवन्त ने विचार करते हुए कहा—“अज्ञान दूर होने की तो मुझे कोई आवश्यकता नहीं भालूस होती । यह बुढ़ापा ही किसी तरह दूर हो जाय, तो सबसे अच्छा होगा । फिर मैं अपना सब कुछ बना लूँगा । धन, ऐश्वर्य, पुत्र, किसी बात की कमी नहीं रहेगी । आप पहले मुझे युवा बना दीजिए । फिर देखिए कि मैं क्या नहीं कर सकता ।”

ऋषि ने स्नेहसिक्त वाणी में धनवन्त से कहा—“वत्स, तुम अज्ञान के द्वारा पीड़ित हो । मेरी बात मानो । परमात्मा की शरण में जाओ । प्रभु की प्रार्थना करो ।”

धनवन्त को अपनी सख्त से अज्ञान की अपेक्षा बड़ापा ही अधिक दुःखदायी था । अज्ञान उसे कोई कष्ट नहीं देता था । अज्ञानी रहकर भी उसने धनराशि का उपार्जन किया, तो फिर यह अज्ञान तो बँसा बुरा नहीं । बोला—
 “महात्मन्, प्रभु की प्रार्थना मैं प्रतिदिन किया करता हूँ । नित्य प्रातःकाल स्नान करके उनका पूजन करता हुआ कहता हूँ कि हे प्रभो, मुझे धन दो; मेरा घर वन से भर दो । मेरे शरीर में हाथी के लमान बल दो । मुझे ऐसी बुद्धि दो कि सर्वदा मैं अर्थोपार्जन की ओर ध्यान रखूँ । इसके अतिरिक्त प्रभु की और क्या प्रार्थना हो सकती है ? और क्या चाहिए ?”

ऋषि ने कहा—“और बहुत कुछ चाहिए । कामिनी और क्रांचन साँगकर भाया मैं और भी अधिक लिप्त होने की अपेक्षा उस भाया को दूर करनेवाले सच्चे ज्ञान की तुम्हें प्रबल आवश्यकता है ।”

अब धनवन्त इस वनवासी तपस्वी को कैसे समझावे कि कामिनी और क्रांचन के अतिरिक्त सार वस्तु और है ही क्या ? जो ज्ञान अर्थोपार्जन से विरक्त करनेवाला ज्ञान ही, वह तो धनवन्त के सम्मुख ज्ञान की अपेक्षा अज्ञान ही अधिक था । कहने लगा—“योगिराज, आप सच मानिये, मुझे अज्ञान आदि किसी बात का कष्ट नहीं है । जितना जो कुछ कष्ट है, वह बड़ापा का ही कष्ट है । आप केवल इसीको दूर कर दीजिए । मैं और कुछ भी आपसे नहीं चाहता । उसके बाद मैं आपको स्वयं दिखला दूँगा कि मुझमें कितनी योग्यता है । स्वर्ण की राशि का पहाड़ न उठा हूँ, तो फिर मेरा नाम धनवन्त नहीं ।”

सौमरि ऋषि को उसकी बातों से कोई उत्साह न मिला । उन्होंने कृष्ण दृष्टि उसकी ओर डाली और कहा—“दीनदन्धु जगदीश्वर की शरण में जाओ धनवन्त !”

धनवन्त ने गिड़गिड़ाकर कहा—“किन्तु मैं तो आपकी ही शरण में आया हूँ ऋषिन्वर; मेरी दुरवस्था पर क्या करे ।”

“तुम्हारे दुःखों के प्रति मेरी सहानुभूति है धनवन्त; किन्तु मैं क्या करूँ?”

“योगिराज, आप मुझे योगवल के द्वारा फिर से युवा बना दें । आप असम्भव को भी सम्भव कर सकते हैं ।”

“किन्तु ये सिद्धियाँ परमार्थ की हैं ; तुम संसार के नाया-ग्रस्त जीव हो । तुम्हारे द्वारा इसका दुरुपयोग होगा ।”

धनवन्त हाथ जोड़कर विनती करने लगा । बोला—“ब्रह्मात्मन्, मैं इस दुरुपयोग के लिए मरने पर तरक भे जाने को प्रस्तुत हूँ । मृत्यु के पश्चात् मुझे जो भी कष्ट दिया जाय, सबको मैं स्वीकार करूँगा । पर अभी आप मेरे दुःखों पर दया करें ।”

ऋषि उसकी बात से विरक्त हो उठे । ज्ञान सुलभ है, पर ज्ञान प्राप्त करने की इच्छा ही नहीं । जानबूझ कर अपनी रागपूर्ण शक्ति से लोग अज्ञान में लिप्त रहना चाहते हैं । ऋषि ने उसकी बातों पर ध्यान ही नहीं दिया । समझ लिया कि यदि इसके समीप रहूँगा, तो यह और भी विरक्त करता रहेगा । उन्होंने धनवन्त की कातर प्रार्थना पर तनिक भी ध्यान नहीं दिया और वहाँ से उठ गए ।

मार्ग में ऋषि का हृदय कातर होकर घायल के समान छटपटा रहा था । जो दशा धनवन्त की है, वही स्थिति मेरी हो जायगी । फिर भी मैं इसी प्रकार कामिनी और कांचन को सर्वस्व मानकर परमात्म-तत्त्व के विपरीत विचार किया करूँगा । प्रभो, दीनदयालु भगवन्, मुझे इस अन्धकूप में न डकेलो !

ऋषि घोर वन के भीतर से होकर जा रहे थे । मार्ग निर्धारित करने के लिए वहाँ कोई पगडण्डी भी नहीं थी । चारों ओर विजन वन और अद्विरल सन्नाटा ! पग-पग पर लता-मुल्म से आच्छादित झाड़ियों से उन्हें उलझना पड़ता था । काँटे उनके शरीर को वेधते थे । ऋषि का ध्यान इन बातों की ओर नहीं था । वे अन्तःप्रेरणा के दशीभूत होकर चले जा रहे थे । किसी ऐसे गुप्त स्थान की खोज कर रहे थे, जहाँ कोई भी सांसारिक विचार उनके मस्तिष्क को उद्भ्रान्त नहीं कर सके । धनवन्त ने उन्हें जैसे और भी सचेत कर दिया था । सहसा एक काले शिलाखण्ड के समीप पहुँचकर ऋषि अनाक हो उठे । उस घोर वन के भीतर उस काली चट्टान के ऊपर दो बड़े-बड़े पहाड़ी बिच्छू झूम-झूमकर नाच रहे थे । ऋषि ठिठक गए । उन्हें

हृदयहारी ढंग से नृत्य करते हुए देखकर सौभरि ऋषि का मन भी नाच उठा । वे उस मनोहर दृश्य की स्नेह-सिक्त दृष्टि से देखने लगे । उन्हें ऐसा प्रतीत हुआ मानों परमात्मा की विविध लीलाओं को देखकर ज्ञान से उत्सन्न होकर ये वृश्चिक नाच रहे हैं । किन्तु उनका यह भ्रम सहसा दूर हो गया । उन्होंने देखा कि इन दोनों में एक नर है और दूसरी मादा । उस नृत्य में भी ज्ञान की अपेक्षा अज्ञान का ही कल्मष भरा हुआ है । ऋषि ने धबराकर अपनी आँखें उस ओर से फेर लीं । कुछ देर के बाद उनकी दृष्टि उस ओर जो गई, तो देखते हैं कि मादा बिच्छू नर बिच्छू को काट-काटकर टुकड़े-टुकड़े कर रही है । इस दृश्य ने मानों ऋषि को चिकोटी काटकर जगा दिया । यही सांसारिक वासनाओं का नग्न रूप है । पहले मोहित होकर नाचना पड़ता है । अपने जीवन का सर्वस्व लुटा देने के पश्चात् भी जो सबसे प्रिय वस्तु है, वही प्राण ले लेती है । हे प्रभो, मैं कदापि इसे स्वीकार नहीं करूँगा । मेरी अन्तरात्मा को इस पागलपन से दूर करो । मैं कदापि इसे स्वीकार नहीं कर सकता ।

उस विपिन में अन्धेरी रात आकर घनी हो गई । ऊपर तारे चमक रहे थे, नीचे वृक्षों पर जुगनू उड़ रहे थे । झिल्लियों की झंकार कुछ ऐसी भालूम होती थी, जैसे रात्रि की नीरवता मौन होकर किसी बात पर विचार कर रही हो । ऋषि चुपचाप एक वृक्ष के नीचे बैठे हुए थे । चारों ओर अन्धकार था, पर उनकी कल्पना में उजाला था । उस प्रकाश में अभी भी वे उन वृश्चिकों का नृत्य देख रहे थे । उनकी रोमावलियाँ खड़ी हो गई थीं और रह-रहकर उनका शरीर सिहर उठता था ।



अपने सुदक्ष सैन्यदल के साथ अम्बरीष दस्युओं के दमन के लिए जा रहा था। पश्चिम की ओर कतिपय दस्यु मिले। वे उसी प्रकार नष्ट कर दिये गये, जिस प्रकार कुशल किसान अपने क्षेत्र की कुशाओं को नष्ट कर देता है। परन्तु फिर भी दस्युओं के उस दल का पता नहीं चला, जहाँ से सभी दस्युओं के ऊपर शासन किया जाता था। दस्युराज के विषय में अनेक प्रकार की किंवदन्तियाँ फैली हुई थी, जिनपर विश्वास कर सकता कठिन था। परन्तु समस्त किंवदन्तियों में एक बात अवश्य थी कि दस्युराज का स्थान सुदूर दक्षिण की ओर किसी स्थान पर है, जहाँ से वह अपने सभी दस्युओं के पास अपनी आज्ञाएँ भेजा करता है। उसी दस्युराज का अन्वेषण करती हुई अम्बरीष की सेनाएँ नर्मदा नदी के उस ओर से चलती रहीं, जहाँ श्वेत प्रस्तर के ऐसे पर्वत थे, जो चन्द्रिका के शुभ्र प्रकाश में हिम-स्तूप के समान परिलक्षित होते थे। जब वह सैन्यदल वैतरणी नदी के तीर पर पहुँचा, तो उसने देखा कि वहाँ सदा तमन रहनेवाले मनुष्यों का जनपद है। वे गीत गाते हुए अपना शान्त जीवन व्यतीत करते थे तथा विदेशियों के सम्मुख मौन होकर उन्हें निर्निमेष केवल देखते ही रहते थे। जब वह सैन्यदल वहाँ से दक्षिण की ओर अग्रसर हुआ, तो उसने देखा कि महानदी के तट पर चित्र के समान सुन्दर भवन बने हुए हैं तथा रंगीन वस्त्र धारण करके वहाँ के निवासी अपना रंगीन जीवन बिता

रहे हैं। सागर के तीर पर जाकर उन लोगों ने स्पष्ट देखा कि जटा के भीतर से ही अग्निपिंड के समान सूर्य उदय लेता है, किसी पर्वत की ओट से नहीं आया करता। वहाँ केवड़े के कंटकाकीर्ण वनों से अपूर्व सुगन्धि निकल रही थी और बहुत ही छोटे-छोटे पक्षी वंशी के समान बोल रहे थे। केवड़ा और हरसिंघार के उस वन में जब सैन्यदल का स्कन्धावार पड़ा, तो उस दिन अम्बरीष को तनिक ज्वर ही आया था। ज्वर साधारण था, पर सेना के वैद्य बहुत ही व्यस्त थे। अम्बरीष की नाड़ी देखते हुए उन्होंने नाड़ी की चर्चा चला दी। कहने लगे कि हृदय की गति से ही प्राण को स्फूर्ति मिलती है, हृदय की गति से ही शरीर की समस्त शिराओं में रक्त प्रवाहित होता है। उसी हृदय का आवेग और स्पन्दन नाड़ी से मिलता है। मुख्य वस्तु है हृदय।...

वैद्य ने केवल इतना ही कहा, परन्तु इसी प्रसंग पर अम्बरीष इतना अधिक विचार कर गया कि समस्त रात्रि उसे निद्रा नहीं आ सकी। उसके मन में ही रहा था कि दस्युदल के हृदय को ही यदि नष्ट कर दिया जाय, तो फिर कोई कार्य शेष नहीं बच जायगा। वे सदा के लिए विनष्ट हो जायेंगे। उसने सुना था कि तुदूर दक्षिण में चन्दन के वन हैं। वहाँ अति भयानक सर्प रहा करते हैं। पवन में तैरते हुए उड़नेवाले सर्प भी उन्हीं वनों में रहते हैं, जो किसी भी मनुष्य को वहाँ से जीवित नहीं लौटने देते। उन वनों में दिन के समय सिंह तथा रात्रि के समय व्याघ्र रक्षवाली करते हैं तथा किसी को भी किसी प्रकार वहाँ प्रवेश करने नहीं देते। अम्बरीष सोच रहा था कि यदि किसी प्रकार भी उस वन में प्रवेश करना सम्भव हो सका, तो दस्युओं के सञ्चाट को पा सकना कठिन नहीं होगा।

समस्त रात्रि दो तारों के समान उसके दोनों नेत्र खुले ही रह गए। वह इसी बात पर विचार करता रह गया। प्रातःकाल उसका ज्वर जा चुका था। उसने यह भी पाया कि उसका हृदय आज हल्का हो उठा है। उसने उसी समय अपने विश्वरत सैनिकों को बुलाया। जब सभी आ गए तो उसने सभी लोगों के सम्मुख अपनी प्रस्ताव रखा कि इतना विशाल सैन्यदल लेकर आगे जाने में लाभ नहीं दिखाई देता। ऐसा करना व्यर्थ होगा। शत्रुओं

को इसका सन्धान मिलेगा और वे अन्यत्र निफल जायेंगे । इससे अच्छा यही प्रतीत होता है कि दस्युराज की खोज में मैं अकेला ही निकल जाऊँ । किसी प्रकार उसका सन्धान लेकर फिर अपने सैन्यदल में आकर मिल जाऊँ । उसके पश्चात् अभियान करने पर विजय अदृश्यभावी है ।

अम्बरीष का प्रस्ताव ठीक था । परन्तु उन्हें एकाकी शत्रुदल में जाने देने का परामर्श कोई भी नहीं दे पाता था । वह केवल सैन्यपति ही नहीं, राजपुत्र भी था । यदि कुछ अनिष्ट हो जाय, यदि अम्बरीष का सन्धान मिल नहीं सके, तब ? तब क्या होगा ? और इस आशंका का समाधान नहीं निकल पाता था । दूसरी ओर अम्बरीष था, जो इस कार्य के लिए रव्यं ही जाना चाह रहा था । उसे इस बात का अगाध विश्वास था कि इस कार्य को जिस कुशलता के साथ वह सम्पादित कर सकता है, दूसरा कोई भी व्यक्ति यथोचित रीति से उसे सम्पन्न नहीं कर पायगा । अन्त में यही तय हुआ कि अम्बरीष वो अत्यन्त विवशस्त तथा वीर सैनिकों को साथ लेकर दक्षिण की ओर चले जायें । इधर अपने राजकुमार के अन्वेषण के बहाने सैन्यदल दक्षिण की ओर बढ़ता रहे । अपने सैनिकों को भी यह रहस्य चिदित न हो पावे ।

और उसके दूसरे दिवस ही प्रातःकाल उस सैन्य-शिविर में यह बात फैल गई कि सव्य रात्रि के समय दस्यु आये और अम्बरीष को चुराकर ले गए । सर्वत्र उनका सन्धान होने लगा । पता लगाने के लिए मनुष्य भेजे गए, परन्तु न जीवित अम्बरीष का पता लगा और न मृत अम्बरीष का ही । इस सम्बन्ध में सैन्यदल के लोग अब ऐसी आश्चर्यजनक कहानियाँ कहने लगे, जिनपर किसी को भी विश्वास होना कठिन था । एक सैनिक विश्वासोत्पादक ढंग से बतलाता था कि उसने एक दस्यु को आकाश-मार्ग से आते हुए देखा था । उसका शरीर अग्निपिंड के समान प्रकाशित हो रहा था । उसके शरीर में गहड़ पक्षी के समान पंख थे । उसने एक बार आकाश में घूमते हुए दारों ओर देखा, फिर एक ही क्षण में स्कन्धावार से निकालकर अम्बरीष को ले आया । जब वह अम्बरीष को लेकर आकाश-मार्ग में जा रहा था, तो उसके

पीछे-पीछे कृष्ण वर्ण का घुम्राँ उड़ रहा था। वह धूमराशि इतनी अधिक थी कि उससे आकाश के तारे भी छिप गए थे।

सैन्य दल निरन्तर दक्षिण की ओर जा रहा था और राजकुमार अम्बरीष का सन्धान कर रहा था और अम्बरीष अपने सन्धुष्यों को साथ लेकर चन्दन के वन में भटक रहा था। सिंह और व्याघ्र की रखवाली की बात में अतिशयोक्ति थी। आकाश-गाभी सर्पों की कथा केवल कथा-मात्र थी। जिस प्रकार अन्य वनों में सर्प रहते हैं, पशु-पक्षी रहते हैं, उसी प्रकार वहाँ भी थे। चन्दन के उन वनों के बीच ऐसे लोगों के ग्राम थे, जो सतत दिवस काम करते तथा सतत रात्रि नृत्य किया करते थे। उन्हें निद्रा कम आती थी। उनके गीत मंत्रों के समान होते थे, जिनका अर्थ समझना कठिन था। भाषा भी विचित्र थी। दस्युदल से वे आतंकित नहीं दिखलाई देते थे। उनका कहना था कि हम किसी भी वस्तु का संग्रह करके नहीं रखा करते, फिर ये दस्यु हमारा क्या हरण कर सकते हैं? हमारे यहाँ नारी इतनी निर्बल नहीं होती कि दस्यु उन्हें हरण करके ले जा सकें। एक बार भी यदि वह दस्यु के यहाँ जायगी, तो उसे विष देकर या किसी शस्त्र से उसकी हत्या करके पुनः हमलोगों के बीच चली आयगी। अतएव हम स्त्रियों के विषय में भी चिन्तित नहीं रहते। अम्बरीष ने देखा कि वे भाणिक्य तथा सुवर्ण से अपनेको नहीं सजाते। पुष्प ही उनका आभूषण है। उस ओर उन लोगों ने एक ऐसा पर्वत देखा, जिसकी चोटी प्रभात की प्रथम किरण पड़ते ही रंगीन हो जाती थी। उस पर्वत के विषय में ऐसा कहा गया कि वहाँ की गुफाओं में ऐसे-ऐसे रत्नों की राशि पड़ी है, जिनमें यदि एक ही रत्न किसी को प्राप्त हो जाय, तो वह सदा के लिए धनवान् हो जायगा। जब वहाँ के निवासियों से रत्नों के विषय में प्रश्न किया गया, तो उन्होंने उत्तर दिया कि वे रत्न हमलोगों की तनिक भी बहुमूल्य प्रतीत नहीं होते। उनमें न कोमलता है और न नरवरता। उन पत्थरों की अपेक्षा फूल ही अधिक सुन्दर, अधिक कोमल और अधिक क्षण-स्थायी हुआ करते हैं। फूलों से शोभा बढ़ती है। उन रत्नों में भला क्या रखा है? चन्दन के वन में

को हाथी चलते हुए दिखलाई देते थे, उनके शरीर से भी चन्दन की सुगन्धि आती थी। फिर भी दस्युदल के सन्धान नहीं मिल रहा था। इसी प्रकार भटकते हुए टिबल व्यतीत हो रहे थे। अन्त में अम्बरीष ने परामर्श किया कि अब हमलोग सात पक्षों तक पृथक्-पृथक् दस्युराज का अन्वेषण करें। सात पक्षों के पश्चात् जो पूर्णिमा आती है, उसी रात्रि को तीनों व्यक्ति अपने सैन्यदल से पहुँचवार भिन जायें और समाचार दें। यदि कोई व्यक्ति कार्यवजह निर्यत तिथितक नहीं आ सके, तो फिर तीन पक्षों तक उसकी प्रतीक्षा की जाय। उसके पश्चात् रौनापति की आज्ञा से दस्युओं के दमन का कार्य आरम्भ कर दिया जाय।

अम्बरीष के एक साथी ने प्रश्न किया—“यदि निर्यत तिथितक राजकुमार नहीं आ सके, तो फिर हमलोगों की क्या गति होगी?”

अम्बरीष ने उत्तर दिया—“तीन पक्षों तक प्रतीक्षा।”

प्रश्न हुआ—“उसके पश्चात्?”

“उसके पश्चात्?” अम्बरीष ने कहा—“उसके पश्चात् तुम्हें यही अनुमान करना चाहिए कि अम्बरीष इस पृथ्वी पर नहीं। वह दस्युराज के द्वारा मार डाला गया।”

दूसरे साथी ने प्रश्न किया—“यह किस प्रकार अनुमान कर लिया जाय कि आपको मारनेवाला दस्युराज ही होगा?”

अम्बरीष ने आत्मविश्वास के साथ उत्तर दिया—“दस्युराज के साथ मेरा साक्षात् होगा ही। चाहे वह मुझे मार डाले अथवा मैं ही उसे मार डालूँ। मुझे इस प्रकार के चिह्न मिल चुके हैं कि दस्युराज का सन्धान मैं पा सकूँगा। मेरा सम्पूर्ण विश्वास है कि दस्युराज के साथ मेरा साक्षात् अवश्य होगा।”

“आपको ऐसे कौन-से चिह्न मिले हैं?”

अम्बरीष ने मन्द हास के साथ कहा—“वह तो पुनः साक्षात् होने पर ही मैं कह सकूँगा।”

उसके पश्चात् तीनों व्यक्ति तीन ओर चल पड़े।

अश्वरीष सागर के तीर से होकर जा रहा था। वहाँ बवाल के समान जड़ानों के ऊपर लहरें पछाड़ खा रही थीं। ऐसा लगता था जैसे समुद्र की भी कोई भाषा है, जैसे अपनी भाषा में समुद्र कुछ कह रहा हो!

अश्वरीष ने अनुमान किया था कि दस्युराज साधारण व्यक्ति नहीं होगा। जब उसने सर्वत्र सभी दिशाओं में अपना कार्य फैला रखा है, तो वह अवश्य ही रहस्यमय ढंग से, किसी रहस्यमय स्थान पर रहता होगा। अश्वरीष की कल्पना में आता था कि वह संभवतः समुद्र के बीच समीप के किसी टापू में रहता होगा और सहसा किसी दिन अपने व्यक्तियों के बीच प्रकट होकर सहसा किसी दिन छिप भी जाता होगा। वह अवश्य ही रहस्यों से आवृत होगा, अन्यथा उसके व्यक्ति उसपर विश्वास कदापि नहीं रख सकते थे। वह सोचता कि इसी प्रकार सन्धान करने से निकट भविष्य में दस्युराज का सन्धान अवश्य मिल जायगा और अपने इसी अनुमान के बल पर वह बढ़ा जा रहा था।

अश्वरीष ने इस विषय में निश्चय कर लिया था कि वह दस्युराज से किसी प्रकार भी विवाद नहीं करेगा, बल्कि शान्त चित्त से उनके विषय के समस्त विवरणों का संग्रह करेगा। यथाशक्ति दस्युओं के विषय में जितना जान सकेगा, उतना तो वह अवश्य ही जान लेने की चेष्टा करेगा। उसके पश्चात्...

कि एक दिन उसने देखा कि चर्म का वस्त्र पहने एक सुन्दरी युवती अपने आपको छिपाती हुई भागी चली जा रही है। अश्वरीष को देखकर उसने एक बार छिपने का प्रयास किया, फिर न जाने क्या विचार करके उसके सम्मुख प्रकट हो गई।

उस युवती ने प्रश्न किया—“तुम आर्य जान पड़ते हो?”

अश्वरीष ने कहा—“निश्चय ही मैं आर्य हूँ। परन्तु इससे क्या?”

उस युवती ने कहा—“मैं भी आर्य-कन्या थी। परन्तु एक बार दस्युओं ने मेरे जन्मद पर आक्रमण किया और मुझे ले भागे। उन दस्युओं से मैं घृणा करती हूँ। मैं उनके बीच से भागकर चली जा रही थी। आज मेरा अहोभाग्य है कि मुझे एक आर्य की सहायता भी प्राप्त हो गई।”

उस युवती के नेत्र प्रसन्नता से चमक रहे थे । वह आशा तथा विश्वास के साथ अम्बरीष की ओर देख रही थी ।

अम्बरीष ने उल्लसित स्वर में कहा—“यह बहुत ही शुभ लक्षण है कि मेरे साथ तुम्हारा साक्षात् हों गया । परन्तु मैं तुम्हें उत्तर की ओर भागने नहीं दूंगा । मैं तुमसे पुनः दक्षिण की ओर चलने के लिए कहूँगा, जहाँ दस्युराज रहा करता है । वहाँ जाकर अब तमस्त आर्य-जाति के अग्रमान का प्रतीकार करना है ।”

उस युवती ने निस्मित होकर प्रश्न किया—“यह किस प्रकार संभव है ? किस प्रकार प्रतिशोध लेना होगा ?”

अम्बरीष ने कहा—“चाहे जैसे भी संभव हो, दस्युराज के साथ मेरी मित्रता स्थापित करा देनी होगी । उसके पश्चात् मैं वहाँ से उसका तमस्त रहस्य लेकर अपने साथियों के बीच चला जाऊँगा । वे मेरी प्रतीक्षा कर रहे हैं । जाते समय मैं तुम्हें एक तिथि बतला जाऊँगा । उस तिथि को तुम किसी प्रकार भी उस दस्युराज को विष दे देना । तब दो दिनों के अनन्तर हमारी सेनाएँ दस्युओं को घेर लेंगी । दस्युराज के बिना उनका साहस हमारे सम्मुख टिक न सकेगा ।”

आज अम्बरीष अपने जीवन में सबसे अधिक प्रसन्न था । परन्तु उस युवती का मुख-गंभीर हो आया था । वह कुछ सोच रही थी ।

तनिक देर के पश्चात् उस युवती ने कहा—“इस कार्य को तुमने जितनी सरलता के साथ सुना दिया है, उतनी ही कठिनाता के साथ यह सम्पन्न हो सकता है । हाँ, इस असम्भव के समान कार्य को मेरी एक सखी ब्याहेतो कर सकती है । चलो, चेष्टा की जाय । पर कुछ करने से पूर्व मैं यह जान लेना चाहूँगी कि तुम कौन हो, किस देव से आ रहे हो ? तुम्हारा प्रयोजन क्या है ? तुम इस कार्य को कर सकोगे या नहीं ?”

और अम्बरीष उसे अपने विषय में बतलाने लगा ।

सातवीं पूर्णिमा की रात्रि को अम्बरीष अपने शिविर में नहीं पहुँच सका । उस समय वह दस्युराज के सम्मुख उपस्थित था तथा दस्युराज उसे आदर

के साथ 'मित्र' कहकर सम्बोधन कर रहा था। उसके सम्मुख कतिपय अन्य दस्यु भी थे, जो सुरा पी रहे थे तथा हँस रहे थे। उन सभी लोगों के अट्टहास के ऊपर-ऊपर दस्युराज का अट्टहास छलकता था।

उस दस्युराज का शरीर सुगठित तथा विशाल था। प्रशस्त वक्षस्थल। विल्ली के समान उसके नेत्रों में असाधारण चमक थी। ऐसा लगता था मानों यह व्यक्ति अपने नेत्रों के द्वारा ही व्यक्त होता है। जब किसी और वह देखता था, तो ऐसा प्रतीत होता था मानों इसकी दृष्टि अन्तःकरण में चुभी चली जा रही है। नेत्रों के अतिरिक्त उसका सम्पूर्ण मुखमण्डल भावहीन प्रतीत होता था। चहान के समान वक्षस्थल पर छोटे-छोटे शंखों की माला थी। गात्र पर चर्म का वस्त्र। अम्बरीष उन दस्युओं की भाषा नहीं समझ पाता था, परन्तु वे दस्यु उसकी भाषा भलीभाँति समझते तथा बोलते थे। दस्युराज घृणापूर्वक मुँह बनाकर कहा करता था कि तुम्हारी भाषा में आवेग नहीं। केवल करुण प्रार्थनाएँ ही तुम्हारी भाषा में सुन्दर रूप से व्यक्त हो सकती हैं। तुम्हारी भाषा प्रत्यक्ष को भी नहीं देखती। वास्तविकता के रहस्य को देखने के बहाने भ्रम में भटकती रहती है।

अल्प समय में ही अम्बरीष ने उस स्थान पर बहुत-कुछ देख लिया था। उन दस्युओं के स्कन्धावार चर्म के थे। उनके वस्त्र भी चर्म के ही थे। चर्म के व्यवहार के कारण उस स्थान पर एक अरुचिकर दुर्गन्ध आती थी। सभी स्त्री-पुरुष सुरा पीते थे। परस्पर विवाह का बन्धन भी नहीं था। जो कुछ वहाँ था, केवल अनुशासन का ही बन्धन था। सभी दस्युराज के अनुशासन में थे। उस जाति का अनुशासन बहुत ही कठोर था। वे सुरा पीकर प्रमत्त हो जाते थे, फिर भी किसी के मुँह से रहस्य की बात नहीं निकलती थी। वे मनुष्य के अंगों की प्रतिमा गढ़ते थे और बड़े भक्तिभाव से उसकी पूजा-अर्चना किया करते थे। स्त्री के अंग को वे जड़ मानते थे और पुरुष के अंग को चेतन। कहते थे कि इन्हीं दोनों के संयोग से सृष्टि हुई है। परन्तु सबसे विशेष जो कुछ अम्बरीष ने देखा, वह यह था कि वह स्थान छिपकर रहने के उपयुक्त तो था, पर युद्ध के समय उस स्थान पर बचाव की

युक्तिर्था कन थी । तीन ओर सागर का जल लहरा रहा था । एक ओर से यदि आक्रमण कर दिया जाय, तो...अम्बरीष उस आनन्दसय कल्पना में तल्लीन हो जाता था । उसके अधरो पर हास्य की छटा नृत्य कर जाती थी ।

आज दस्युराज कुछ विशेष प्रसन्न प्रतीत हो रहा था । वह सुरा पर सुरा पीता जा रहा था और अट्टहास कर रहा था । वह कह रहा था कि समस्त चांदनी पिई नहीं जा सकती, परन्तु समस्त सुरा अवश्य पिई जा सकती है ! उसके सम्मुख अन्य दस्यु बैठे हुए थे, जो उसकी बात चुन-चुनकर उल्लास से हँस रहे थे ।

सहसा दस्युराज ने अम्बरीष के कान में कहा—“मित्र, आज मैं तुम्हें एक कौतुक दिखलाना चाहता हूँ ।”

अम्बरीष ने मुस्कराते हुए कहा—“बड़ी अच्छी बात है !”

परन्तु फिर दस्युराज ने कोई कौतुक नहीं दिखलाया । वह चुपचाप सुरा पीता रहा । अम्बरीष उत्सुक हो रहा था । वह देखना चाहता था कि दस्युराज के मन में क्या है ? वह क्या कौतुक दिखलाना चाहता है ?

सहसा दस्युराज ने अपना मस्तक ऊपर किया । इस समय उसके नेत्रों से रोष बरस रहा था । उसने एक व्यक्ति की ओर इंगित करके कड़कते हुए स्वर में पुकारा—“यहाँ आओ । खड़े हो जाओ !”

यह चुनते ही उस दस्यु का मुखमण्डल विवर्ण हो गया । नेत्र विस्फारित हो गए । वह अपराधी के समान धीरे-धीरे उठकर खड़ा होने लगा । अम्बरीष ने देखा कि वह व्यक्ति भय से काँप रहा है ! उसके नेत्रों में मृत्यु का भय नाच रहा है । मानों अब निस्तार नहीं । अम्बरीष सोच रहा था कि यही वह दस्यु है, जिसके प्रति दस्युराज एक क्षण पहले सबसे अधिक स्नेह प्रकट कर रहा था ।...

दस्युराज ने कड़कते हुए स्वर में कहा—“यहाँ आओ !”

वह व्यक्ति भीत होकर उसके सम्मुख जाने लगा । उसका समस्त शरीर धरधरा रहा था । कभी-कभी वह करुण नेत्रों से अपने बैठे हुए साथियों की ओर देखता, तो उनके मस्तक धरती की ओर झुक जाते ।

जब वह समीप आया, तो दस्युराज सहसा चीत्कार करता हुआ उठा और सम्मुख पड़ा विशाल फरसा उठा लिया। पल भर में ही जैसे विजली चमक गई। एक चीत्कार हुआ और उसका सस्तक शरीर से अलग हो गया। रक्त की धारा बड़े वेग से उछलने लगी। कुछ छोटें अश्वरीष पर भी पड़ गई। उस व्यक्ति का सस्तकहीन शरीर धरती पर पड़ा ऐंड़ियां रगड़ रहा था। उसके कटे हुए सस्तक के मुख पर भी एक अद्भुत भाव था। भय से विस्फारित नेत्र, विद्युत् मुख ! अश्वरीष का हृदय शालंफ तथा घृणा से भर आया।

सहसा दस्युराज फिर एक दूसरे व्यक्ति की ओर इंगित करके फड़क उठा—“यहाँ आओ ! उठ खड़े हो !”

वह व्यक्ति भी थर-थर कांपने लगा। भय से उसके नेत्र भी फैल उठे। वह भी कांपता हुआ उठ खड़ा हुआ और क्रमशः चलकर अपनी मृत्यु के समीप पहुँचा। दस्युराज अब भी हाथ में फरसा लिए हुए खड़ा था। उस विशाल फरसे की धार से लोह की बून्दें, धार की ओर धीरे-धीरे बहकर नीचे टपक रही थीं। वह व्यक्ति क्रमशः चलता हुआ धीरे-धीरे उसके समीप पहुँचा और अपना सस्तक झुकाकर खड़ा हो गया। एक बार तो ऐसा लगा कि मानों विद्युत् के समान वह फरसा पुनः उसकी गोवा को काटकर दो खण्ड कर देगा। परन्तु...परन्तु उसी क्षण दस्युराज खिलखिलाकर हँस उठा। उसने हँसते हुए उसका नाम लेकर कहा—“मैं तुमसे प्रसन्न हूँ। मैं तुम्हारा भला चाहता हूँ। तुम जाओ और आज जो पुरस्कार लेना चाहो, ले लो।”

और तब उस दस्यु के नेत्र और मुख प्रसन्नता से चमक उठे। वह सहसा दौड़कर उस स्थान से चला गया। संभवतः वह अपना पुरस्कार लेने को दौड़ पड़ा था।

इसी समय दस्युराज ने अश्वरीष का हाथ पकड़ लिया और कहा—“चलो मित्र, हमलोग समुद्र के किनारे चलें। वहाँ तुमसे बातें करनी हैं।”

एक हाथ में फरसा लिए हुए दूसरे हाथ से अश्वरीष को पकड़कर वह बाहर निकल गया सागर की ओर।

समुद्र वहाँ से निकट नहीं तो दूर भी नहीं, था । तत्काल दोनों उस स्थान पर पहुँच गए । चन्द्रिका-भरी हुई उस रात्रि के समय जालुकाराशि पर समुद्र की तरंगें तोट रही थीं । उससे ऐसी ध्वनि आ रही थी जैसे कोई रह-रहकर दार-दार दीर्घ निःश्वास ले रहा हो ।

वहाँ पहुँचकर दस्युराज ने कहा—“यहाँ एकान्त है । यहाँ बहुत ही श्रद्धा प्रतीत हो रहा है । ऐसे ही एकान्त में हत्या करने में आनन्द आता है ।”

अपनी बात कहकर दस्युराज एक अर्थहीन हँसी हँसने लगा ।

अम्बरीष ने कहा—“मित्र, मैं तुमसे कहना जाता हूँ कि आज तुमने व्यर्थ ही उस व्यक्ति की हत्या की है और व्यर्थ ही उस व्यक्ति को पुरस्कार दिया है । यह बहुत ही प्रविचारपूर्ण तथा नृशंस कार्य है ।”

दस्युराज ने धीरे भाव से कहा—“मित्र मेरी बड़ी इच्छा हो रही थी कि मैं तुम्हें अपना फौतुक दिखला दूँ । परन्तु वह कार्य व्यर्थ का नहीं था । मैं गूढ़ राजनीति जानता हूँ और सर्वदा उसी ईश्वर की राजनीति के अनुसार कार्य करता हूँ ।

अम्बरीष ने शवाह्न होकर प्रश्न किया—“ईश्वर की राजनीति ? ईश्वर की राजनीति कैसी होती है ? ”

दस्युराजने हँसते हुए कहा—“प्रिय मित्र, मैं सर्वदा ईश्वर की राजनीति की पद्धति को मानकर उसके ही अनुसार कार्य करता हूँ । मैं उस सिद्धान्त से कभी विचलित नहीं होता । मुझे इस विषय में कभी भ्रान्ति नहीं होती ।”

अम्बरीष ने कहा—“परन्तु तुमने तो व्यर्थ ही हँसते-मुस्काते व्यक्ति के प्राण ले लिए ?”

दस्युराज ने सरल भाव से हँसते हुए कहा—“मित्र, ईश्वर को भी यही नीति है । वह भी एकाएक हँसते हुए प्राणी को मार डालता है । वह किसी प्रकार का कोई अपराध नहीं देखता, कुछ भी विचार नहीं करता और सहसा किसी को मार डालता है । वह बिना किसी विचार के सहसा किसी व्यक्ति

को प्रेमपात्र बना लेता है और उसे अपने पुरस्कारों से भर देता है। मित्र, मैं भी उसी नियम के अनुसार चलता हूँ। मैं भी बिना किसी विचार के किसी को सार डालता हूँ और किसी को पुरस्कार दे डालता हूँ।”

अम्बरीष की वाणी जैसे किसी ने छीन ली हो। वह चकित निःशब्द दस्युराज की बात सुन रहा था। दस्युराज कहता जा रहा था—“कहो तो, मनुष्य किसलिए ईश्वर की पूजा करता है? किसलिए कोई ईश्वर की स्तुति गाता रहता है? इसी आनंद के कारण। यदि किसी के हृदय में आशांका और भय न हो, तो वह ईश्वर की स्तुति करना ही छोड़ दे। परन्तु वह नहीं जानता कि किस समय ईश्वर उसके साथ कैसा व्यवहार करेगा। इसी कारण वह ईश्वर की आराधना करता है, उसकी स्तुति गाता है और उसे सर्वोपरि तथा सहान् समझता है। भय...एकमात्र भय ही एसी वस्तु है, जिसे देकर पूजा प्राप्त की जा सकती है। मैं भी उसी नियम को मानता हूँ। सभी मेरे भय से भीत रहते हैं, शंकित रहते हैं और इसी कारण मैं दस्युदल में सर्वोपरि हूँ, सर्वश्रेष्ठ हूँ। सभी मेरी आज्ञा मानते हैं। परन्तु तुम इस बात को नहीं समझ सकोगे। जाने दो; नहीं समझ सकते तो मैं क्या करूँ? आज मैं तुम्हारे सम्मुख अपनेको व्यक्त करना चाहता था सो कर चुका। आज मैंने तुम्हारे सम्मुख सम्पूर्ण रहस्य प्रकट कर दिया।”

अम्बरीष को उसकी इस बात से आश्चर्य हुआ। इस समय उसका कण्ठस्वर भी परिवर्तित-सा प्रतीत हो रहा था। उसने पूछा—“तो तुमने अपने इस गोपनीय भेद को मेरे सम्मुख प्रकट ही क्यों किया?”

सहसा दस्युराज चीत्कार करके अट्टहास कर उठा—“क्योंकि तुम्हारा भी रहस्य मुझपर प्रकट हो चुका है। तुमने जिस प्रकार षड्यन्त्र करके इस दस्युदल का सर्वनाश करना चाहा था, वह रहस्य अब अगोचर नहीं रहा। उस स्त्री को जद पीड़ा दी गई, तो उसने सब कुछ बतला दिया था। राजपुत्र, अभी तक तुम जिस स्वप्न को देख रहे थे, उसे देखना अब बन्द कर दो। अब मैं तुम्हें ईश्वर का साक्षात् दर्शन कराना चाहता हूँ।”

और उसने अपना फरसा ऊपर उठा लिया। यल भर में ही वह फरसा अश्वरीष के गले को काटता हुआ पार हो जाता, पर सहसा झुक जाने के कारण अश्वरीष बच गया। उसने लपककर दस्युराज की कमर पकड़ ली। उसे धक्का दिया तथा इस बात का स्पष्ट अनुभव किया कि दस्युराज बल में उससे पार नहीं पा सकता। आज अश्वरीष की ही विजय होगी !...और उसे अपार साहस तथा अपार बल मालूम होने लगा। वह दस्युराज की...


×

×

×

जिस समय महाराज मान्धाता के पास यह समाचार पहुँचा, उस समय पश्चिम के आकाश में सन्ध्या यों ही रंगीन कूची चलाकर अनगढ़ और विचित्र चित्र बना रही थी। महामंत्री ने आकर समाचार सुनाया कि दक्षिण दिशा से दूत आया है। अश्वरीष ने दस्युराज पर विजय प्राप्त कर ली। अपनी सेनाएँ दस्युदल पर चढ़ दीं तथा दस्युदल का सम्पूर्ण रूप से सर्वनाश कर दिया गया। अब अश्वरीष उत्साह के साथ अपनी सेनाओं को साथ लिए हुए राजधानी में आ रहा है।

और मान्धाता मानों आकाश से गिर पड़े। उनके नेत्रों में एक साथ ही विस्मय, घृणा तथा व्यथा भर आई। अश्वरीष आ रहा है !...फिर वही अश्वरीष ?...वे सोच भी नहीं सके इस समाचार को सुनकर हर्ष प्रकट करें या विवाद !



कठिन अनुसन्धान के पश्चात् ऋषि ने पर्वत की एक गुफा को पसन्द किया। गुफा के भीतर अज्ञान की भाँति अन्धकार छाया हुआ था। उस अन्धकार के भीतर बिच्छू और कनखजूरे रेंगते थे। ग्रीष्म काल में वह गुफा आग से भी अधिक तप जाती थी। वहाँ भोजन की तो बात ही क्या, जल के प्राप्त होने में भी सन्देह था। अपने शरीर को नाना प्रकार से कष्ट देते हुए ऋषि ने वहाँ तपस्या आरम्भ की। लगता था मानों इस प्रकार की विकट तपस्या के बहाने वे अपने शरीर से उन विचारों का बदला ले रहे थे और उनका मन भी उनको हराने पर तुल्य हुआ था। शरीर के कष्टों की ओर ही अब मन अधिक आता। वेदनाएँ अत्यधिक असहनीय प्रतीत होतीं। तब इससे ऋषि को विशेष असन्नता होती। जब उन्हें मालूम होता कि वे भरे जा रहे हैं, तब उनकी चेतना समझती कि मैं अब जी चला हूँ। कहते थे—अरे मन, अब भी चेत जा! मुझे इस शरीर की तनिक भी आवश्यकता नहीं है। मैं तुम जैसे मन की परवाह नहीं करता। मुझे परमतत्त्व से विचलित करने की चेष्टा करोगे, तो ऐसा ही दुःख पाओगे। जिन घृणित वासनाओं को मैंने छोड़ दिया है, उस ओर भूल से भी मेरा ध्यान न खींचो!

उनका मन कातर होकर रोने लगता था—“पानी! पानी!!” और इसके उत्तर में ऋषि कहते—“इस अधम शरीर से कह दो कि स्वाती

नक्षत्र आयें बिना उसे एक बून्ध भी पानी नहीं मिल सकता !”... गरीर रह-रहकर कांप उठता था—“मुझे बिच्छू उंक मारते हैं और कनखजूरे चिपककर असीम यंत्रणा देते हैं !” इसपर ऋषि कहते—“यह शारीरिक भोगों के प्रति आसक्ति का दण्ड है। अब कभी आत्मतत्त्व से चूकना नहीं !”

उस घोर तपस्या के कारण ऋषि का शरीर लूखकर कंकाल हो गया था। देखने पर वे किसी प्रेत की छाया के समान प्रतीत होते थे। कनखजूरो ने उनके शरीर में अनेकानेक घाव बना दिये थे। उन घावों से पीव बहता था। पर फिर भी वे अपने शरीर के कष्टों की ओर ध्यान न देते। तपस्या, तपस्या और तपस्या ! जैसे ऋषि स्वयं तपस्या होकर उसी में लीन हो रहे थे। बाह्य जगत् से उनका कोई संबंध भी नहीं था। ध्यान में भी वे इहलोक की बात नहीं आने देते थे। मन को मारने के लिए वे उसी प्रकार के तेज का संचय कर रहे थे, जिस प्रकार सूर्य का उत्ताप कीटाणुओं का विनाश कर देता है।

और समय अपनी राह पर जा रहा था। पता भी नहीं चलता था कि कितना समय सामने से जा निकला। वसन्त आया, तो वृक्ष की डालों पर नये पल्लव लगे। मँजरियाँ हिलीं, फूल भचले। मधु-त्वोभी भौरों की भीड़ सुगन्धि से मतवाली हो उठी। फिर गर्मी के दिन आये और धूल से भरी हुई आँधियाँ उठने लगीं। कहीं जल का नामतक न रहा। हवा की तेजी से जिस प्रकार केंले के पत्ते फट-फटकर चिथड़े हो जाते हैं, उसी प्रकार गर्मी के उत्ताप से धरती फटने लगी। समस्त चराचर मानों त्राहि-त्राहि कर उठा। तब आकाश में काले-फजरारे मेघ उड़े और पुरवैया पवन का झोंका आया। रिमसिम-रिमसिम बँह की झड़ी बँधी। वर्षा के मेघों को देख मयूर का मन भी उमड़ा और वे आनन्द से उन्मत्त होकर नृत्य करने लगे। चातकी की तीव्र ध्वनि सुनाई पड़ने लगी। पृथ्वी का फलेजा ठंडा हो गया। और फिर बरस-बरसकर काले मेघ थक गए। वे हल्के हो गये, श्वेत हो गए और रूई की भाँति बिखरकर यत्र-तत्र उड़ने लगे। आकाश के मेघ जैसे श्वेत हुए, उसी प्रकार काश-गुच्छ भी श्वेत हुए। आकाश

जैसा निर्मल हुआ, उसी प्रकार धरती का जल भी निर्मल हो गया। रात के समय बादलों की भीड़ के आगे-पीछे चलना हुआ चाँद दिखालाई देता था और प्रातःकाल हरी-हरी वृक्ष श्रोक में भौंककर नहाई हुई रहती थी। चिर-यात्री समय अपनी यात्रा पर सदा के समान चल रहा था और चिरतपस्वी तौभरि अपनी तपस्या से सदा के समान मग्न थे। समय की ओर उनका ध्यान नहीं था। वे उस ओर ध्यान देना भी नहीं चाहते थे। तपस्या, तपस्या और तपस्या। ऋषि अपनी साधना में लीन थे।

मन का आन्दोलन शान्त हो गया। सूर्य के तेज से जल जिस प्रकार भाप होकर उसी तेज में विलीन हो जाता है, उसी प्रकार ज्ञान के तेज में मन का अपना समस्त निजत्व लीन हो गया। वे परम शुद्ध और आनन्दमय ज्ञान के अतिरिक्त और किसी का आभास नहीं पाते थे। उनका मस्तिष्क अब उस अवस्था में पहुँच गया था, जिस अवस्था में सन्मुख्य अलौकिक तत्त्वों को देखता है, उसी दृष्टि से उसपर विचार करता है और उसी में लीन रहता है। एक दिन उन्होंने देखा कि गुफा में एक अपूर्व उजाला हो गया है और आठ षोड़शियाँ थाल में धूप-दीप, नैवेद्य और पुष्प लेकर आई हैं और उनके सम्मुख माथा नवाकर उनका पूजन कर रही हैं। ऋषि ने अपने नेत्र बंद कर लिए और प्रणव में अपना ध्यान लगा दिया। वे षोड़शियाँ अग्निमा, सहिमा, लक्ष्मिमा आदिक आठों सिद्धियाँ थीं। वे उनका पूजन करने को आई थीं; किन्तु योगिराज सारी सिद्धियों को बाधा मानते थे। इनकी ओर ध्यान देने से परमात्मा के प्रति एकाग्रता में त्रुटि आ जाती। जब वे आठों षोड़शियाँ ऋषि का पूजन करके वहाँ से चली गईं, तब उस गुफा में पुनः पूर्ववत् अन्धकार हो गया। जब वहाँ साँप-बिच्छू आदि चलने लगे, तब ऋषि ने अपनी आँखें खोलीं। आज उनका मन-प्राण बहुत ही हल्का मालूम हो रहा था। उनमें उठने की भी शक्ति नहीं बची हुई थी, फिर भी चेष्टा करते हुए वे किसी प्रकार उस गुफा से बाहर निकले।

संध्या का समय था। सूर्य लाल-लाल होकर पश्चिम क्षितिज में डूब रहा था। रंग-बिरंगे मेघ चित्र-लिखित से चुपचाप पड़े थे। पेड़ों पर

पक्षियों का गीत गूँज रहा था और दशों दिशाएँ स्तब्ध होकर उन पक्षियों का कलरव सुन रही थीं। ऋषि का हृदय भी उन पक्षियों के कूजन की भाँति हल्का मालूम होता था। धीरे-धीरे सूर्य डूब गया और आकाश में दो-एक तारे भी दिखलाई पड़ने लगे। ऋषि ने देखा कि उस निर्जन स्थान में भी एक अनुष्य-मूर्ति उनकी ओर बढ़ती चली आ रही है। ऋषि को हुआ कि आनेवाला व्यक्ति उनका परिचित-सा है। इस स्थान में कौन ? निकट आने पर मालूम हुआ कि वह भी कोई साधु ही है। एक हाथ में लाठी और दूसरे में कण्डल। निकट आने पर स्पष्ट हो गया कि दे धौम्य ऋषि थे। सौभरि ऋषि ने उन्हें पहचानकर उनके चरणों में सिर रख दिया। बोले—

“अहो, भगवान की लीला भी क्या विचित्र है ? आज अकस्मात् अयाचित रूप से मनोवांछित फल प्राप्त हुआ। यह सौभरि, महर्षि धौम्य को प्रणाम करके कृतार्थ हो रहा है।”

ऋषिगण एकत्र होकर नहीं रहा करते। एकान्तवास ही उनका प्रधान लक्षण है। जगत् की दृष्टि से अगोचर होकर जिस प्रकार रत्न पथ्वी के गर्भ में दबे पड़े रहते हैं, उसी प्रकार साधु भी समाज के संसर्ग से दूर अलग एकान्त में रहा करते हैं। यही कारण है कि उस दिन धौम्य ऋषि को देखकर सौभरि को बड़ी प्रसन्नता मिली। प्रणाम करके कहा—

“आज हमारी तपस्या सार्थक हो रही है।”

धौम्य ऋषि ने उनकी ओर देखा, तो सहसा पहचान न पाये। उनकी कृश जर्जर काया को देखकर कोई भी नहीं कह सकता था कि ये ही सौभरि ऋषि हैं। सिर के समस्त केश झड़ गए थे। दाढ़ी और मूँछों का भी पता नहीं था। धौम्य ऋषि ने उनकी दशा देखकर कहा—“आज आपके तप-विलब्ध शरीर को देखकर मेरे मन में बड़ी खिन्नता हो रही है। ऐसा क्या कारण आ गया था कि आपने अपने शरीर को इतना कष्ट दिया ?”

सौभरि ऋषि ने कहा—“महात्मन्, मैं अपनी अनोदशा क्या बतलाऊँ। इस मूर्ख मन से मैं बहुत ही कातर हो उठा था। मैंने संसार छोड़ा, संसार के सारे सुखों को छोड़ा, योगी रहा; सिद्धियाँ छोड़ीं; केवल प्रभु की ओर अपना

चित्त लगाया । फिर मेरे वृद्ध शरीर पर दृष्टिपात कीजिए । इस टूठ के समान शरीर में अमरलता के समान वमनिर्या लपटी हैं । मेरी अवस्था से पूर्व ही गृहस्थ अपने पुत्र-पौत्र छोड़कर वाणप्रस्थ के लिए निकल जाते हैं । मैं तो उनसे भी आगे चला आया हूँ । समय मेरे सम्मुख जड़ हो गया है; मृत्यु भी मेरी दृष्टि पड़ते ही सूँछित हो जाती है । हे महात्मन्, ऐसी अवस्था में भी मन्मथ ने मेरे मन को मथ दिया । यही कारण है कि मैं इत्त महा एकान्त स्थल में आकर तपस्या के द्वारा अपने शरीर और मन को अपने ज्ञान के बश में कर रहा था ।”.....

धौम्य ऋषि ने यह समाचार सुनकर आश्चर्य से अकित स्वर में कहा—“हि प्रभु, तुम्हारी महिमा अपरंपार है ! कोई भी तुम्हारा भेद नहीं जान सकता !”

“किन्तु आपने तो ज्ञान पर भी विजय प्राप्त की है !” सौभरि ऋषि ने कहा—“आप परमात्मा की लीलाओं को समझते हैं । परमात्मा जो मेरे साथ ऐसी लीला कर रहे हैं, यह कल्पनातीत है । पर इसके भीतर कौन-सा रहस्य है ?”

धौम्य ऋषि ने कहा—“जुझे तो ऐसा प्रतीत होता है कि परमात्मा तुम्हें गृहस्थाश्रम में भोजकर गार्हस्थ्य में भी तुम्हारे द्वारा अपने महत्त्व की स्थापना करना चाहते हैं ।”

सौभरि ऋषि के लिए यह बात कल्पना से भी अलग थी । अपार आश्चर्य से उन्होंने कहा—“किन्तु मैंने तो गृहस्थाश्रम को कभी महत्त्व दिया ही नहीं । मेरे द्वारा वहाँ प्रभु का महत्त्व कैसे स्थापित हो सकेगा ?”
“संसांसारिक भोगों से घृणा करता हूँ । फिर ?”

“हाँ ऋषि, फिर !” धौम्य ऋषि ने कहा—“केवल तुम्हारे घृणा करने से क्या होता है ? भगवान की सृष्टि में कोई भी वस्तु महत्त्व-हीन नहीं । किसी भी वस्तु में परब्रह्मत्व देखा जा सकता है, उससे घृणा नहीं की जाती । मेरे विचार से तुम्हें भी उस स्थान पर जाकर जगन्निबन्ता प्रभु के उस परमात्मतत्त्व के दर्शन करने पड़ेंगे । तुमने बाल्यकाल से ही सांसारिक भोगों के प्रति घृणा का भाव रखा है । तुम बराबर सांसारिक भोगों को नरक के समान

समझते आये । तुम्हें वहाँ सब कुछ घृणित मालूम हुआ । परमात्मा की ज्योति को तुम वहाँ नहीं देख सके । तुम उसे परमात्मतत्त्व से बिल्कुल मृथक् तथा अन्वकारमय देख रहे हो । इसी कारण महाप्रभु की प्रेरणा है कि तुम उस अन्वकार में भी जाकर देखो कि वहाँ भी परमात्मतत्त्व का कितना प्रबल प्रकाश है ।”

सुनते ही सौभरि ऋषि का समस्त शरीर सिहर उठा । आँखों से अचिरल अश्रु-धारा प्रवाहित होने लगी । कातर होकर कहने लगे—? “मैं सांसारिक मनोवृत्तियों से, वहाँ की प्रवृत्तियों से तथा वहाँ के भोगों से सचमुच घृणा करता हूँ । मैं वहाँ जाना नहीं चाहता । मैं क्या करूँ ?”

धौस्य ऋषि ने निर्विकार चित्त से कहा—“तब भी यदि अहिंसात्म्य की प्रेरणा है, तो तुम्हें वहाँ जाना ही होगा !”

ऋषि सौभरि की आँखों से अचिरल अश्रु-धारा बह रही थी । उन्होंने सांसारिक भोगों का भोगा नहीं था, फिर भी सांसारिक भोगों के वास्तविक रूप उनके सामने आये थे । बाल्यकाल से लेकर बृद्धावस्थातक का कोई भी सांसारिक सुख उन्हें अपनी ओर आकर्षित नहीं कर सकता था । जो आकाशगंगा में अवगाहन कर चुका हो, वह भृगुनरीचिकाके पीछे भागने को अस्तुत नहीं होता । परन्तु प्रभु की प्रेरणा ! कौन उन्हें समझ सहा है या कौन उन्हें समझ सकेगा ? सौभरि ऋषि कातर होकर बिलख रहे थे । अपनी कल्पना के द्वारा वे देख रहे थे कि वे संसार में जायेंगे । वहाँ वे किसी सुन्दरी के मुख का चुम्बन करेंगे । उसी मुख को चूमेंगे, जिस मुख में थूक, खटार, लार आदि चीजें भरी हैं । फिर उन्हें अपने इस कृत्य पर पछतावा भी नहीं करना होगा; बल्कि इसमें सुख मानना होगा । इसीमें अपने भाग्य की सराहना करनी पड़ेगी । रेशम के समान काले-काले केशों को अपनी हथेली में लेकर उसकी प्रशंसा मंत्रमुग्ध होकर करनी होगी । तब भी प्रशंसा करनी होगी, जबकि वे जानते हैं कि एक दिन ये काले केश सन की तरह ज्वेत हो जायेंगे और एक दिन प्राग में पड़कर जल भी जायेंगे । फिर भी उस क्षणिक वस्तु की सराहना अनन्तर वस्तु के समान करनी पड़ेगी । स्त्री के

उस शरीर को लिपटाकर सग्न होना पड़ेगा, जिस शरीर के भीतर नाना प्रकार के घृणित पदार्थ भरे पड़े हैं। अतडियाँ हैं, पाकस्यली हैं, जहाँ घोर दुर्गन्धि भरी हुई है। उसी मल-सूत्र, सांस और चमड़े के शरीर को पाकर कृतार्थ होना पड़ेगा। उसी शरीर के पीछे-पीछे काम-वासना से विकल होकर दौड़ना पड़ेगा और तब पुत्र होंगे, पुत्रियाँ होंगी। फिर बँध था रहे हैं और रोग की परीक्षा हो रही है। बालक को लाँसी हो रही है और हृदय में देवता और दानव का समुद्र-मंथन हो रहा है कि शुभ होगा या अशुभ होने-वाला है, और केवल इतने से ही इति नहीं। हीरे को यदि मैं केवल पत्थर कहूँगा, तो सभी क्रुद्ध हो उठेंगे। सोने को केवल धातु का टुकड़ा ही नहीं समझना होगा, बल्कि उसे परमात्मा के सगान मानकर उसकी आराधना करनी होगी। क्या ये वस्तुएँ महत्त्व की हैं? किन्तु मानव-समाज ने अपनी दुर्बुद्धि के कारण धातु और पत्थरों का मील-महत्त्व सबसे अधिक मान लिया है। ज्ञान से भी अधिक महत्त्व वे इन वस्तुओं को देते हैं। इन वस्तुओं को उन्होंने परमात्मा से भी ऊपर बिठाकर रखा है। क्या मुझसे इन वस्तुओं को इसी प्रकार का महत्त्व दिया जाना सम्भव है? स्वर्ण के लिए चोरियाँ होती हैं, डाके डाले जाते हैं, हत्याएँ की जाती हैं। इसके लिए मनुष्य लोभी होकर अपने पुत्र-पुत्रियों का विक्रय करता है। इन धातु और पत्थरों का महत्त्व मानकर मनुष्य क्या नहीं किया करता है? मुझे भी इनके महत्त्व में मतवाला होकर कर्म-श्रकर्म सब कुछ करना होगा। फिर तो नाया के बन्धनों से निस्तार नहीं है। हे भगवन्, मुझे इस बन्धन से निष्कृति कैसे मिलेगी?

धौम्य ऋषि ने उनकी चिन्ता के कारण को लक्ष्य करते हुए कहा—“वत्स सौभरि, परमात्मा ने भी अवतार ग्रहण किया है और जब जैसा अवतार लिया, उसीके समान आचरण भी किया है। तुम्हें भी कुछ इसी प्रकार की लीला करनी पड़ेगी।”

सौभरि ने इस बात का कोई उत्तर नहीं दिया। वे अपनी चिन्ता से उसी प्रकार लीन रहे। उनके नेत्रों में अश्रु-विन्दु झलमला रहे थे।

धौम्य ऋषि ने कहा—“वास्तव में बात अलौकिक और प्राश्चर्यजनक है। तुम्हारी अवस्था में पहुँचकर मन भी शिथिल हो जाता है और शिशुओं की भाँति आचरण करने लगता है। बल्कि कहें, तो कह सकते हैं कि तुम उस अवस्था से भी आगे बढ़ चुके हो। ऐसी स्थिति में यह बात और भी अलौकिक मालूम होती है। उस अलौकिकता के भीतर से ही तो परमात्मा की लीला प्रकट होती है।”

सौभरि ऋषि ने इस बात का भी उत्तर नहीं दिया। हाय, परमात्मा ने उन्हें कैसा कष्ट दिया था ?

दूसरे दिन प्रातःकाल धौम्य ऋषि ने वहाँ से विदा ली। जाते समय कहते गए—“जो जितना बहुमूल्य है, उसकी उतनी ही कठिन परीक्षा ली जाती है। मैं भी अपने योग्य शिष्यों से कठोर परीक्षा लेने में विख्यात हूँ। प्रभु के लिए तुम भी बहुमूल्य हो, इसी कारण वे तुम्हारी कठोरतम परीक्षा ले रहे हैं।”

सौभरि ऋषि ने उन्हें प्रणाम करके कहा—“मैंने भी तपस्या और त्याग के द्वारा उस परीक्षा के पार जाने का विचार किया है।”

“तुम्हारा विचार शुभ है। परमात्मा तुम्हें अपने अलौकिक रूप का प्रकाश दिखलावे।” धौम्य ऋषि उन्हें आशीर्वाद देकर वहाँ से चले गए।

सौभरि को भी वहाँ रहना नहीं था। घोर तपस्या की अग्नि में जलकर उन्होंने अपने तन और मन पर पूरा अधिकार कर लिया था। अब वहाँ ठहरने की कोई आवश्यकता नहीं थी। फिर भी उनका शरीर इस प्रकार शक्तिहीन हो गया था कि वे चलने से लाचार हो गए थे। फलतः वे उत्ती आसपास में कोई अच्छा स्थान देखने लगे। गगनचुम्बी पर्वत के शिखर पर पहुँचकर उन्होंने दृष्टि दौड़ाई तो देखा कि समीप ही एक सरोवर है। दर्पण के समान उसका निर्मल जल लहरा रहा था। किनारे-किनारे वृक्ष हैं, हैं और भाँति-भाँति के फूलों से भरी हुई वनस्पतियाँ हैं। उनकी छाया सरोवर की लहरों में काँप रही है। ऋषि ने कहा—“बड़ा ही रमणीक

स्थान है। एक ओर निर्बल जल का ऐसा सरोवर है और दूसरी ओर की गुफा में बैठकर जब मैं ध्यान लगा रहा था, तो प्रतीत होता था, कि इस पर्वत के आसपास कहीं जल नहीं हो सकता। पर भगवान् की लीला को कौन समझ सका है कि कोई समझ सकेगा? जहाँ अमृत है, वहीं पारा में ही विष है। जहाँ अलौकिक सौन्दर्य है, वहाँ नश्वरता भी उपस्थित है। पेड़ में फल है, फल में बीज है और बीज में पेड़ है। आश्चर्य का यह खेल कैसा प्रभु ने फैला रखा है! जबतक मेरे शरीर में पूर्णतः स्फूर्ति नहीं आयगी, तबतक मैं उसी स्थान पर विश्राम करूँगा।”

इसी समय ऋषि ने आश्चर्य से देखा कि कोई युवक साधु बड़ी तेजी से उस पहाड़ के शिखर पर चढ़ता आ रहा है। निकट आने पर ऋषि का आश्चर्य और भी अधिक बढ़ गया। वह नाभाग था।

शिष्य नाभाग आते-आते ऋषि के चरणों में लोट गया। ऋषि ने उसे आशीर्वाद दिया। अपने कुतूहल को रोक न सके। पूछा—“तुम्हें यहाँ का पता कैसे मिला, नाभाग?”

नाभाग ने त्रिःशंख रूप से कहा—“आपने ही तो मुझे योगबल से बुलाया!”

“नहीं तो!” ऋषि आश्चर्य से चकित स्वर में बोले—“मैंने तुम्हें नहीं बुलाया। मुझे आश्चर्य हो रहा है कि तुम्हें कैसे आभास मिल गया। कैसे तुम जान सके कि मैं इस परम एकान्त स्थल में तपस्या कर रहा हूँ।”

नाभाग ने कहा—“उस दिन जब मैंने ध्यान लगाया, तो कोई युवा पुरुष मेरी धारणा में आकर खड़ा हो गया। उसने मुझसे कहा कि तुम्हारे गुरु ने बड़ी कठिन तपस्या की है। तुम वहाँ जाकर उनकी सेवा में सार्थक होओ। उस ध्यान में ही मैंने यहाँ आने का मार्ग देखा और तबसे मैं चलता आ रहा हूँ।”

“किन्तु वह मेरा योगबल नहीं था! . . .” ऋषि गद्गद हो उठे। प्रभु की मुझपर ऐसी असीम कृपा है। उन्होंने ही इस शरीर की सहायता के लिए नाभाग को भेज दिया। उस प्रभु के प्रति मैं अपनी कृतज्ञता कैसे प्रकट

कल्ले ? यदि अनुष्य का ससपूर्ण जीवन भी उस प्रभु के प्रति एक प्रणाम ही हो, तब भी वह बहुत ही कम होगा ।

उन्होंने नाभाग को गले से लगाकर कहा—“नाभाग, मैं धन्य हूँ । तुम्हें उसी प्रभु ने भेजा है, जो हमें, तुम्हें और सब किसी को जानते हैं और जिनके विषय में हम कुछ भी नहीं जानते । प्रभु मुझपर असीम कृपा कर रहे हैं । तुम धन्य हो प्रभो !”

और ऋषि के नेत्रों से आँसू की बून्दें टपक पड़ी ।

नाभाग ने कहा—“गुरुदेव, ध्यान में मैंने देखा कि तपस्या के कारण आपका शरीर सूखी हुई टहनी के समान कुश हो गया है । आपके शरीर में सर्वत्र सर्प लिपटे हुए हैं । बिच्छू आपको डंक मारते हैं । गुरुदेव, तब मैं अपनेको नहीं रोक सका । मार्ग में मुझे प्रतीत हो रहा था कि मुझसे पहुँचने में विलम्ब हो रहा है । इसके अतिरिक्त मैं आपको इस तपस्या के कारण को भी नहीं जान रहा था । यदि आपको अनुचित प्रतीत न हो, तो कृपापूर्वक मुझे बतलावें कि आपने इतने दिनोंतक ऐसी प्रवण्ड तपस्या क्यों की ? इसका कारण क्या था ?”

ऋषि ने नाभाग की ओर वात्सल्यपूर्ण दृष्टि डाली और कहा—“इस तपस्या की कोई भी बात गोपनीय नहीं है । मैंने तुमसे कहा था कि मेरे मन में कुछ ऐसे विचार आए, जो बद्ध जीवों के मन में आना ही उचित है । तब मैंने सोचा कि मुझमें और भी कोई त्रुटि है । ऐसी प्रवस्था में मन पर और भी अधिक शासन होना उचित था । तब मैं यहाँ आया और तपस्या की अग्नि में तन और मन को खूब तपाया । मैंने आहार का पूर्ण त्याग कर दिया था और केवल स्वाती नक्षत्र में ही एक बार जल ग्रहण करता था । यहाँ की अन्धकार से परिपूर्ण गुहा में अनेक सर्प तथा बिच्छू थे, जो मेरे शरीर को कण्ट पहुँचाते थे ; किन्तु परमात्मा की असीम कृपा से इस शरीर को कोई हानि नहीं हुई । केवल व्यथा होती थी । उनके दंशन से शरीर में घाव हो जाता था और वहाँ से पीव बहने लगता था । धीरे-धीरे घाव क्रमशः अच्छे हो गए और शरीर से एक प्रकार की दिव्य सुगन्धि निकलने लगी । वह

ऐसी सादक सुगन्धि थी कि उसके प्रभाव से वशीभूत होकर साँप-विच्छू तथा कनखजूरे मेरे शरीर से लिपट गए। उसके बाद मैंने एक नवीन दृश्य देखा। देखा कि मेरे ललाट से अपूर्व स्निग्ध रश्मियाँ निकलने लगीं और उस अत्यन्तपूर्ण गुहा में चाँदनी रात का-सा उजाला हो गया।”

नाभाग के विस्मय-विस्फुट हृदय की ध्वनि से भी बाहर आई—“एक अपूर्व सिद्धि !”

“हाँ, यह अपूर्व सिद्धि थी !” सौभरि ऋषि ने कहा—“किन्तु मैं अपने लिए किसी प्रकार की सिद्धि की कामना नहीं करता। मैं चाहता हूँ कि परमात्मा की सृष्टि में जिस प्रकार इतर जीव रहा करते हैं, उसी प्रकार मैं भी रहूँ। भगवान की भक्ति के अतिरिक्त मैं किसी वस्तु की कामना नहीं करता। मैंने प्रभु से प्रार्थना की कि यह प्रकाश बन्द कर दो और वह प्रकाश बन्द हो गया। तब मैंने विचित्र-विचित्र दृश्य देखे। काम ने कई बार माया का जाल फेंका, मुझे डिगाने की चेष्टा की; किन्तु मैंने उसकी ओर ध्यान नहीं दिया। उसके बाद मैंने अपने मन को उसी प्रकार बन्ध में पाया, जिस प्रकार सम्मुख के दृश्य का प्रतिबिम्ब दर्पण के वशीभूत हो जाता है। तब योगिजनों की प्यारी आठों सिद्धियाँ आईं और मेरी वन्दना तथा पूजन करके चली गईं। मेरी तपस्या समाप्त हो चुकी और मैं बाहर निकला। वहाँ मुझे ऋषि धौम्य के पुनीत दर्शन हुए। उनके सत्संग से विदित हुआ कि मुझमें ऐसी शक्ति नहीं, जो परमात्मा की इच्छा पर विजय पा सकूँ। उसके बाद मैंने बड़े कष्ट से इस पर्वत के ऊपर चढ़कर सामने के इस सरोवर को देखा। तब फिर तुम्हें इस पर्वत के ऊपर चढ़ते हुए देखा। अब मेरी शंका निर्मूल हो गई है। तुम्हारे आने से मुझे मालूम हुआ कि परम दयालु परमात्मा भी मेरे इस अधम शरीर पर ममता रखते हैं। उन्होंने ही तुम्हें यहाँ आने की प्रेरणा दी, उन्होंने ही यहाँतक की तुम्हें राह दिखलाई। तपस्या के कष्टों के कारण मैं चलने-फिरने के योग्य भी नहीं था। सम्भवतः इसी कारण प्रभु ने तुम्हें यहाँ भेजा है। वत्स नाभाग, जिस प्रभु ने तुम्हें भेजकर मेरे शरीर की रक्षा की है, वही परीक्षा पूरी करने में भी मेरी रक्षा करेगा।”

ऋषि मौन हो गए । नाभाग उनकी ओर स्नेह-धलधल नेत्रों से देख रहा था । पर्वत के नीचे सरोवर दिखलाई दे रहा था । उसके किनारे के वृक्षों के ऊपर से पक्षियों का झुण्ड उड़ता हुआ जा रहा था । ऋषि ने उस सरोवर की ओर अपनी तर्जनी उठाकर नाभाग को दिखला दिया । बोले—
 “अब मैं उस सरोवर के किनारे कुछ दिनोंतक विश्राम करना चाहता हूँ !”

नाभाग ऋषि का अभिप्राय समझ गया । उसने गुरु को अपनी पीठ पर लादा और पर्वत से नीचे उतरने लगा ।



उस सरोवर के चारों ओर मानों प्रकृति ने अपना सुरम्य उद्यान बनाया था। मानों स्वयं सुन्दरता की हरित वस्त्र पहनकर वहाँ आ गई थी और अपने को फूलों से सजा रही थी। पवन के झकोरों में वहाँ की लताएँ इठलाती थीं, बल खाती थीं और नृत्य का हावभाव दिखलाती थीं। पेड़ से पेड़ और डाल से डाल वहाँ परस्पर गले मिलते थे। पक्षियों का कूजन ही वहाँ का संगीत था और शोभा ही वहाँ के विचार थे। अनबोलता मिट्टु जिस प्रकार दीपक को एकटक देखता रहता है, मन की आँखें भी वहाँ पहुँचकर अपलक हो जाती थीं। वहाँ से दूर एक पर्वत था, जहाँ से उतरती हुई जल की धारा और धारा का स्वर शिलाखंडों पर बजता रहता था। शीत-काल तक दूर-दूरतक उसकी ध्वनि जाती थी और सरोवर के समीप प्रतिध्वनि बनकर आती थी। यह सरोवर उसी झरने का पानी था, जो स्रोत में बहता फिसलता यहाँतक आता था और कुछ दिनों के लिए आवद्ध रह जाता था। वह जल वहाँ सेवार का उत्तरीय ओढ़ता था और कमलों का किरीट धारण करता था। किनारे के पेड़ पर बैठा हुआ पपीहा जब पी-पी पुकारता था, तो वह लहरोंके हाथ हिला-हिलाकर उसे चुप रहने का संकेत करता था। फिर जब बरसात के दिन आते थे, तब वहाँ का जल भी उद्विग्न होकर जैसे सोते से जाग उठता था। वह हिलकोरों में घबराता था, आवर्तों

से छटपटाता था और कूल-कैद्वारि तोड़-ताड़ हर-हर पुंकारता वहाँ से चल निकलता था ।

नाभाग को वहाँ पर्णकुटी बनाने में विलम्ब न लगा । रात्रि का समय था । गुरुदेव सो रहे थे और शिष्य पर्णकुटी का निर्माण कर रहा था । वृक्षों के ठूँठ का आधार खड़ा किया गया, जंगली बाँस की दीवार बनी, बाँस के ही किंवाड़ बने । जिस समय नाभाग उस कुटीर के ऊपरी भाग को सूखे पत्तों से छाँटा रहा था, उस समय त्रयोदशी का चाँद उसकी तन्मयता को देखकर खिल-खिला रहा था । जिस समय कुटिया बनकर तैयार हुई, उस समय भी कहीं चुड़ैर किसी चक्रवाक के कन्दल का स्वर सुनाई दे रहा था । आकाश के तारों के मंद होने पर गुरु ने शुक्र तारा के समान अपनी आँखें खोलीं । तायन कुटीर बनकर तैयार था । नाभाग उसके निर्माण का कार्य गेष करके कुटीर से बाहर निकल रहा था । ऋषि सौभरि ने उसकी ओर एक स्नेहपूर्ण दृष्टि डाली और उनके चेहरे पर एक स्मित हास दिखलाई दिया । नेत्रों की प्रसन्नता में मानों कह रहे थे—“कुटिया बड़ी सुन्दर है !”

नाभाग ने गुरु की दृष्टि का अभिप्राय समझ लिया । आगे बढ़कर एक सेन्तोषपूर्ण दृष्टि से कुटीर की ओर देखता हुआ बोला—“चित्र के समान मालूम होता है ।”

साधु-सन्तों की गृहस्थी बड़ी थोड़ी होती है ! जंगली कद्दू को काँटकर उसके कर्मडल बनाए गए और दोनों की आवश्यकताएँ पूर्ण हो गईं । इसके अतिरिक्त उन्हें और किसी वस्तु की आवश्यकता नहीं थी । उच्छ्वृत्ति से निर्वाह होता था, परिपक्व फल भी प्राप्त हो जाते थे । संसार में और किसी वस्तु की आवश्यकता ही क्या है ?

समय का पक्षी अपने काले-उजले पंखों को हिलाता, रात और दिन बनाता, उड़ा चला जा रहा था । ऋषि को वहाँ बहुत ही अच्छा लग रहा था । प्रभु को वे कभी किसी समय नहीं भूल पाते थे । सृष्टि की सारी वस्तुओं में वे उस प्रभु की महत्ता के दर्शन करते थे । प्रत्येक वस्तु के भीतर अगोचर रहकर भी मानों प्रभु उसके भीतर से अपनी सत्ता का भास दे देते थे ।

सृष्टि में कोई भी वस्तु व्यर्थ नहीं। समस्त विश्व में जो कुछ भी है, वह उपयोगी और आवश्यक है। फिर लोग कैसे उस जगद्विद्यन्ता जगदीश्वर का स्मरण नहीं कर पाते? आश्चर्य की बात है कि लोग प्रभु को भूलते कैसे रह जाते हैं? प्रत्येक वस्तु ने तो उसी प्रभु का प्राभास मिलता है। सांभरि ऋषि का मन खर्वदा किसी दिव्य अनुभव में लीन रहता। बहुधा वे शान्त चित्त से नाभाग को उपदेश भी दिया करते थे। दिनचर्या का एक रूप भी दान गया था। पहले के समान समाधि अधिक न लगाया करते। थुखमण्डल पर प्रसन्नता की आभा सदैव बनी रहती। कभी सरोवर के किनारे पहरों बैठे रहते और जल की लहरियों को निहारा करते। फिर आप ही आप मस्त होकर कहने लगते—“अरे वाह, क्या लीला दिखला रहे हो लीलामय !”

और कभी यो ही अनायास उनका ध्यान लय जाता। पर वहस माधि अधिक देरतक नहीं रहती। शीघ्र ही वे अपनी स्थिति में आ जाते। समाधि टूटने पर वे प्रसन्न दीख पड़ते, मानो कोई बालक मेला देखकर लौट आया हो। अपने श्वासों पर नियंत्रण करके वे अद समाधि लगाना नहीं चाहते। उन्हें वाह्य-जगत् में ही दिव्य शान्ति मिलने लगी थी।

कभी वे बालकों की भाँति जंगल में दौड़कर चले जाते और वहाँ जाकर वे वन के बेल खोजा करते। जब बेल उन्हें प्राप्त हो जाता तो वे इतने प्रसन्न होते मानों संसार की सारी सन्पदा उन्हें मिल गई हो। उस समय उन्हें इस बात की सुधि भी नहीं रहती कि बेल तोड़ने के पीछे उनका सारा शरीर काँटों से छिदकर लहलुहान हो गया है। बेल को हाथ में लेकर वे नाचना आरम्भ कर देते और बहुत देरतक नाचते रहते। उन्हें इस बात की भी सुधि न होती कि उस बेल को उन्होंने खाने के लिए तोड़ा था।

क्रमशः वे एक विचित्र स्थिति में पहुँचते जा रहे थे। उन्हें प्रतीत होता था मानों समस्त जन्मों से उन्हें मुक्ति मिल गई है। शरीर, मन और प्राणों में बहुत ही हल्कापन मालूम होता। मालूम होता जैसे वे फूल की सुगन्धि के समान हल्के हो उठे हैं, पर वे उस सुगन्धि के समान उड़ नहीं सकते। मन में ऐसी गहन शान्ति थी कि वह शान्ति ही एक अशान्ति

हो गई थी । इतनी असीम शक्ति थी कि वह शक्ति ही बन्धन प्रतीत होती । वे कुछ और चाहते, और कुछ का सन्धान करते, पर उन्हें स्वयं विदित न था कि वे क्या चाहते हैं और किस वस्तु का अनुसन्धान करते हैं ।

शान्ति पारे की भाँति भारी मालूम होने लगती, निष्कृति श्रद्धय लौह-शृंखलाओं का बन्धन बन जाती । वे घबराकर सोचने लगते कि अब मैं क्या करूँ ?

परमात्मा का विरह उनसे सहा नहीं जाता था । पर वे उसके लिए कातर नहीं होते; व्यग्र हो उठते । वे प्रभु को सर्वदा अपने साथ रखना चाहते थे । उनकी इच्छा होती थी कि यदि प्रभु कहीं भिल जाते, तो दिन-रात उनके साथ बालकों की तरह क्रीड़ा-कौतुक किया करता और अपने सम्मुख प्रभु के अभाव में भी वे बालकों की तरह क्रीड़ा आरम्भ कर देते । उन्हें उस समय ऐसा प्रतीत होने लगता मानों प्रभु उनकी इस बाललीला को देखकर प्रसन्न हो रहे हैं । उनका ऐसा भाव कई दिनों तक रह जाता । बालकों के समान ही वे सोते, वैसे ही जागते और जिस प्रकार बच्चा अपने किसी कुटुम्बी को बुलाता है, उसी प्रकार वे नाभाग को पुकारा करते । नाभाग के आने में यदि विलम्ब हो जाता, तो वे गला फाड़कर चीत्कार कर उठते और रोने लगते । कभी उसे मार बैठते, कभी उसके शरीर में दाँत से काट लेते और कभी मचल जाते और उससे बात तक नहीं करते और नाभाग निर्विकार चित्त से अपने गुरु की सेवा कर रहा था ।

पर सर्वदा एक ही प्रकार का भाव भी नहीं बना रहता । कभी अपनी पूर्व स्थिति में आ जाते और कहने लगते 'मैं क्या करता हूँ, कुछ समझ में नहीं आता । मानों कोई मुझसे यह सब करा लेता है । मैं यंत्र हूँ और वह यंत्री ! धन्य हो प्रभु ! मुझे खिलौना बनाकर खेल रहे हो !'

कभी-कभी तो वे प्रसन्नता से इस प्रकार भर उठते कि प्रसन्नता के अतिरेक में आ जाते । उस समय वे ऐसी शब्दावलियों का उच्चारण करने लगते, जिनका कोई अर्थ ही नहीं होता । कभी खिलखिलाकर हँस देते और कभी आप ही आप रो पड़ते । वे अपने आप में समा नहीं पाते थे और एकदम निरा-

कार होकर पवन और प्रकाश को भाँति सर्वत्र व्याप्त हो जाना चाहते थे । विचित्र स्थिति थी । कभी वे सोचा करते कि शरत्काल के भेघ के समान आकाश में उड़ने लगूँ, वृष्टि की बूँदें बनकर बिखरने लगूँ और सूर्य-चन्द्रमा की भाँति प्रकाशित हो उठूँ । कभी उन्हें अनुभव होता जैसे वे सचमुच आकाश में उड़ रहे हों । वहाँ वे एक से एक विचित्र दृश्य देखते । फिर जब उनकी आँखें खुलतीं, तो प्रतीत होता कि वे तन्द्रा ले रहे थे ।

फिर उसी तन्द्रा की अवस्था में उन्हें विचित्र प्रकाश के दर्शन होते । वहाँ वे प्रभु को देखना चाहते; पर उन्हें उत्तर दिया जाता कि 'तुम उनकी इच्छा को अबहेलना कर रहे हो । तुम्हें प्रभु केवल गृहस्थ-आश्रम में ही दर्शन दे सकते हैं !'

वे नारद, सनक-सनन्दन आदि ऋषियों को देखते, देवताओं को देखते; पर उन्हें प्रभु के दर्शन नहीं होते । तब वे विलख उठते--“प्रभो, मैं गृहस्थ-जीवन से सचमुच घृणा करता हूँ । मैं वहाँ नहीं जाना चाहता । मुझे क्षमा कर दो भगवन् !”

पर उन्हें क्षमा न मिलती और फिर उनका मन पहले के समान भारी हो जाता । अब गृहस्थ-जीवन की प्रेरणा नहीं आती, अब उनके मन में उस ओर जाने का आदेश आने लगा था । वे पुनः उसी विचित्र बन्धन में विचित्र रूप से फँसने लगे । गृहस्थ होने के अनुकूल वे अपने को पा ही नहीं सकते थे । वे घबरा जाते ।

जब अपने मन के असमंजस को वे भूल जाते, तो फिर विचित्र प्रकार की क्रियाएँ करने लगते थे । उस समय वे अपने को विशेष रूप से हल्का समझने लगते और पक्षियों को उड़ते देखकर स्वयं भी उड़ने की चेष्टा करते । कभी वे अपने को पारदर्शी समझने लगते और नाभाग से कुपित हो जाते कि तुम हमारे हृदय के भीतर क्यों देख रहे हो ?

एक दिन जब उनकी प्रकृति शान्त थी, उन्होंने नाभाग से कहा--“प्रिय नाभाग, आजकल तुम मेरी स्थिति देख रहे होगे ?”

नाभाग ने कहा--“गुरुदेव, मैं देख रहा हूँ कि आजकल आप जीवन-मुक्त की दशा में पहुँच गए हैं !”

सौभरि ऋषि ने कहा—“नहीं नाभाग, तुम भूलते हो। मेरी आत्मा बहुत ही कष्ट की अवस्था में आ पहुँची है। मैं आजकल प्रभु की महिमा को प्रत्यक्ष देखा करता हूँ। वे प्रत्येक वस्तु में अपना आभास देते हैं; पर अपने दर्शन नहीं देते। इस बलेश को तुम क्या समझो? मैं बहुत ही उद्विग्न रहता हूँ। मुझे कुछ भी अच्छा नहीं लगता। कभी-कभी आता है कि इस पांचभौतिक शरीर का परित्याग कर दूँ। पर ऐसा करना भी अनुचित है। अपने प्रभु की आज्ञा के बिना मैं ऐसा नहीं कर सकता। इस दशा में मैं और भी अधिक अशान्त हो रहा हूँ। मुझे अब और भी एकान्त चाहिए, और भी अधिक निस्तब्धता चाहिए। मैं पुनः तपस्या करूँगा।”

नाभाग चुप हो रहा। उसकी समझ में आता ही नहीं था कि वह क्या करे। वह द्रुपचाप अपने गुरु की ओर देखने लगा।

सौभरि ऋषि कहने लगे—“मोहान्ध अनुष्य की जो दशा होती है, वही दशा मेरी भी हो रही है। मेरे मन से वैराग्य का मोह है। उस मोह को उस तपस्यामय जीवन को मैं दूसरी ओर जाने देना नहीं चाहता। अपने सामर्थ्य के अनुसार चेष्टा करता हूँ कि मेरा विरागीका जीवन बना रहे। अब फिर इसके लिए तपस्या करनी होगी।”

नाभाग ने कहा—“किन्तु गुरुदेव, आपका शरीर इस समय कठोर तपस्या के योग्य नहीं है। कृपया अपने शरीर की ओर देखें।”

सौभरि ने कहा—“अब शरीर की चिन्ता मुझे नहीं। जो सबके शरीर की चिन्ता करता है, वही मेरे शरीर की भी चिन्ता करेगा। पर तपस्या तो मेरे लिए अब आवश्यक ही हो उठी है। मैं अपने योग से गिर रहा हूँ। बड़ी कठोर परीक्षा है नाभाग, तुम नहीं समझ सकोगे।”

चिन्तित नाभाग ने अपना स्तिर उठाकर कहा—“किन्तु गुरुदेव, अबकी बार आप तपस्या के लिए अकेले न जा सकेंगे। मैं भी आपके साथ जाऊँगा।”

एक बात का स्मरण आ जाने से सौभरि ऋषि के नेत्र चमक उठे। उन्होंने कहा—“अबकी बार तपस्या के लिए दूर न जाऊँगा। अभी-अभी मेरे मन में विचार आया है कि मैं इस बार सरोवर के भीतर जाकर भी तो तपस्या

कर सकता हूँ । वहाँ एकदम एकान्त रहेगा । तपस्या में विघ्न भी नहीं पड़ सकता । आवश्यकता पड़ने पर तुम यहाँ रहोगे ही । इस तबस्वर पर मैं तुम्हें नहीं छोड़ना चाहता ।”

उस समय संध्या हो चुकी थी । सूर्य ओट में चले गए थे । आकाश में एक-दो तारे भी निकल आए थे । प्रकाश के अन्तरिक्ष में अन्धकार का आगमन विव्रित हो रहा था । शुक्लपक्षका टेढ़ा चाँद आकाश में तैर रहा था, पर उसमें वह प्रभा नहीं थी । पवन में गीतलता थी । वह इस प्रकार चल रहा था मानों स्वयं पवन वायु-सेवन के लिए निकला है । नाभाग ने कुटीर में चलनेवाली धूनी में समिधा डाल दी । सूखी हुई समिधा को पाकर अग्नि की लपटें उठने लगी ; जो पुर्रा निकल रहा था, वह बन्द हो गया । अब दोनों चुप थे । न सौभरि ऋषि ने कुछ कहा और न नाभाग के सुँह से कोई बात निकली । नाभाग धूनी के समीप बैठा था, सौभरि ऋषि अलग बैठे हुए कुछ सोच रहे थे ।

वह टेढ़ा चाँद अब खिलखिलाता-हँसता, लोट-पोट करता अपनी राह पर जा रहा था । रात घनी होने लगी थी । आसमान में तारे भर उठे थे । उनके बीच से चन्द्रमा इस तरह जा रहा था जैसे कमल-वन में कोई चाँदी की नाव चली जा रही हो । वन में खिले हुए फूलों की सुगन्धि कुटीर में आ रही थी और हृदय के बीच किसी अव्यक्त भावना के समान भर रही थी । दूर पर किसी मधु के छत्ते से औरों की गुन गुनाहट की हल्की ध्वनि इस प्रकार आ रही थी मानो रात्रि की नीरबता अपने आप से बातचीत कर रही हो । बीच-बीच में जंगली सूअर उस ओर से आते थे और भद-भद दौड़ते हुए दूसरी ओर चले जाते थे । उनके पैरों से निकलनेवाली ध्वनि इस तरह लगती थी जैसे मिट्टी से बनती हुई दीवार की सिट्टियाँ गिर-गिर जा रही हों । एक विचित्र वातावरण था । लगता था जैसे समस्त चराचर शून्य में लीन होकर निस्तब्ध हो गया हो । जैसे चारों ओर निस्तब्धता का महासागर उमड़ रहा हो । उस अनन्त निस्तब्धता के बीच किसी चक्रवाक के स्वरों से घाव बन जाता था ।

ऐसी वह निस्तब्धता थी कि मनुष्य अपने आप में भी अपने आप से दूरी पा लेता । मन के विचार भी बोलते हुए-से लगते थे । सौभरि ऋषि ने कहा—“मैं काल से ही सरोवर के भीतर जाकर अपनी तपस्या आरम्भ कर दूंगा !”

नाभाग ने अपने गुरु के वचनों को सुना, पर उसने कोई उत्तर नहीं दिया । वह इस उलझन का सुलझाव नहीं पा रहा था । अपने गुरु उसे बहुत ही गूढ़ और अत्यन्त रहस्यमय प्रतीत हो रहे थे । उस अद्भुत रहस्य में घना कुहरा था, जहाँ नाभाग के विचार प्रवेश करके भी कुछ देख नहीं पाते थे । ऐसी अवस्था में वह क्या कहता और क्या सुनता ? जिसे वह उनकी जीवन-मुक्त अवस्था समझ रहा था, उसे वे अपनी आत्मा का कष्ट बतला रहे थे ।

गुरु भीतर अपने कमरे में चले गए । नाभाग बाहर ही सोता रहा । विचारों के बीच भटकते हुए नींद आ गयी । अकस्मात् रात को उसकी नींद उचट गई और उसने सुना कि कोई नारी गीत गा रही है । वन से दूर-दूरतक हल्की ध्वनि भी चली जाया करती है । विशेष करके रात्रि की नीरवता में तो ध्वनि और भी दूर-दूरतक जा पहुँचती है । उस समय यह कहना कठिन हो जाता है कि यह ध्वनि पास की है अथवा बहुत ही दूर की । गीत के स्वर स्पष्ट नहीं थे । यह उन शब्दावलियों को नहीं जान सका, जिन शब्दों का सहारा लेकर वह गीत अपने आपको व्यक्त कर रहा था ; इससे नाभाग ने समझ लिया कि यद्यपि गीत की यह ध्वनि स्पष्ट आ रही है, फिर भी बहुत दूर पर गाया जा रहा है । पर यहा इस घोर वन के भीतर किसी नारी का कंठस्वर कैसे आ सका ? दूर-दूरतक मनुष्य नहीं रहते । जंगली पशु यहाँ निर्भीक होकर विवरण किया करते हैं । कभी कोई पुरुष तो दिखलाई ही नहीं पड़ा । ऐसे स्थान से नारी का कंठस्वर ? नाभाग इस पहली को नहीं सुलझा सका । पर उसे इस प्रकार यहाँ गीत का स्वर बहुत ही मनोहर मालूम हुआ । स्तरंगी जैसे स्वर में वह गीत गाया जा रहा था । स्वरों के आरोह-अवरोह, उत्थान और पतन उसे ऐसे लग रहे थे मानो एक प्रकार के रंग में दूसरा रंग घुलता हुआ मिला जा रहा हो और एक गूढ़ रहस्यमय

चित्र बन रहा हो। जैरो कमल के फूलों के सुवास स्वर बनाकर उड़ रहे हों, जैसे स्वरों का इन्द्रधनुष दिखलाई दे रहा हो, जैरो गीत का रंगीन छत्र तन गया हो और उसकी छाया में सोई हुई कल्पना स्वप्न देख रही हो !

उसे आश्चर्य ही रहा था कि यहा नारी-कंठ का गीत कैसे मुलभ हो सका। आँखें खोलकर वह इधर-उपर देखने लगा। उसे मालूम हुआ कि वृक्षों पर उड़ते हुए जुगनू भी जैसे उसी गीत के स्वर का सन्धान कर रहे हों। वह बन भी उसे अपने गुरु के भग्न ही रहस्य से आवृत प्रतीत होने लगा। कभी सोचता कि कदाचित् शारदा इस बन में राह तो न भूल गई है। कभी इसे गन्धर्वलीला समझकर मन को सन्तोष देता। पर मन में चान्ति नहीं थी। वह बेचैन हो रहा था। चाहता था कि इस रहस्यमय गीत का अनुसन्धान कर ले; पर व्यर्थ बन में भटकने की अपेक्षा इस कुटीर में पड़े रहना ही उसे युक्तिसंगत प्रतीत होता था। उसके बाद फिर गीत की वह ध्वनि रात्रि की उल्ल अतन्त निस्तब्धता में खो गई। पुनः चान्ति हो गई, मानों वेसुध नींद से जाकर कोई स्वप्न खो गया।

फिर कब उसे नींद आ गई, इसे वह स्वयं नहीं जान सका। प्रातःकाल जब उसकी नींद खुली, तो हल्की-हल्की हवा बड़ी तेजी से उड़ रही थी और सरोवर की लहरों का स्वर तीर से टकराता हुआ लड़खड़ा रहा था। कुटीर के कमरे का द्वार खुला हुआ था और सौभरि ऋषि तपस्या के लिए सरोवर के भीतर चले गए थे।

नाभाग को बार-बार रात के गीत का वह स्वर स्मरण हो आता और वह उस रहस्य का सन्धान पाने के लिए व्यग्र हो उठता था। उसके कुतूहल का समाधान ही नहीं रहा था।



परन्तु उस गीत का रहस्य जानने के लिए नाभाग को अधिक प्रतीक्षा नहीं करनी पड़ी। उसी दिन विकाल के समय आपसे आप अनायास उस गीत का रहस्य खुल गया।

गुरुदेव कुटीर में नहीं थे। तपस्या के लिए सरोवर के भीतर पैठ गए थे। आज नाभाग को हल्का मालूम हो रहा था। मन में एक प्रकार का अद्भुत सन्तोष दिखलाई दे रहा था। यदि उसके मन में कोई बात थी, तो यही कि वह उस गीत के स्वर का शोध पा लेता। विकाल के समय वह सन्निधा लेने को जा रहा था। आलपास की सूखी लकड़ियाँ उसे तृप्ति नहीं दे पाती थीं। उसे याद था कि उस ओर दूर पर देवदार का एक सूखा हुआ पेड़ है। यदि उसकी सन्निधा लाई जाय, तो एक प्रकार की सुगन्धि मिलेगी और वह उसी निश्चित स्थान की ओर जा रहा था। सहसा उसने देखा कि उसके सामने गैरिक वस्त्र पहने, हाथ में त्रिशूल धारण किये एक नारी खड़ी है। तनिक पीलापन लिए हुए उसका शरीर गौरवर्ण था। मस्तक पर जटाएँ बड़ी शोभायमान प्रतीत होती थीं। देखने में वह अपरूप सुन्दरी थी। उसके अधरों और नेत्रों से सुस्कान की एक दीप्ति उद्भासित हो रही थी। उसने नासाग से कहा—“तुम्हारा नाम नाभाग है न ?”

“हाँ, नाभाग ही मेरा यह नाम है। आपको किस प्रकार मालूम हुआ ?”

“वह पागल एक दिन तुम्हें इसी नाम से पुकार रहा था ।”

“पागल नहीं, वे मेरे गुरुदेव हैं । आपने कभी सौभरि ऋषि का नाम सुना होगा । वे योगबल में अद्वितीय हैं । त्रिभुवन में उनका नाम विख्यात है ।”

उस नारी ने कहा—“त्रिभुवन में उनका नाम विख्यात होगा, पर मुझे उनके विषय से विदित न था । मैं तो उन्हें पागल समझ रही थी । परन्तु जब तुम उन्हें गुरु कह रहे हो, तो वे तुम्हारे गुरु होंगे ।”

फिर तनिक चुप रहने के बाद उस नारी ने प्रश्न किया—“तुम्हारे वे गुरु तुम्हें किस बात की शिक्षा देते हैं—पागलपन की ?”

नाभाग ने देखा कि उसके प्रश्न में, उसके रूप में एक प्रकार का उपहास छिपा हुआ था । नाभाग उसे सहन नहीं कर सका । वह वहाँ से हट गया और एक श्रौर का मार्ग लेकर जाने लगा । उस नारी ने उसे पुकारकर कहा—“नाभाग, तुम तो जा रहे हो ।”

नाभाग ने कहा—“तुम मेरे गुरु की निन्दा कर रही हो !”

नाभाग के कंठस्वर में उसके मन का क्रोध दब रहा था । वह मन ही मन जान रहा था कि कल रात्रि की निस्तब्धता में उसने इसी संन्यासिनी का गीत सुना है । पर वह सोच भी नहीं सकता था कि अपने कोमल कंठ के द्वारा वह कितनी कड़ी बात कह सकती है । इस घोर विजन वन में उसे देखकर नाभाग को प्रसन्नता हुई थी । पर जैसे ही उसने अपने गुरु की निन्दा सुनी कि उसके मन में उचाट हो गया । वह श्रलग हटकर जाने लगा ।

उस संन्यासिनी के अधरों पर मुस्कान खिल उठी, जैसे बादलों की ओट से सहसा चन्द्रमा निकल आया हो । उसने कहा—“अच्छी बात है नाभाग ! मैं अब तुम्हारे गुरु को पागल नहीं कहूँगा । तुम यहाँ आओ ।”

और उसने नाभाग को अपने इंगित से भी बुलाया ।

नाभाग ने समीप आकर उसे प्रणाम करते हुए कहा—“सौभरि ऋषि का शिष्य नाभाग आपको प्रणाम करता है । कल रात्रि की निस्तब्धता में मैंने किसी नारी को गाते सुनकर आश्चर्य किया था कि इस वन में कोई

नारी कैसे आ पहुँची। पर आपको देखकर मेरे मन को आश्वासन हो रहा है तथा मैं अनुमान करता हूँ कि कल रात्रि के समय जेने आपके ही गीत की ध्वनि सुनी थी। अब आपको प्रत्यक्ष देखकर मेरे मन में जिज्ञासा उत्पन्न हो रही है कि आप कौन हैं, किस ऋषि से आपने दीक्षा ली है तथा इस वन में आप किस प्रकार का तप कर रही हैं। आपके दर्शन करके मैं आश्चर्य से अवाक् हुआ जा रहा हूँ।

उस संन्यासिनी ने इस बात के उत्तर में कहा—“तुम बहुत ही शिष्टाचार के साथ अपनी जिज्ञासा व्यक्त करना जानते हो, पर यह स्थान खड़े-खड़े बात करने के अनुपयुक्त है। अतएव विरवविख्यात सौभरि ऋषि के सुयोग्य शिष्य नाभाग से मेरा अनुरोध है कि वे मेरे साथ चलकर मेरी कुटिया में पदार्पण करें, तो वही उनके साथ में स्थिरतापूर्वक वार्तालाप करूँगी।”

यद्यपि नाभाग ने लक्ष्य नहीं किया, फिर भी उसकी बात में व्यंग्य का एक आभास था, जो उसके मुखनडल के हास के साथ झिलमिला रहा था।

“मेरे साथ आओ नाभाग!”—उसने आदेश के स्वर में कहा और नाभाग उसके पीछे-पीछे चल पड़ा।

मार्ग में उन लोगों ने एक झोत को पार किया, जिसमें स्वच्छ जल बह रहा था तथा छोटी-छोटी मछलियाँ नाच रही थी। आगे बढ़ने पर एक ऐसा वृक्ष मिला, जिसकी डालों से लिपटी हुई गुरुच की लताएँ जटाजूट के समान दिखलाई दे रही थीं। बड़ा विनाल वह वृक्ष था, जिसके भीतर के कोटरों में मर्कट तथा गिलहरी निवास करते थे तथा ऊपर की डालियों के ऊपर हारिल पक्षी बोल रहे थे। नाभाग ध्यानपूर्वक मार्ग को लक्ष्य करता जा रहा था कि कहीं लौटते समय वह भटक न जाय। वह संध्या होने से पूर्व ही अपनी कुटिया में लौट जाना चाहता था। उसके मन में था कि यदि उसके गुरु आ जायँगे और उसे नहीं पायँगे, तो उन्हें निराशा होगी। कुछ दूर जाने के पश्चात् उसने देखा कि उन लोगों के आगमन की आहट पाकर एक विषधर सर्प भागकर एक दरार में छिपा जा रहा है। दूर के ऊँचे शिलाखण्ड पर चढ़ी हुई हिरनी अपने बच्चों के साथ अपनी बड़ी-बड़ी आँखों

से इन दोनों की ओर कुतूहलपूर्वक देख रही थी। वह इतनी लतक थी कि जरा शंका होते ही उछलकर भाग पड़े। आगे बढ़ने पर एक जंगली भैंसा इन दोनों की ओर बिना ध्यान दिये हुए सामने से झूसता हुआ निकल गया। उसके मुँह पर आग दिखलाई दे रहा था। नाभाग ने कहा—“आप बड़े बीड़ स्थान में रहती हैं।”

उस संन्यासिनी ने उत्तर दिया—“हाँ, स्थान तो बीड़ है। कभी-कभी भैंसियों की गर्जना भी सुनती हूँ। पर अब वे मुझसे शंका नहीं करते। एक लिहनी तो अपने शावकों के साथ मेरे कुटीर में चली आती है। वह मेरे हाथ चाटती है और उसके बच्चे मेरी गोद में बँध जाते हैं। विश्वास हो जाने पर वे हिंसा नहीं रखते।”

नाभाग ने कहा—“हिंस्र पशु तो मेरे आश्रम में भी आया करते थे ; पर मैं समझता था कि मेरे गुरु के योगबल के कारण वे घात नहीं करते। उस समय हमारी कुटिया यहाँ नहीं थी, तब हमलोग यहाँ से अनेक योजन की दूरी पर रहते थे।”

संन्यासिनी ने उत्तर दिया—“हो सकता है कि तुम्हारे गुरु के प्रभाव के कारण हिंस्र पशु हिंसा भूल जाते हों। पर मेरे पास तो योगबल भी नहीं। मेरे पास तो कोई प्रभाव ही नहीं।”

और फिर उसके अघरों तथा नेत्रों के भीतर से एक दबी हुई मुस्कान प्रकट उठी।

नाभाग ने आश्चर्य से पूछा—“तो क्या आप संन्यासिनी भी नहीं हैं ?”

उसने नकारात्मक रूप से मस्तक हिलाया। बोली—“नहीं !”

नाभाग को बड़ा विचित्र मालूम हुआ। यह संन्यासिनी तो एकदम रहस्य से आवृत है। आकाश की भाँति गूढ़ प्रतीत होती है। उसने पुनः प्रश्न किया—“तो क्या आप योग की साधना भी नहीं किया करती ?”

संन्यासिनी ने कहा—“पहले किसी समय किया करती थी, पर अब नहीं करती। योग की साधना से कुछ नहीं होता।”

नाभाग ने अपार आश्चर्य में डूबते-उतरते प्रश्न किया—“क्या इससे प्रभु की प्राप्ति नहीं होती ?”

संन्यासिनी ने संक्षेप में उत्तर दिया—“योग से चित्त की वृत्तियों का निरोध हो जाता है, और कुछ भी नहीं होता।”

यह असंभव-के समान आश्चर्य की बात थी, जिसकी नाभाग ने कभी कल्पना भी नहीं की थी। वह उसे तप से च्युत संन्यासिनी समझने लगा और उसका हृदय धबरा उठा। उसके साथ बातें करके कहीं वह भी अपने तप से भ्रष्ट न हो जाय। उसकी उत्सुकता अब उद्विग्नता में परिणत हो चुकी थी और वह मन ही मन लौट जाने को आतुर हो रहा था। यह तो कह रही है कि योग की साधना से कुछ भी नहीं होता। संभव है कि वह उसे तप से गिराना चाहे। फिर उसने अपना विश्वास बटोरकर पूछा—“क्या आपने किसी ऋतम्भरा प्रज्ञा के योगी को देखा है ?”

संन्यासिनी ने हँसकर उत्तर दिया—“केवल देखने से ही तो पता नहीं चलता कि किसकी प्रज्ञा कितनी है। तुम्हीं कहो, तुम्हें देखकर कौन कह सकता है कि तुमने साधना के मार्ग में कितनी प्रगति की है ?”

नाभाग जैसे आप ही आप कहने लगा—“बालूम होता है कि आपने किसी सिद्ध योगी को नहीं देखा है। मुझे यह भी प्रतीत होता है कि आप कभी योग की विभुतियाँ भी नहीं देख पायीं। मैं समझता हूँ कि आपको तपस्या में सोह बाधक हो उठा।”

संन्यासिनी ने उसी प्रकार मधुर हँसी हँसते हुए कहा—“नहीं नाभाग, मेरे लिए कोई भी बाधा नहीं थी। अपना ज्ञान और अपनी अनुभूतियाँ ही मेरे लिए बाधा बनीं। मैंने जब साधना छोड़ी, तो जानबूझकर ही। तुम समझ रहे होगे कि मैं साधना का मार्ग छोड़कर दुःखी हूँगी; पर वह तुम्हारा भ्रम है। मैंने स्वेच्छापूर्वक उसे छोड़ा और उसे परित्याग करके मैं प्रसन्न हूँ। तुम समझते होगे कि सत्य का शोध सबसे बड़ा शोध है, मैं जानती हूँ कि किसी भी शोध के पश्चात् सत्य तो हाथ आता नहीं, एक असत्य मिल जाता है।”

नाभाग ने इस बात पर पूछा—“तब तो तुम्हें संसार के सबसे बड़े असत्य का भी सन्धान मिल गया होगा।”

संन्यासिनी ने कहा—“हाँ, संसार में जो सबसे बड़ा असत्य है, वह असत्य ईश्वर है। ईश्वर से बढ़कर असत्य जगत में और कुछ भी नहीं है।”

इस उदित ने मानों नाभाग के हृदय पर बज्र-त्ता प्रहार किया। उसका हृदय रस्ती की भाँति एँठा जाता हुआ प्रतीत हो रहा था। उसने कभी सोचा भी नहीं था कि वह अपने जीवन में कभी ऐसी बात भी सुन सकेगा। उसे उस संन्यासिनी से धवराहट मालूम होने लगी। वह अब उसके साथ एकदम नहीं जाना चाहता था। उसने संन्यासिनी की बात का कोई उत्तर नहीं दिया। दोनों चुपचाप चल रहे थे। किसी के सुँह पर कोई शब्द नहीं था। उनके पैरों के नीचे पड़ते हुए सूखे पत्ते चरमरा रहे थे। आसमान पर मुग्गे का एक झुंड उड़ता चला जा रहा था। उनकी टाँय-टाँय की ध्वनि सुनाई दे रही थी। कहीं पास के किसी पेड़ पर बैठा हुआ पंडुक बार-बार एक ही स्वर की आवृत्ति कर रहा था, मानों कोई भक्त भगवान के नाम का जप कर रहा हो। मार्ग में फिर न नाभाग ने कुछ पूछा और न संन्यासिनी ने कोई उत्तर दिया। नाभाग का मन विरक्त से भरा हुआ था और वह संन्यासिनी अपनी हल्की मुसकुराहट के साथ जाने क्या सोच रही थी।

आगे चलकर फिर एक सोता मिला। इसका जल घुँघरू की तरह बचता हुआ बह रहा था। संन्यासिनी एक ही छलाँग में उसे पार कर गई और त्रिशूल को एक ओर उठाती हुई इंगित करके हर्ष के स्वर में बोली—“वह देखो, हमारी कुटिया है।”

नाभाग ने देखा कि छोटा-सा कुटीर है, सुन्दर है और कई वर्ष पूर्व का बना हुआ मालूम होता है। वह भी उछलकर नाले को पार कर गया। उसकी सभ्रम में आता ही नहीं था कि यदि इसी प्रकार की श्रद्धा से विहीन वार्तालाप करना था, तो इस कुटीर में बुलाकर बात करने की क्या आवश्यकता थी? वे बातें तो वहीं हो सकती थीं। यदि खड़े-खड़े बात न हो सकती तो बैठकर भी बातें हो जातीं। उस संन्यासिनी की कुटिया में जाते हुए

उसका मन कुंठित हो रहा था । उसकी आकृति से भी उसके हृदय की विरक्ति परिलक्षित हो रही थी ।

उस कुटीर में पहुँचकर नाभाग ने आश्चर्य से देखा कि वहाँ दो अज्ञाएँ बैठी हुई मिलियाँ रही थीं और उनके छौंने कुटीर से बाहर क्रीड़ा कर रहे थे । वहाँ अग्नि को रखने की एक अद्भुत पद्धति उसने देखी और आश्चर्य करने लगा कि चाहे जो हो, नारी, सर्वदा नारी है । वनवासिनी होने पर भी उसे गृह की ममता नहीं छोड़ती । उसके मन में हँसी आ गई । एक ओर त्रिशूल, दूसरी ओर अज्ञा, तीसरी ओर अग्नि तथा अरणि सवकी चिन्ता है; पर सर्वेश्वर-परमेश्वर की चिन्ता इसे नहीं है । उसके मन में हुआ कि वह ठठाकर हँस पड़े, पर अभद्रता होगी ऐसा समझकर चुप हो रहा ।

वहाँ उस कुटीर में संन्यासिनी ने नाभाग को पत्ते के प्रासन पर बिठाया । मन्द-मन्द मुसकुराती हुई अज्ञा का दूध लेती लाई । जहाँ उसने अग्नि का संचय करके रखा था, वहाँ समिधा डाल दी । फिर एक बार अज्ञा के छौंनों की ओर देखकर मन ही मन उनकी गिनती की कि कहीं उनमें कोई खो तो नहीं गया । उसके पश्चात् वह नाभाग के समीप आकर बैठ गई । उसके नेत्रों में प्रफुल्लता प्रकट हो रही थी तथा अधरों पर हास मिलमिला रहा था । नाभाग को लक्ष्य करके बोली—“प्रिय नाभाग, तुम जानने के लिए उत्सुक हो कि मैं कौन हूँ; इस वन में क्यों रहा करती हूँ । तुम्हारी जिज्ञासा स्वाभाविक है । जिसे किसी महल की शोभा बढ़ाना था, वह आज कंटकों में क्यों घूम रही है ? पर यह तो अपनी-अपनी स्थिति है । मैं इसी स्थिति में हूँ कि इस वन को छोड़ बाहर नहीं जा सकती । और यह भी प्रश्न होता है कि बाहर किसी नगर में जाकर मैं कल्लगी क्या ? मेरे लिए तो अब यहीं जीना और यही मरना है । जब से तुमलोग इस वन में निवास कर रहे हो, तब से मैं तुमलोगों को देख रही हूँ; पर तुम्हारे सामने प्रकट नहीं हुई । केवल एक बार तुम्हारे गृह में मुझे देखा था । मुझे देखकर वे एक बार हँसते हुए आगे बढ़े, फिर तत्काल ही पलट गए और चिल्लाते हुए सादियों में घुसकर अन्तर्धान हो गए । संभवतः उन्होंने मुझे कोई काल्पनिक सूक्ति समझ

लिया हो। जो भी हो, मैं तुम्हें बचती रही। यद्यपि मैं तुम्हें बेसुध कम्पनी थी, पर तुम मेरा आभासलक नहीं पा सकते थे। आज जानकार मैं तुम्हारे सम्मुख प्रकट हुई। तुम मुझसे घुणा कर रहे होगे; पर मैं घुणा के योग्य नहीं हूँ। मैं तुम्हारे ईश्वर की स्थिति को श्रद्धापूर्वक जानती हूँ, पर प्रसन्न तो नहीं बोलती। सांसारिक जीवों की ओर जब तुम दृष्टिपात करोगे, तो तुम भली भाँति जान सकोगे कि लोग किस प्रकार ईश्वर का नाम लेते हैं, उनके प्रति कौसी भक्ति दिखाते हैं, पर जगत्का व्यवहार तुम देखो, तो पाओगे कि इनके समान नियम-विरुद्ध, धर्म-विरुद्ध, और ईश्वर-विरुद्ध कदाचित् ही कोई होगा। नाभाग, मेरे मन में वैसे कोई कण्ट नहीं है।”

नाभाग ने स्पष्ट देखा कि जैसे-जैसे वह अपनी बात आगे बढ़ा रही है, वैसे-वैसे उसके अधरों का हास क्षीण हुआ जा रहा है और नेत्रों की दीप्ति में कण्ठ भरती जा रही है। उसकी पलकों झुकी जा रही थीं, नाकों वह कुछ ही क्षणों में रो देगी। नाभाग ने मन ही मन इस बात पर आश्चर्य करते हुए कहा—“किन्तु प्रसन्नी बात तो जहाँ की तहाँ रह गई। मेरे मन में इस बात की जिज्ञासा है कि तुम संन्यासिनी दिखलाई देने पर भी संन्यासिनी क्यों नहीं हो? मैं जानना चाहता हूँ कि तुम किस प्रकार इस वन में चली आई? तुम्हारा यहाँ रहने का अभिप्राय क्या है, जब तुम भगवान की आराधना भी नहीं करती? तुम्हारे अपने कोई हैं या नहीं? तुम्हारे विचारों का आवार क्या है? तुम अपने जीवन में किन उद्देश्यों का पालन करती हो?”

अबकी उस संन्यासिनी के अधरों पर मुस्कान की दीप्ति नाच गई। उसने कहा—“तुमने तो एक पूरी प्रश्नावली ही सुना दी। अब तो तुम्हारी आज्ञा का पालन-मुझे करना ही होगा, अन्यथा तुम मुझसे विरक्त होते ही जाओगे। तो लो, धुनो। मेरा नाम है भद्रा!”...

नाभाग जैसे अपने मन में किसी गीत की भाँति उस नाम को डुहरा गया—“भद्रा!” पर तत्काल उसे अपनी स्थिति का भान हो आया। इस भद्रा से हमारा किसी बात का संबंध नहीं। नाम की यह शक्ति क्यों?

संन्यासिनी भद्रा अपनी कथा इस प्रकार सुनाती चली जा रही थी । वह कह रही थी—“मैं ऐसे पिता की संतान हूँ, जिसका नाम मैं नहीं जान सकी । संभवतः वे कोई राजा होंगे । जिस समय साध्वता ने द्विध्व का दिग्विजय किया था, उसी समय की बात है कि मेरी माता ने भागकर वन में एक तपस्वी का आश्रय लिया । मैं उस समय गर्भ में थी । तीन-चार दिनोंतक वहाँ रहने के पश्चात् मेरी माता ने मुझे जन्म दिया और स्वयं जीवन के बन्धन से मुक्त हो गई । तपस्वी जान भी नहीं पाए कि मेरी माता कौन थी । उस तपस्वी की स्मृति आते ही मेरा मन रो उठता है । माता अपने बच्चे को इस प्रकार क्या पालेगी, जिस प्रकार उन्होंने वन में मेरा पालन-लालन किया । मुझे दूध पिलाने को वन की हिरनी आती थी । मर्कट मुझे फल तोड़-तोड़कर खिलाते थे । मैं वन के पक्षियों के पीछे-पीछे दौड़ती फिरती थी और उन्हींके समान अपनी बोली में उनकी बोली बोलती थी । ऋषि मुझे बहुत प्यार करते । मुझे वे इतना अधिक प्यार करते थे मानों मैं ही उनका वैराग्य होऊँ । बहुधा वे कहा भी करते थे कि मैंने भद्रा को जितना प्यार किया, उतना परमात्मा की भी आराधना नहीं की । उनका नाम कदाचित् तुमने सुना होगा । वे मणिकूट ऋषि के नाम से प्रसिद्ध थे । यह नाम उनका वास्तविक नाम नहीं था । वे एक बार मणिकूट पर्वत पर तपस्या कर रहे थे, तबसे ही उनका नाम मणिकूट ऋषि प्रसिद्ध हो गया था । वास्तविक नाम उनका क्या था, यह मुझे भी नहीं विदित है । उन्होंने ही योग की क्रियाएँ मुझे सिखलाई । नाम का जप करना भी उन्होंने ही बतलाया, पर वे नहीं चाहते थे कि संन्यासिनी बनकर मैं अपना जीवनयापन करूँ । जब मैं बड़ी हुई, तब वे मेरा विवाह करने को चिन्तित हो उठे । बहुधा वे दूर-दूर जाकर ग्राम और नगरों में मेरे लिए किसी योग्य वर का सन्धान किया करते थे । वे मेरे लिए किस प्रकार का वर चाहते थे, यह मैं नहीं जान सकती, पर उन्हें अपने मन के अनुकूल वर नहीं मिला । इसी समय एक दिन किरातों के एक दल ने हमारी कुटिया पर आक्रमण किया और मुझे लूटकर ले गए । ऋषि ने इसका प्रतिवाद किया । इसपर वे फरसे से काट डाले गये । नरते

समय ऋषि जो श्राप ईश्वर का नाम लेकर उन किरातों को दे रहे थे, उसे ईश्वर ने कभी नहीं सुना। सं उनलोगों के गाँव में ले जाई गई। वहाँ मुझे नाना प्रकार के कष्ट दिये जाते थे। भ्राँति-भ्राँति की यातनाओं से पीड़ित होकर मैं रोती हुई परमात्मा को पुकारती और सारी रात ईश्वर के स्मरण में बिता देती थी; पर वे मेरी पुकार नहीं सुन सके। नाभाग, यदि किसी योगी में योग का बँसा बल होता जैसा कि कहा जाता है, तो क्या किरात मेरे आश्रयदाता पिता के सामने तो मुझे लूट सकते थे ? यदि वह ईश्वर दुखियों की करुण पुकार सुना करता, तो मेरी कातर पुकार उसने क्यों नहीं सुनी ?...

भद्रा का मुखमंडल करुण हो आया था और उसके नेत्रों से अश्रु की बूँदें लड़खड़ा रही थीं। उसने कहा—“नाभाग, तभी मेरे मन में आया कि यह विश्व ईश्वर का राज्य नहीं। यहाँ पाप का राज्य है। जो अत्याचार-अनाचार करता है, वह सुखी होता है और जो ईश्वर के मार्ग पर चलता है वह सारा जीवन दुःख से कातर होकर व्यतीत करता है। नाभाग, उन किरातों ने मुझे इतना कष्ट दिया था, जिसकी तुम कल्पना भी नहीं कर सकते। अपने देवताओं के पूजन के लिए वे आग जलाते थे और उस आग में घुसकर मुझे पूजा का फूल गिराना पड़ता था !...”

नाभाग ने दीर्घ से ही बात काटकर कहा—“परन्तु वही परमात्मा तो आग में जाने पर भी तुम्हारी रक्षा करता था !”

भद्रा ने शीघ्रतापूर्वक कहा—“तुम बड़े भोले हो नाभाग ! परमात्मा कहीं भी किसी की रक्षा नहीं करता। वह तो अंगारों के बीच में चलने की एक परिपाटी है, जिसके अनुसार यदि तुम अंगारों के ऊपर शीघ्रतापूर्वक अपना पैर उठाते हुए चलोंगे, तो अंगारों से तुम्हारा कुछ भी नहीं बिगड़ेगा। तुम्हारी हानि नहीं हो सकेगी और तुम अंगारों के ऊपर से चलकर भी सकुशल बाहर आ जाओगे। इस प्रकार अंगारों के ऊपर चलने का जो रहस्य है, वह एक खुला हुआ रहस्य है। वस, शीघ्रतापूर्वक, पाँद जमाये बिना आग के ऊपर चलना होता है। यदि मुझसे चलने में चूक हो जाती, पैर के तलवों में छाले

पड़ जाते, तो मेरे शरीर को छीलकर उससे रक्त निकाला जाता और अग्नि का कोष शान्त किया जाता। मेरे शरीर का रक्त लेकर वे अग्नि के सामने अपनी भाषा दें उनकी स्तुति करते थे तथा गीत गाते थे। उसके पश्चात् मेरे शरीर का रक्त अंगारों के ऊपर डालकर वे समझते थे कि 'हमारा दोष दूर हो गया; अब अग्निदेवता शान्त है।' वे अपनी बुद्धि के अनुसार मुझे मनुष्य न समझकर देव-कन्या समझते थे। मेरे भोजन के लिए वे अन्न या फल का प्रबन्ध नहीं करते थे, बल्कि दूर-दूर जाकर बहुत ही परिश्रम से फूल चुनकर लाते थे और वही फूल मुझे भोजन करने को दिया जाता था। एक-दो बार मैंने चुपके से पेड़ पर चढ़कर वहाँ का फल तोड़कर खाने की चेष्टा की। पर मैं पकड़ ली गई। उसके बाद मुझे इतना सताया गया कि श्राव भी उसका स्मरण होने से रोमांच हो आता है। वे समझते थे कि फल खाकर मैं अपने देवत्व से च्युत हो रही हूँ। फलतः मेरे शरीर में पुनः देवत्व लाने के लिए उसी फल के पेड़ की टहनी को तोड़कर वे मुझे बहुत मारते थे। मार खाती हुई जब मैं मूर्च्छित हो जाती थी, तब वे समझते थे कि इसका देवत्व फिर लौटकर चला आया। जब अन्नसर पा मैं कभी वहाँ से भाग निकलती, तो किरातों के बीच में हलचल मच जाती। वे करुण स्वर में विलाप करते हुए मेरी खोज करते। उस समय उनके नेत्रों से अविरल आँसू की धारा बहती रहती थी। उसके पश्चात् जब मैं पकड़ ली जाती, तो किरात इस बात का हिसाब लगाते कि इसके लिए हमने कितना अश्रु-जल बहाया है। जितना अश्रु समस्त किरातों का होता, उतना ही अश्रुजल मुझे भी गिराना पड़ता था। यदि उसमें कमी जान पड़ती, तो मेरी आँखों के सामने वे गीली लकड़ियाँ जला देते तथा किसी वनस्पति का उसमें होम डालते, जिससे आँखों में तीव्र जलन होती और बरबस आँसू गिरने लगते। उसके पश्चात् मेरी आँखों की पलकों सूज जातीं और दृष्टि-शक्ति क्षीण हो जाती। बहुधा ऐसा प्रतीत होता कि मेरी आँखों के भीतर आग भरी हुई है और ऊपर जल बह रहा है। नाभाग, ये ऐसे कष्ट हैं, जिनकी तुम कल्पना भी नहीं कर सकते। यदि उनकी इच्छा के अनुसार पानी नहीं बरसता

था तो वे मुझे इतना अधिक भारते थे कि मेरी आँखों से जल बरसने लगता था। तब मुझे रोती हुई देखकर उन्हें लज्जित होता था। वे सोचते थे कि जिस प्रकार इसके आँसू गिरे हैं, उसी प्रकार बादल पानी बरसायेंगे। जब असहनीय गर्मी पड़ने लगती, तो वे गर्मी से घबराकर मुझे पकड़ लेते और तपती हुई धूप में ले जाते। वहाँ किसी ऐसे स्थान पर मुझे पहरो खड़ी रहना पड़ता, जहाँ ऊपर आग के समान सूरज जलता था और नीचे ज्वालना के समान पृथ्वी जलती थी। मुझे ऐसी स्थिति में खड़ी करके वे समझते थे कि इसके शरीर से कोई अदृश्य दैवी शक्ति निकल रही है, जो ग्रीष्म के उत्ताप को कम कर देगी।... और नाभाग, इस प्रकार वहाँ मैंने नाना कष्टों के साथ कई वर्ष व्यतीत किए। नाभाग, यदि कहीं भी परमात्मा होता तो क्या वह मेरे कष्टों की ओर ध्यान नहीं देता? उस कष्ट की अपेक्षा मृत्यु कहीं अधिक श्रेयस्कर थी। पर उस परमात्मा ने मुझे मारा भी नहीं। यह परमात्मा केवल सुखी लोगों की एक कल्पना है, जो दुःखियों को समझाने के लिए उन्होंने रख छोड़ी है। यह परमात्मा एक भयंकर असत्य है, जिसे मनुष्य बिना प्रयोजन के ढो रहा है।...

ईश्वर की निन्दा सुनकर नाभाग ने अपने कानों में उँगली डाल दी और व्यस्त होकर कहा—“नहीं भद्रे, ऐसा न कहो। वह दयालु है, महान् है। वह विचारशक्ति से परे की वस्तु है। केवल अपने व्यक्तिगत अनुभव के बल पर तुम ईश्वर के अस्तित्व को अस्वीकार नहीं कर सकती।”

भद्रा बोल उठी—“मैं अपने नेत्रों से ही तो संसार को देखती हूँ। दूसरे की दृष्टि यदि दिव्य हो, तो भी वह मेरे काम नहीं आ सकती। अच्छी बात है। अब आगे सुनो। मेरे दुःखों की कहानी यहीं पर शेष नहीं होती है। किसी प्रकार मैं एक दिन वहाँ से भाग निकली और मुक्त होकर एक पर्वत के नीचे जा पहुँची। वहाँ शिलाखंड की दरारों के बीच से एक नागराज फुंफकार छोड़ता हुआ निकला और मुझे खसने के लिए लपका। वह नागराज मुझे अपने जीवन के दुःखों से परित्राण देने को आया था और मैं भी उसके लिए प्रस्तुत थी। पर इसी समय जाने कहीं से एक तीर सन-

सनाता हुआ आया और नागरज का उठा हुआ विशाल फन कटकर पके हुए विल्वफल के सदान गिर पड़ा। इससे मुझे प्रसन्नता नहीं हुई। मैं तो रवेच्छापूर्वक सर जाना चाहती थी। पर प्रसन्नता मुझे तब हुई, जब मैंने उत्त तीर चलानेवाले युवक को देखा। वह एक सुदर्शन युवा था। उसे देखकर मैं मुग्य हो उठी। उसने मेरे साथ विवाह की याचना की और मैंने उसे सहर्ष स्वीकार कर लिया। पर मैं उसके यहाँ जाकर लगनुष्ट नहीं हो सकी। उसकी तीन पत्नियाँ पहले से ही घर में उपस्थित थीं। वे मुझे यातनाएँ देती, मुझे मारतीं। इसके अतिरिक्त मेरे पति से वे मेरे विषय की ऐसी झूठी-झूठी निन्दा करतीं, जैसा कि उन्हें उचित नहीं था। मेरा पति मुझसे क्रमशः विरक्त होता गया और फिर वह भी मुझे मारने तथा सताने लगा। अपने पति के विषय में मुझे यह भी मालूम हुआ कि वह वस्यु है। लोगों को लूटकर अपनी जीविका चलाता है। मुझे उससे बड़ी घृणा होने लगी। अन्त में एक दिन वह वन में लूटपाट करता हुआ मार डाला गया और मैं स्वतन्त्र हो गई। उस घर को छोड़कर मैं यहीं चली आई। इसी वन में यहीं पर मेरे धर्मपिता ऋणिकूट का आश्रम था। इस स्थान के षेड़-पौधे और पशु-पक्षी से मुझे अशेष प्रेम है। मैं यहाँ से कहीं जाना नहीं चाहती। अपने जीवन में मुझे कुछ प्राप्त करना भी नहीं है। मुझे संन्यासिनी समझो, विरक्त समझो; जो कुछ भी मैं हूँ, यही हूँ। पर नाभाग, क्या तुम मेरी एक बात का विश्वास करोगे?"

इस प्रश्न को पूछते समय उसका कंठस्वर सजल हो आया था। नाभाग ने उत्कण्ठित होकर पूछा—“किस बात का विश्वास करने को कहती हो भद्रे?"

“इस प्रश्न के उत्तर में भद्रा की आँखें नीचे की ओर झुक गईं। उसके कर्णमूल लाल-लाल हो उठे। उसने सिर झुकाकर कहा—“नाभाग, जब से मैंने तुम्हें देखा है, मेरा हृदय विकल हो उठा है। मैं तुम्हें चाहती हूँ और इसके बदले में अपना सम्पूर्ण जीवन तुम्हारे चरणों में लीप रही हूँ। मुझे स्वीकार करो।”

भद्रा की आँखें छलछल रही थीं, हाथ नाभाग के चरणों के स्पर्श के लिए बढ़ रहे थे और उन बढ़ते हुए हाथों के ऊपर आंसुओं की बड़ी-बड़ी बूँदें गिर रही थीं। उसका सर्वांग थरथराला हुआ-सा प्रतीत हो रहा था और हृदय बड़े वेग से धड़क रहा था। उसने रोते-रोते अपने वाक्य को फिर से दुहराया—“नाभाग, मुझे स्वीकार करो! मेरे जीवन को स्वीकार करो!”

पर यह क्या? नाभाग तो जैसे विद्युत्-गति से संचालित हो उठा। वह इतनी शीघ्रता से उठा और इतनी शीघ्रता से भागा कि वह स्वयं नहीं समझ सका कि यह सब कैसे हो गया। बड़ी तेजी से छलाँग मारते हुए उसने सोते को पार किया। इसके बाद आगे भागता हुआ वह ठिठक गया। उसने मन ही मन विचार किया कि उसने भद्रा के साथ भयंकर अभद्रता की है। वह ठिठक गया और ऊँचे स्वर में कहा—“भद्रे, मुझे क्षमा करना। मैं तुम्हारी प्रार्थना स्वीकार न कर सका। अब मेरी प्रार्थना तुम कृपया स्वीकार कर लो। मेरी प्रार्थना है कि तुम कदापि मेरे पास आने का प्रयत्न मत करना।”

नाभाग ने देखा कि भद्रा अपने कुटीर में खड़ी है और उसकी बात सुन रही है। उसका मुखमंडल भोजपत्र की भाँति भावहीन दिखलाई दे रहा था। वह चुपचाप, शान्त, मौन, अवाक्, निष्प्रभ, यंत्रचालित की भाँति कुटीर के भीतर चली गई।

नाभाग ने पाया कि वह हॉफ रहा है। उसका हृदय भी वेग से धड़क रहा था। वह मुड़ गया और अपनी कुटिया की ओर जाने लगा। मार्ग में उसने देखा कि जो सर्प आने के समय आहट पाकर दरार में छिप गया था, वह अब फिर बाहर निकल आया है और वातास में पड़ा हुआ है। नाभाग ने मन ही मन कहा—वह भद्रा भी इसी सर्प के समान सुन्दरी है और ऐसे ही विष से परिपूर्ण।

संध्या उस समय लाल हुई जा रही थी।



गम्भीर रात्रि थी । कृतघ्नता के समान घोर कालिमा सर्वत्र व्याप्त थी । लगता था जैसे समस्त जगत् अंजन में डूब गया हो । नाभाग गहरी नींद में वेचुव सोया हुआ था । सहसा वह चौंककर जाग उठा । उसने सोते-सोते एक खड़खड़ाहट की ध्वनि सुनी । भालूस हुआ जैसे किसीने बड़े वेग से कुटीर का द्वार हटाकर भीतर प्रवेश किया हो । नाभाग हड़बड़ाकर उठ बैठा । वास्तव में वहाँ किसी ने अवश्य प्रवेश किया था । वह चाहे कोई हो, पर वह पशु न था । नाभाग ने कड़कती हुई ध्वनि में पूछा—“कौन ?”

उत्तर मिला—“मैं हूँ भद्रा !”

कांठस्वर से प्रतीत हुआ कि भद्रा हाँफ रही है ।

“तुम यहाँ क्यों आई हो ?”

उत्तर मिला—“मैं तुम्हारा अन्त करने आई हूँ !”

दोनों के बीच में श्रन्धकार का आवरण पड़ा हुआ था । दोनों एक दूसरे को साँस लेते हुए सुन रहे थे । भद्रा की साँस में जैसे नागिन की फुँफकार थी ।

भद्रा ने कहा—“पामर, आज तूने मेरे जीवन का अपमान किया है, मेरे नारीत्व का अपमान किया है, मेरे प्रेम का अपमान किया है । आज हत्या किये बिना तुम्हें छोड़ नहीं सकती । सावधान !”

और तत्पश्चात् नाभाग की बाईं भुजा में त्रिशूल का आघात हुआ। वह लड़खड़ा गया। एक भीषण यंत्रणा का तीव्र अनुभव हुआ। वह चीत्कार कर उठा। भद्रा ने उसी अन्धकार में दूसरी बार त्रिशूल का आघात किया, पर वह आघात ओछा पड़ा। त्रिशूल कुटीर के एक खम्भे से जा टकराया। सारा कुटीर हिल उठा। यंत्रणा के सारे नाभाग कराह रहा था। उसके कंठस्वर में अपार वेदना थी। उसने कहा—“भद्रे, इस वन में एक से एक घातक पशु हैं, अनेकानेक विषधर सर्प हैं; पर आज तक किसी ने नुस्खपर आघात नहीं किया था। और एक तुम हो, जो बिना प्रयोजन मेरी हत्या कर रही हो!”

भद्रा ने चीत्कार के स्वर में कहा—“तुम नीच हो, कृतघ्न हो, पामर हो, निशाच हो। तुम पृथ्वी पर रहने योग्य भी नहीं हो। तुम्हारी हत्या आज रुक नहीं सकती!” ...

और भद्रा ने पुनः त्रिशूल का आघात किया। इस बार का आघात बड़ा कठोर था। नाभाग के स्कंध पर वह आघात पड़ा और वह एक करुण चीत्कार के साथ धरती पर लड़खड़ाता हुआ गिर पड़ा। गिरकर भी वह पशुओं की भाँति अल्पष्ट और यंत्रणासूचक ध्वनि कर रहा था।

और भद्रा तनिक खड़ी नहीं, फिर जिस प्रकार वह आई थी, उसी प्रकार फुँफकारती हुई तीव्र गति से कुटीर से बाहर निकल गई।

नाभाग रक्त से लथपथ कुटीर के भीतर सूँछित पड़ा हुआ था। बाहर आकाश में जूही की तरह तारे खिले हुए थे। कुछ देर पहले वहाँ बादल का जो आवरण पड़ा, वह हट चुका था। तारों के प्रकाश में सब कुछ स्वप्न की भाँति प्रतीत होता था। समीप के सरोवर में दो-तीन जंगली हाथी जल पी रहे थे। उनकी सूँड़ पानी में डूबी हुई थी, बड़े-बड़े कान कभी-कभी हिल जाते थे। कालिमा में लीन तारों के उस अन्ध प्रकाश में वे हाथी जैसे काले घुँए से बने हुए अस्पष्ट परिलक्षित हो रहे थे, जैसे वे स्वयं ही अपनी कल्पना हों।

वन के जन्तुओं का जल पीने का अपना-अपना समय होता है। हाथी झूमते हुए और अपनी सूँड़ों से पेड़ की डालियों का स्पर्श करते हुए चले गए।

तब हिरनों का दल आया । वे बहुत बड़ी संख्या में थे । जब हिरनों का दल जा चुका , तब चारहसिंगों का झुंड आया । उनके बड़े-बड़े काले सींग उस ध्रुवद्वार में हिलते-डोलते विचित्र रेखाओं के समान जान पड़ते थे । जब वहाँ दो ध्यात्र प्रजल पी रहे थे, तब पूर्व के आकाश में श्वेत धामा की एक रेखा-सी दृष्टिगोचर होने लगी थी ।

प्रकाशः वह रेखा और भी अधिक स्वच्छ, और भी अधिक श्वेत होती चली गई । फिर समस्त पूर्व दिशा ही श्वेत-सा हो उठा । तब पेड़ों के पक्षी जागे । उनकी हल्की काफली पवन में किसी भूली हुई स्मृति-सी फैल गई । और लो, तब सारी पूर्व दिशा ही लाल हो उठी । उस लाल-लाल आसमान में लाल-लाल सूर्य निकल पड़ा । चारों दिशाओं में सुनहला प्रकाश फैल गया । उस समय चराचर मानों स्तब्ध था और पेड़ के पक्षी बोल-बोलकर आश्चर्य प्रकट कर रहे थे ।

श्रव सरोवर के करालों पर भौंरे गुंजार कर रहे थे और किनारे की ओर आकर दो-चार बगुले खड़े हो चुके थे । जंगली पनडुब्बियों का समूह उड़ता हुआ आ रहा था और सरोवर की लहरों पर तैर रहा था । तैरते-तैरते वह डुब्बी मार देता था । उसके बाद जब वह बाहर निकलता तो उसकी खोंच में छोटी-सी सछली होती । उस सछली को खोंच में दबाये हुए वह उड़ पड़ती और समीप के पेड़ों के पास जाकर दृष्टि से ओझल हो जाती । किनारे के जल में तैरते हुए जंगली बत्तख के बच्चे बार-बार बोलते हुए किसी बात पर अपना प्रतिवाद प्रकट कर रहे थे । उनके तैरने से किनारे पर के उगो हुए सरकंडे हिल रहे थे ।

पूर्व दिशा का वाल सूर्य अब लाल नहीं था । अब तो वह प्रकाश का एक चक्र था, जिसकी उज्ज्वल किरणों से सरोवर की लहरें चन्द्रिका-सी प्रतीत होती थीं । सहारा सरोवर के जल में एक शब्द हुआ और सौभरि ऋषि समाधि से जगकर खड़े हो गए । समीप के बगुले एकाएक चकित होकर उड़ने लगे और किनारे के पेड़ों पर बैठे हुए पक्षियों ने अपने स्वर में इस बात पर आश्चर्य प्रकट किया ।

जल से बाहर आकर सींभरि ऋषि ने एक बार चारों ओर दृष्टि डाली ।
उन्हे समस्त चराचर हँसता हुआ-सा प्रतीत होता था । उनके अचरों पर
भी एक गम्भीर मुस्कान आकर स्थिर हो गई । नयन उनके अधखुले थे ।
लगता था मानों समस्त विश्व की गम्भीरता इन आँखों में ही भरी हुई
है । एक हिरन कुतूहल से आकर ऋषि के समीप खड़ा हो गया था और
धीरे-धीरे अपने कान हिला रहा था । उस समय वत्सल का एक बच्चा
सेवार से उलझकर सरोवर में छड़पटाता हुआ चिल्ला रहा था । ऋषि
उठे, फिर सरोवर के जल में पैठे, सेवार से उस वत्सल के बच्चे को छुड़ाया
और जल से निकलकर कुटी की राह ली ।

ऋषि जब कुटीर के पास पहुँचे, तो सामने से एक वन्दर इस प्रकार शब्द
करता हुआ भागा मानों उससे कोई विकट अपराध हो गया हो । आते-
आते ऋषि ने वहाँ पर चिड़ियों का जो स्वर सुना, उसमें एक विचित्र व्यथा
थी । ऋषि ने आप ही आप कहा—“सब उसी प्रभु की लीला है !”

और ऋषि ने कुटीर में प्रवेश किया । भीतर नाभाग रक्त से लथपथ
चेतनाहीन पड़ा हुआ था । शरीर से वहाँ हुआ रक्त घरती पर जम गया
था । लगता था जैसे कोई गेरू के रंग में होली खेलकर यहाँ से चला गया
हो । ऋषि ने उसकी नाड़ी देखी । सूत्र के समान नाड़ी चल रही थी ।
उसके पश्चात् ऋषि ने बिना किसी हर्ष-विषाद के उसे अपने स्कंध पर उठा
लिया । नाभाग को लेकर वे सरोवर पर पहुँचे । वहाँ उसके क्षत घों
दिये । फिर उसे कुटीर में पहुँचाकर वन के भीतर ओषधि के सन्धान में
चले गए और एक वनस्पति को लिए हुए फिर सरोवर के पास पहुँचे । वहाँ
पत्थर पर उसे पीसा और उसे लेकर नाभाग के पास गए । उसके क्षत
पर उस ओषधि का लेप किया । दो क्षत थे । एक बायीं भुजा में और
दूसरा स्कंध पर । दोनों क्षतों पर ओषधि का लेप करने के पश्चात् वे
निर्निमेष दृष्टि से नाभाग की ओर तनिक देरतक देखते रहे, फिर वहाँ से
निकलकर चले गए । उन्हें भूख सता रही थी । सरोवर में घुसकर
उन्होंने कमलगट्टा निकाला और थोड़ा-सा खाकर इधर-उधर भ्रमण करते

रहे । तब वे फिर कुटीर के भीतर गए और नाभाग की नाड़ी देखी । उसके बाद वहाँ से निकलकर सीधे सरोवर के समीप पहुँचे । एक बार चारों ओर दृष्टि घुमाकर देखा । उसके बाद जल के भीतर पैठकर एक स्थान में बैठ गए ।

ऋषि के मन और प्राणों में जो एक दिव्य भाव भर उठा था, उसका सम्बन्ध बाहर से मिलता कठिन था । लगता था जैसे उन्होंने उद्दाम विद्युत् की आभा पी ली हो, वे गरुभीर और शान्त हो गए हों । जल में पैठकर ऋषि पुनः तपस्या में लीन हो गए ।

नाभाग के शरीर से बहुत-सा रक्त बह गया था । बहुत देरतक उसकी संज्ञा विलुप्त रही । कभी-कभी अचेतन अवस्था में वह चीत्कार कर उठता था—“दीड़ो, मुझे बचाओ; वह भद्रा त्रिशूल लेकर मेरी ओर लपकी आ रही है !”

जब वह अपने नेत्रों को खोलकर देखता, तो उसे अपने समीप भद्रा ही दृष्टिगोचर होती । भयभीत होकर वह पुनः अपनी आँखें बन्द कर लेता और अर्द्धचेतन से अचेतन अवस्था में ऊब-डूब करने लगता । बंद आँखों के भीतर भी वह भद्रा को त्रिशूल लेकर आते हुए देखता और घबराकर अपने नेत्र खोलता, तो फिर उसे भद्रा ही दृष्टिगोचर होती । नाभाग फिर घबराता, फिर भयभीत होता और फिर अपनी आँखें बन्द कर लेता ।

पूर्व की ओर उदय होनेवाला सूर्य दक्षिण दिशा में गया, फिर क्रमशः अपना पथ अतिक्रमण करता हुआ जब पश्चिम में पहुँचा, तो मानों किसी लज्जा से लाल हो उठा । जब संध्या का सूर्य डूब रहा था, तब नाभाग चेतन होकर धीरे-धीरे अपनी आँखें खोल रहा था । उसने धीरे से जल माँगा और उसके आश्चर्य का अन्त न रहा, जब उसने देखा कि जो व्यक्ति उसे जल दे रहा है, वह और कोई नहीं, स्वयं भद्रा है । भद्रा की आँखें झुकी हुई थीं, मुखमण्डल पर कृपा और स्नेह का भाव आकर प्रगाढ़ हो उठा था ।

जल पीकर नाभाग ने पुनः अपनी आँखें बन्द कर लीं । वह बहुत ही दुर्बल हो गया था ।



तपस्या करते हुए सौभरि ऋषि चौंक पड़े ।

आज जल के भीतर तप करते हुए उन्होंने एक विचित्र दृश्य देखा । कहा नहीं जा सकता कि उन्होंने उस दृश्य को प्रत्यक्ष देखा था या स्वप्न में । पर जब उन्हें अपनी सुधि आई, तो उन्होंने पाया कि उनके नेत्र खुले हुए थे । तब क्या वह सत्य था ?

उन्होंने देखा कि अनेक प्रकार के यत्स्य हैं । उनमें कुछ मछलियों के शरीर से दिव्य छटा निकल रही थी । कुछ मछलियाँ इस प्रकार नाच रही थीं, जिस प्रकार सितार के तारों पर मनुष्य की उँगलियाँ नाचा करती हैं । उन्होंने मछलियों को विचित्र क्रीड़ा में सग्न देखा । देखा कि मछलियाँ एक प्रसंग को लेकर हँसती-हँसती नाच जाती हैं । वे कहती थीं कि ऋषि हमारी तरह आनन्द में सग्न क्यों नहीं हैं ? यह ऋषि तो असीम दुःख से दुःखी प्रतीत होता है । इसका शरीर निश्चेतन हो रहा है । क्या शरीर इसीलिए है कि वह निश्चेतन बना दिया जाय ? यह तो विचित्र व्यक्ति है, जो अपने शरीर से काम ही लेना नहीं जानता । यह वह काम नहीं करना चाहता, जो काम भगवान इससे लेना चाहते हैं । यह ऋषि भगवान की अवहेलना करके अपनी बात रखना चाहता है ! सारी मछलियाँ हँस-हँसकर नाचने लगीं ।

ऋषि ने उनकी बात का प्रतिवाद करना चाहा, अपनी जो असमर्थता थी, उसे जता देना चाहा; पर कुछ कह न सके। चुपचाप देखते रहे, चुपचाप सुनते रहे। उनके विचार खो-से गए थे और मछलियों के ज़ीड़ा-कलाप को देखने में उनका मन एकाग्र था।

उन्होंने देखा कि जल के भीतर नीलम के समान प्रकाश था। वह प्रकाश केवल देखा ही जा सकता है, कहकर बतलाया नहीं जा सकता। उस दिव्य प्रकाश में समस्त मछलियाँ अपनी-अपनी जोड़ी बनाकर नाच रही हैं। जैसा वह आश्चर्यजनक प्रकाश था, उसी प्रकार का दिव्य वह नृत्य था। उन मछलियों का वह नृत्य बहुत ही मनोहर मालूम हो रहा था। कभी वे हँसती हुई सेवार के शुरुआत में चली जाती, कभी बाहर निकल आती।

और तब ऋषि को अपने शरीर की खुश आई। वे घबरा गए। उन्हें एक प्रकार का आश्चर्य हुआ। उन्होंने तब फिर देखा कि वे मछलियाँ अब नहीं थी। उनकी जगह दूसरी-दूसरी मछलियाँ दृष्टिगोचर हो रही थी। वह दृश्य भी नहीं दिखलाई पड़ा। नीलम के उस प्रकाश में अब वह अलौकिकता नहीं थी। वह प्रकाश अब नीलेपन के साथ हरा मिला हुआ दृष्टिगोचर होने लगा था। वह नृत्य, वह अलौकिकता, वह मनोहरता, अब कुछ भी वहाँ दिखलाई नहीं पड़ा। ऋषि सोच भी नहीं सके कि जो कुछ उन्होंने देखा, उसे उन्होंने अपनी कल्पना से देखा था अथवा वह प्रत्यक्ष था। भगवान् की इस लीला पर वे मुस्कुरा उठे। उन्होंने अपने हृदय में कहा—“प्रभो, तेरी ही इच्छा पूर्ण हो !”

और भगवान् की इस विचित्र लीला पर उन्हें फिर हँसी आने लगी। हँसते हुए वे जल में खड़े हो गए।

बाहर मग्याह्न का प्रकाश अब ढल रहा था। दक्षिण का पथ छोड़ सूर्य अब पश्चिम की ओर चल पड़े थे। सरोवर से बाहर आकर ऋषि ने एक बार अपनी कुटिया की ओर देखा। कुछ आगे उधर बढ़ने के पश्चात् सहला पलट गए। उनके अवरों पर मुस्कान की एक आभा थी, जो अव्यक्त रहकर भी व्यक्त हो रही थी। निःशंक चरते हुए मृग आश्चर्य और कुतूहल से अपना

सिर उठाकर ऋषि को देखने लगे । वे भी अब पश्चिम की ओर जा रहे थे । वे इस प्रकार जा रहे थे मानों आगे जाकर वे भी सूर्य में लीन होकर क्षितिज में अस्त हो जायेंगे । एक सारस भी उनके पीछे उसी दिशा में पंख फटफटाता उड़ गया, मानों वह ऋषि को छूने जा रहा हो । वन की निस्तब्धता में झींगुर की दौली व्याप्त थी । ऋषि चुपचाप अपने मार्ग पर चले जा रहे थे ।

जब वे दो पर्वतों के बीच के मार्ग से चले, तो उस समय सूर्य अस्ताचल-गामी थे और जब वे सरस्वती नदी के तीर पर पहुँचे, तब रात्रि हो चुकी थी । समस्त आकाश तारों से भर चुका था । नदी के तीर पर एक विशाल वृक्ष की डाल पर बैठा हुआ जलू बोलने लगा था । दूर किसी झरने की झरझराहट यहाँ भी आ रही थी । तब ऋषि ने उसी वृक्ष के नीचे विश्राम लिया ।

फिर प्रातःकाल हुआ । सूर्य की मुस्कान से आसमान रंगीन हो उठा । ऋषि ने नदी को पार किया और वे आगे बढ़े ।

जिस प्रकार समय निरंतर चलता रहता है, उसी प्रकार ऋषि भी अपने मार्ग पर आगे बढ़ रहे थे । मार्ग में नदियाँ मिलतीं, उसे पार कर जाते । पर्वत आते, उन्हें लाँघ जाते । वे उसी प्रकार चले जा रहे थे ।

बहुत दिन चलने के पश्चात् उन्होंने सरयू नदी पार की और एक नगर में आ पहुँचे । वहाँ के विशाल राज्य-प्रासाद के शिखर पर फहराती हुई पताका दूर से ही दृष्टिगोचर हो रही थी । घंटा बजने का शब्द सुनाई दे रहा था । घंटे के उस शब्द के साथ शंख की गंभीर ध्वनि भी लिप्त थी । उस समय प्रभात काल था । एक ओर दर्पण के समान चन्द्रमा डूब रहा था, दूसरी ओर सौन्दर्य के समान सूर्य उदय ले रहा था ।

ऋषि चुपचाप अपने मार्ग पर जा रहे थे । उनके मुखमंडल पर तपस्या का अपूर्व तेज जगमग कर रहा था । पथिक लसम्भ्रम उनके लिए हट जाते । उनका मस्तक आपसे आप झुक जाता । कोई उनकी ओर कुतूहल से भी देख लेता ।

आगे बढ़ते हुए ऋषि राजमहल में पहुँचे और द्वारपाल को आज्ञा दी—
 “राजकुमार सुचकुन्द को सूचित करो कि सौभरि ऋषि आपका साक्षात्
 चाहते हैं।”

तनिक देर के पश्चात् ही सौभरि ऋषि राजकुमार सुचकुन्द के
 सामने विराजमान थे। दोनों में वार्तालाप चल रहा था। ऋषि ने अपनी
 बातें कहीं, तपस्या के विघ्नों के विषय में बतलाया। अनेक प्रकार के जो
 अनुभव उन्हें हुए थे, उनके बारे में भी कहा। अन्त में बोले कि मैंने अब
 निश्चय कर लिया है कि गृहस्थ-आश्रम में ही प्रवेश करूँगा और वहाँ रहकर
 ही परमात्मा की विविध लीलाओं को देखा करूँगा !

अपनी बात कहते हुए ऋषि तनिक रुक गए। फिर कुछ विचारते
 हुए उन्होंने कहा—“मैंने यह भी निश्चित किया है कि मैं तुम्हारी सहोदरा
 कुन्तला से विवाह करूँगा।”

ऋषि के नेत्र उस समय चमक रहे थे।

ऋषि का प्रस्ताव सुनकर सुचकुन्द के नेत्र अंगार हो उठे। पर उन्होंने
 संयम से काम लिया। बोले—“ऋषिवर, आपका शरीर विवाह के लिए
 अक्षम है !”

ऋषि ने सहास उत्तर दिया—“राजकुमार, मेरे पास योग की अनन्त
 शक्तियाँ हैं। शरीर मेरे लिए बाधा नहीं।”

और तब राजकुमार सुचकुन्द का क्रोध आप ही आप विलीन हो गया।
 उन्होंने तेज से दीप्त ऋषि के शरीर की ओर देखा फिर आप ही आप सोचने
 लगे कि जो व्यक्ति अनिर्वचनीय अवस्था प्राप्त करने के पश्चात् भी उसकी
 बहन से विवाह करने के लिए आया हुआ है, वह एकबारगी उपेक्षा या क्रोध
 के योग्य नहीं है। पर फिर भी मन में जंका बनी ही थी। बोले—“विवाह
 आप चाहें, जिससे करें; पर प्रश्न है कि आप परमात्मा की प्रेरणा से ऐसा
 करना चाहते हैं या अज्ञान की प्रेरणा से ?”

४२ ऋषि ने कहा—“वस्तु, ज्ञान और अज्ञान में तनिक-सा अन्तर होता
 है। यह एक दृष्टिकोण है। तुम्हारी दृष्टि में जो अज्ञान प्रतीत होता है,

वह मेरी दृष्टि में एक ज्ञान है । तुम कदाचित् सोचते हो कि मैं प्रभु से विमुख हो रहा हूँ और मैं प्राणा करता हूँ कि गृहस्थ-जीवन में ही मैं प्रभु का सच्चा प्रकाश देख पाऊँगा । तुम समझते हो कि मैं अपनी तपस्या से च्युत हो चुका हूँ, पर मैं देखता हूँ कि मेरी तपस्या असीम हो चुकी है । बाहर से ज्ञान को देख सकना कठिन है ।”

राजकुमार मुचकुन्द अवाक् होकर ऋषि की बातें सुन रहे थे । लगता था मानों वे विस्मय के सागर में जा गिरे हैं; जहाँ कोई सहारा नहीं, कोई कूल-किनारा नहीं । ऋषि की बातों को समझ सकना मुचकुन्द के लिए कठिन था । विस्मय से उनके नेत्र फैले हुए थे ।

ऋषि कह रहे थे कि मेरी तपस्या में अब आगे बढ़ने की गति नहीं । वह अपनी पूर्णता को पहुँच चुकी है । अब गृहस्थ-आश्रम में प्रवेश करने पर ही आगे का मार्ग दिखलाई देगा ।

सहसा राजकुमार मुचकुन्द ने कहा—“पर मुझे तो ऐसा प्रतीत होता है कि आपका यह आश्चर्यजनक प्रस्ताव सुनकर सम्राट् कहीं आपके लिए वध की आज्ञा न दे डालें ।”

ऋषि ने कहा—“भय मेरे सम्मुख कोई चीज नहीं । भय से मैं विमुख नहीं हो सकता । मेरी जो इच्छा है, वह मैं कहूँगा । उनकी जो इच्छा होगी, करेंगे ।”

और उनके श्वरों पर एक सुस्वान की आभा छिटक गई ।

राजकुमार मुचकुन्द ने पुनः प्रश्न किया—“क्या आप सत्य ही समझ रहे हैं कि ज्ञानपूर्वक आप यह कर्म कर रहे हैं ?”

ऋषि ने अपनी गम्भीर वाणी में कहा—“अज्ञान मुझे धोखा नहीं दे सकता ।”

मुचकुन्द ने पूछा—“पर इतने सुक्त और इतने असीम हो जाने के पश्चात् आपसे मार्हस्थ के बन्धन में कैसे रहा जायगा ?”

ऋषि ने कहा—“वन्धन समझकर तो मैं आ नहीं रहा हूँ । मैं तो मुक्ति का मार्ग समझकर गृहस्थ-आश्रम में प्रवेश करना चाहता हूँ ।

जिस प्रकार सभी गृहस्थ रहा करते हैं, उसी प्रकार मैं भी रहा करूँगा ।”

राजकुमार मुचकुन्द का विस्मय अभी तक दूर नहीं हुआ था । उन्होंने पूछा—“पर आपसे अज्ञान का ऐसा जीवन कैसे बिताया जा सकेगा ?”

ऋषि ने हँसते हुए उत्तर दिया—“वत्स, ज्ञान और अज्ञान की बात बहुत बड़ी है । पर ज्ञान अपने भीतर है और अज्ञान भी अपने ही भीतर है । भीतर ठीक रहने पर बाहर सब कुछ ठीक हो जाता है । जीवन तो सबका बीतता ही है; मेरा भी बीत जायगा ।”

मुचकुन्द ने पूछा—“पर क्या आपको उस जीवन से विरक्ति नहीं होगी ?”

ऋषि ने कहा—“विरक्ति यदि होती, तो मैं स्वेच्छापूर्वक स्वीकार करने के लिए आता ही क्यों ? मैं तो गृहस्थ होने के लिए स्वेच्छापूर्वक यहाँ आया हूँ ।”

मुचकुन्द ने कहा—“गृहस्थों का जीवन जैसा धृणित और स्वार्थ से परिपूर्ण है वह आपसे सहन नहीं हो सकेगा ।”

ऋषि ने हँसते हुए कहा—“वही तो हमारी अगली तपस्या होगी । मुझे उसे भी सहन करना होगा ।”

राजकुमार मुचकुन्द के आश्चर्य का अभी अन्त नहीं था । उन्होंने कहा—“अच्छी बात है । आज आप मार्ग की थकावट दूर करे । कल इस संबंध में जो करना होगा, करेंगे ।”

ऋषि ने कहा—“नहीं राजकुमार, मैं आज ही सम्राट् से साक्षात्कार करना चाहता हूँ । थकावट तो क्या, मेरे लिए शरीर भी बाधा नहीं है ।”

उस दिन सायंकाल सीभरि ऋषि राजराजेश्वर सान्वाता के सम्मुख उपस्थित थे ।

उस बल्कलधारी साधु की ओर देखकर विश्वविजयी सान्वाता ने प्रश्न किया—“कहो ऋषि, क्या माँगते हो ?”

मान्धाता की वाणी में गर्व ध्वनित हो रहा था। मानों यह ऋषि मांग ही क्या सकता है और मान्धाता क्या नहीं दे सकता है ?

सौभरि ऋषि ने कहा—“मैं गृहस्थ-आश्रम में प्रवेश करने के लिए आपकी प्रिय कन्या कुन्तला को माँगने के लिए आया हूँ !”

मान्धाता समझ नहीं सके कि स्वप्न देख रहे हैं या वस्तुतः यह वाण-प्रस्थी कौपीनवारी साधु उससे उसकी पुत्री की याचना का साहस कर रहा है। दाँत पीसकर बोले—“दुःख है कि ब्राह्मण और ऋषि अवध्य होते हैं !”

“दुःख की इसमें कोई बात नहीं है राजन्, आपकी पुत्री अविवाहिता है और मैं विवाह करना चाहता हूँ।”

मान्धाता के नेत्र इस समय आग वरसा रहे थे। उन्होंने अपने क्रोध को पीकर कहा—“ऋषि, तुम नहीं जानते कि तुम किसके सम्मुख कौन-सी बात कह रहे हो।”

ऋषि ने कहा—“मैं जानता हूँ कि असंख्य यज्ञ रचानेवाले और समस्त विश्व की विजय करनेवाले सम्राट् मान्धाता के सम्मुख खड़ा होकर मैं उनकी पुत्री की याचना कर रहा हूँ।”

मान्धाता ने कहा—“तुम्हें अपनी ओर भी देख लेना चाहिए था।”

ऋषि ने उत्तर दिया—“वह मैंने विचार कर लिया है। मैं तपस्या के जिस विराट शिखर से नीचे आकर तुमसे तुम्हारी पुत्री की याचना कर रहा हूँ, वही मेरे लिए ग्लानि की बात हो सकती है। इसीलिए मैंने विचार किया है कि जब नीचे उतरना ही है, तो जिसने विश्व की विजय की है, उसीकी कन्या को लेकर मैं गृहस्थ-आश्रम में प्रवेश करूँगा।”


मान्धाता ने कहा—“क्या तुम मुझसे भी अपनेको बड़ा समझते हो ?”

सौभरि ऋषि ने उत्तर दिया—“बड़े और छोटे का यहाँ प्रश्न ही नहीं है। कौन कितना बड़ा है, इसका विचार कौन करेगा ? वह कौन-सी कसीटी है, जिसपर यह वस्तु परखी जा सकती है ? मैं यहाँ विशाल और तुच्छ का विचार करने के लिए नहीं आया हूँ। जिस काम के लिए

आया हूँ, वह आपसे कह चुका । अब मैं आपका उत्तर जानना चाहता हूँ ।”

सान्घाता ने कहा—“कल आना !”

[और उन्होंने अपना मुँह दूसरी ओर घुमा लिया । आज वह विश्वविजयी एक कौपीनधारी के सम्मुख परास्त ही रहा था । आज उसके समान अभाग्य संसार में कौन होगा ?]





महाराज मान्धाता का हृदय आज धायल हो उठा था । अपने समस्त राज्य के खो जाने पर भी वे इतने दुःखी नहीं होते । उनका रोम-रोम आज दुःखी था, धुब्ब था । लगता था जैसे प्राणों के भीतर एक तुमुल कोलाहल बचा हुआ है, जैसे जीवन-पतंग की डोर कट गई है । झंझावात में पड़ी हुई किसी तितली के समान वे हो रहे थे । यह उनकी महत्ता का मानों प्रलय-काल था ।
कहाँ वे विश्वविजयी सम्राट् और कहाँ एक नंगा संन्यासी । और वह आकर कहता है कि मैं तुम्हारी पुत्री से विवाह करूँगा । मान्धाता के मन में जितना क्रोध था, उससे भी अधिक लज्जा थी । जो सुनेगा, वही हँसेगा । मन में आता था कि अगर घरती फट जाती, तो वे उसमें समा जाते । वे अपने आप से भी मानों लज्जित हो रहे थे । उनके रोम-रोम में धिक्कार भरा जा रहा था । इस विश्व-विजय को धिक्कार है, उन असंख्य यज्ञों को भी धिक्कार है । एक तपस्वी, जिसके पास तिलमात्र भी भूमि नहीं, जीवन-यात्रा का संवल जिसके पास केवल एक कमंडल है, वह मेरी पुत्री से विवाह करना चाहता है । और वह युवा भी नहीं, घोरतर वृद्ध है; जिसके शरीर से नश्वरता प्रत्यक्ष हो रही है । आह, मेरे इस जीवन को धिक्कार है ! मैं एक संन्यासी से भी गया-बीता हो रहा हूँ । मान्धाता अपने क्रोध की आग से जले जा रहे थे, अपनी लज्जा से वे आप मरे जा रहे

थे । क्या यही ईश्वर की सृष्टि है ? क्या यही ईश्वर का अन्धा है ? क्या सृष्टि में सबसे बड़ा कर्म करनेवाले आन्धाता का यही महत्त्व है ? लगता था मानों आन्धाता का हृदय कोई विदीर्ण कर रहा हो । वह विदीर्णता एक अनन्त काल की व्यथा है । न उस हृदय का कोई अन्त है और न उस व्यथा की कोई सीमा है । उनका इतना दुःख मन में जैसे समा नहीं पा रहा था । उनके मन में जीवित रहने की इच्छा नहीं हो रही थी । यह पराजित मुख किसे दिखला सकूँगा ? यदि उनके सामने इस समय बसराज दिखलाई दे जाते, तो वे हर्ष के साथ अपने आपको उनके हाथ में सौंप देते ।

उनके मन में आ रहा था कि किस प्रकार वे इन्दुमती के सामने रामरि ऋषि का प्रस्ताव रख सकेंगे और सुनते ही उस माता की छाती फट क्यों न जायगी ? और यह प्रसंग भी ऐसा न था कि गोपन करके रखा जा सके ।

पर अन्तःपुर जाने पर निश्चित हुआ कि बात वहाँ तक पहुँच चुकी है । चँवरधारिणी के द्वारा बात वहाँ तक पहुँच चुकी थी ।

महाराज आन्धाता ने देखा कि महारानी का मुखसंकेत प्रबल ताप में पड़े हुए कमल के समान फुम्हलाया हुआ है । उनका मन कातर हो उठा । बोले—“मालूम होता है कि तुम बात सुन चुकी हो !”

महारानी के नेत्रों में अश्रु-कण झलक आये । उन्होंने सिर झुकाकर कहा—“चँवरधारिणी से मुझे समाचार मिल चुका है ।”

“तब ? तुम्हारा क्या विचार है ?”—महाराज आन्धाता ने पूछा ।

महारानी ने एक दीर्घ निश्वास परित्याग करके कहा—“ओह, ईश्वर की सृष्टि में यह कैसा अन्याय है !”

आन्धाता दाँत पीसकर बोले—“महारानी, आज मुझे क्रोध हो रहा है कि ऋषि तथा ब्राह्मण अवध्य क्यों हैं ?”

इन्दुमती चुप रही । उन्होंने महाराज की बात का कोई उत्तर नहीं दिया । आन्धाता आप ही आप कह रहे थे—“इन ऋषियों और ब्राह्मणों को महत्त्व तो हमने ही दिया है । पर क्या वे महत्त्व को पाकर अन्याय भी कर सकते हैं ? आज मैं उनके इस महत्त्व को अस्वीकार कर दूँगा ।”

इन्दुमती ने बुना तो अवश्य; पर उसने इस बात का भी कोई उत्तर नहीं दिया ।

मान्धाता के नेत्रों से इस समय अंगारे वरस रहे थे । होंठ चवाते हुए वे कहने लगे—“इन ऋषियों और ब्राह्मणों को किसी ने भी इतना महत्त्व नहीं दिया था, जितना मैंने दिया है । पर उस महत्त्व का आज क्या परिणाम हो रहा है ? एक दरिद्र, तपस्या से पतित ऋषि हमारे पास आता है और मुझसे ही मेरी पुत्री को माँगने का साहस करता है । और . . . और इन्दुमती, मैं उसका कुछ भी नहीं कर सकता । विस्कार है इस जीवन को, विस्कार है आजतक के मेरे किए हुए सबस्त कर्मों को !”

महारानी ने देखा कि मान्धाता के जो नेत्र क्रोध से अंगार बन रहे थे, वही अब व्यथा से जलमय हो रहे हैं । आग और पानी का यह अद्भुत वाष्प इन्दुमती के हृदय में घनीभूत हो उठा । वह सहन न कर सकी । विलख उठी । रोती हुई बोली—“महाराज, आप कातर न हों । यदि आप ही साहस छोड़ देंगे, तो हमलोगों की जाने क्या गति होगी !”

मान्धाता सचमुच कातर हो रहे थे । उनके नेत्रों की पलकों आंसुओं से लटपटा रही थीं ।

महाराज ने कहा—“अपने जीवन में मैं आजतक कभी इतना कातर नहीं हुआ था । पर आज ऐसा प्रतीत हो रहा है कि यदि मैं इस पृथ्वी पर न आया होता, तो अच्छा था ।”

और वे अत्यन्त उद्विग्न भाव से कक्ष के भीतर चलने लगे थे । कभी इस ओर आते, कभी उस ओर जाते । भीतर क्रोध साँप के समान फुँफकार रहा था और ऊपर व्यथा अपना चित्र बना रही थी ।

सहसा सम्राट लके । उन्होंने आज्ञा दी —“राजकुमार मुचकुन्द को अभी इसी समय यहाँ पर बुलाओ !”

आज्ञा देने के बाद महाराज फिर उसी प्रकार उद्विग्न भाव से कक्ष के भीतर ही भीतर टहलने लगे । उनका स्तिर झुका हुआ था । रह-रहकर वे अपने अघरों को दाँतों से चबा लेते थे ।

राजकुमार मुचकुन्द आये और माथा नवाकर खड़े हो गये । मान्धाता ने तीन्न स्वर में पूछा—“जो ऋषि तपस्या से पतित हो जाय, उसके साथ कौसा व्यवहार करना उचित है ?”

राजकुमार मुचकुन्द ने कहा—“पिता, इसका निर्णय तो हम-आप नहीं कर सकते कि कौन तपस्या से च्युत है और कौन तपस्या के मार्ग पर है । यह बात तो बाह्य आचरण से जानी नहीं जा सकती । इसे कोई नहीं जान सकता । इसकी कसौटी हमारे पास नहीं है । तपस्वी हमारे आपके बनाये हुए नियमों से परे हैं ।”

मान्धाता ने फिर तीन्न स्वर में पूछा—“तुमने सौभरि ऋषि का प्रस्ताव सुना है ?”

मुचकुन्द ने मन्द स्वर से उत्तर दिया—“सुना है ।”

मुचकुन्द के इस उत्तर से मान्धाता को आश्चर्य हुआ । उन्हें कदापि यह आशा नहीं थी कि मुचकुन्द ने भी इस बात को सुन लिया होगा । उन्होंने पूछा—“तब तुम इस विषय में क्या कहना चाहते हो ?”

मुचकुन्द ने उत्तर दिया—“सौभरि बहुत ही महान योगी हैं । उनके द्वारा अन्याय नहीं हो सकता ।”

आग में आहुति पड़ गई । मान्धाता गर्जना कर उठे—“क्या तुम कहना चाहते हो कि वह हमारी समता कर सकता है ? तुमने उसे देखा है ? वह भिक्षुक हमारी कुन्तला से विवाह करेगा ? वह पुष्पित लता एक ठूँठ से बाँध दी जायगी ।”

मुचकुन्द ने उसी प्रकार शान्त भाव से कहा—“ऋषि न अन्याय कर सकते हैं और न अनुचित ।”

“तुम यहाँ से चले जाओ; अभी चले जाओ !”—मान्धाता अपने जीवन के सम्पूर्ण क्रोध से गरज उठे । उनकी वह तीखी ध्वनि कक्ष में गूँज गई । मान्धाता का चेहरा लाल हो रहा था और वे क्रोध से काँप रहे थे ।

राजकुमार मुचकुन्द ने अपना मस्तक झुका लिया और वहाँ से जाने लगे । तब महारानी इन्दुमती आगे । बढ़ गई, उसका हाथ पकड़ लिया

और बिलखकर कातर स्वर में बोली—“सहाराज की व्यथा तुम समझ रहे हो सुचक्रुन्द ! जाकर जरा उस साधु को समझाओ !”

सुचक्रुन्द ने कहा—“माता, वे स्वयं ज्ञानी पुरुष हैं !”

इन्दुमती ने कहा—“सुचक्रुन्द, ज्ञानी पुरुष बात को शीघ्र समझते हैं । तुन जाकर उन्हें समझाने की चेष्टा करो ।”

“हाँ, चेष्टा करने में तो मुझे कोई आपत्ति नहीं है !” कहते हुए सुचक्रुन्द जाने को उद्यत हो गए ।

सहसा सान्धाता ने कहा—“ठहरो, मैं भी तुम्हारे साथ चलता हूँ ।”

और सभ्राट् सान्धाता भी राजकुमार सुचक्रुन्द के साथ चल पड़े । दोनों चुपचाप जा रहे थे । दोनों में किसी ने भी किसी से कोई बात नहीं की । दोनों के मन में एक अद्भुत संग्राम चल रहा था । रात्रि अभी अधिक नहीं बीती थी; पर चारों ओर निस्तब्धता फैल रही थी । आकाश के तारे स्वप्नों के जाल के समान दिखलाई दे रहे थे । दूर कहीं से वाद्ययंत्रों की ध्वनि आ रही थी ।

पर जिस दर्प से सभ्राट् सान्धाता ने सौभरि ऋषि के समीप जाने की बात कही थी वह दर्प उनके सम्मुख पहुँचकर रह नहीं पाया । ऋषि के समीप जाते ही सान्धाता के नेत्र छलछला आये । उन्होंने सूँधी हुई वाणी में कहा—“ऋषिवर, यह दीन सान्धाता आपके समीप यह अनुरोध करने के लिए आया है कि ऋषि ने जो प्रस्ताव हमारे सामने रखा था, उसे लौटा लें ।”

ऋषि चुपचाप बैठे हुए थे । उनके अक्षरों पर एक अचिकसित मुस्कान की छटा थी । उन्होंने सान्धाता की ओर दृष्टि डाली और उनके अक्षरों की अचिकसित वह मुस्कान सम्पूर्ण रूप से व्यक्त हो उठी । उन्होंने कहा—“राजन्, गर्व किसी का नहीं रहता । यह एक सामान्य नियम है ।”

सान्धाता ने आहत होकर कहा—“ऋषिवर, आप मेरा सम्पूर्ण राजत्व ग्रहणकर लें, मेरा तारा घन लें-लें; पर यह प्रस्ताव न रखें !”

सौभरि ऋषि ने कहा—“धन और राज्य के लिए तो मैंने यह प्रस्ताव आपकी सेवा में रखा नहीं था। मुझे प्रेरणा मिली है कि मैं गृहस्थ-आश्रम में प्रवेश करूँ और इसीलिए मैंने आपके सम्मुख यह प्रस्ताव रखा।”

सान्धाता फिर कुछ बोल न सके। वे सोच रहे थे, कहाँ उनकी कुन्तला और कहाँ ये ऋषि! एक ने यौवन के उद्वान में अभी-अभी प्रवेश किया है और दूसरा जीवन के वन से भी बाहर निकला जा रहा है। उन्होंने साहस बढोरकर कहा—“पर कदाचित् कुन्तला आपको पसन्द नहीं कर सकेगी!”

ऋषि ने हँसते हुए उत्तर दिया—“कदाचित् मेरा रूप देखकर आप ऐसा कह रहे हैं। पर यह रूप और यौवन एक बाहरी आवरण है। मैंने इस विषय पर अधिक विचार नहीं किया था। पर जब आपने इस ओर इंगित किया है, तो मैं भी आपको वचन देता हूँ कि जबतक कुन्तला को मैं पसन्द नहीं आऊँगा, तबतक उसमें विवाह नहीं करूँगा।”

सान्धाता को आशा का एक सार्ग मिल गया। उन्होंने कहा—“कल प्रातःकाल कुन्तला आपकी सेवा में वरमाल लेकर आयगी। यदि उसे आप पसन्द आ गए, तो मुझे कोई आपत्ति नहीं है।”

ऋषि ने कहा—“यही होगा। आपकी इच्छा पूर्ण होगी। सब कुछ कुन्तला की पसन्द पर ही निर्भर करता है।”

उसके पश्चात् सन्नाट सान्धाता जिस प्रकार आये थे, उसी प्रकार मुचकुन्द को साथ लेकर चले गए। ऋषि उनके जाने के पश्चात् भी मुत्कुरा रहे थे।

पर तनिक देर के बाद ही ऋषि किसी सजीव प्रार्थना की भाँति गंभीर प्रतीत होने लगे। उनके मन में द्वंद्व भ्रम रहा था कि आजतक मैंने किसी भी सिद्धि से काम नहीं लिया है, आज लूँ या न लूँ? वे इसी विचार में खो रहे थे कि उस क्षण में एक विचित्र प्रकार का प्रकाश फैलने लगा। ऋषि ने अवाक् होकर उस प्रकाश को देखा; फिर आप ही आप कह उठे—“तुम छाती हो तो आ जाओ!”

और तुरन्त ही वह प्रकाश एक जगह सिमटकर घना होने लगा। प्रकाश के उस घनत्व ने क्रमशः एक नारी का रूप ग्रहण किया। वह अनिच्छ सुन्दरी

कायासंपत् नामक सिद्धि थी । उसके सुखमंडल पर असाधारण सौन्दर्य का हास था और उस हास में एक अद्भुत प्रकाश था । वह ऋषि से सम्मुख घुटने टेककर बैठ गई और हाथ जोड़कर आज्ञा की प्रतीक्षा करने लगी । उसका सस्तक ऋषि के सामने दासी के समान झुका हुआ था ।

ऋषि ने कहा—“मैंने गृहस्थ-आश्रम में प्रवेश करने का संकल्प कर लिया है और राजराजेश्वर भान्वाता की पुत्री कुन्तला से विवाह करना चाहता हूँ । पर यह वृद्धावस्था और यह रूप मेरे मार्ग में बाधक हो रहा है । अतएव मैं तुमसे चाहता हूँ कि मुझे ऐसा रूप दे दो, जिसे राजकुमारी कुन्तला पसन्द कर ले !”

आज्ञा पाने पर कायासंपद् का सस्तक और भी अधिक झुक गया । फिर वह एक प्रकाश के रूप में परिवर्तित होने लगी । उसका सम्पूर्ण रूप उसी प्रकाश में खो गया । फिर वही प्रकाश ऋषि के चारों ओर घिरने लगा और उनकी सम्पूर्ण आकृति उसी प्रकाश में लीन होने लगी । उनका रूप क्रमशः परिवर्तित होने लगा और थोड़ी ही देर के पश्चात् उनका वह वृद्ध रूप जाने कहाँ जा छिपा । अब वे एक तेजस्वी युवक दिखलाई दे रहे थे । गौरवर्ण का दिव्य शरीर, बड़ी-बड़ी आँखें, हास से दमकते हुए अघर । वह पुराना ऋषि जाने कहाँ जा चुका था !

प्रातःकाल राजकुमारी कुन्तला ने द्वार खोला, तो वह रूप देखकर ठिठक गई । उसके नेत्र आश्चर्य से फैल उठे, अघरों पर मुस्कान उलझ गई । उसने बिना किसी दुविधा के माला ऋषि के गले में डाल दी और उनके चरणों का स्पर्श किया ।

कुन्तला की बहनों ने इस दृश्य को आश्चर्य और उत्कंठा से देखा । भान्वाता की छाती में मानों तीर लग गया । सबसे पीछे राजराजेश्वरी इन्दुमती खड़ी थीं । उनके नेत्र आँसुओं से भीग रहे थे ।

राजकुमारी कुन्तला ने सौभरि ऋषि को पसन्द कर लिया था । समस्त राजधानी में यह समाचार विद्युत्-गति से फैल गया । विवाह के धाजे वजने लगे, विवाह की तैयारियाँ होने लगीं ।



जबतक नाभाग का घाव नहीं भरा, भद्रा बराबर उसके सामने बनी रही । वह इस प्रकार सेवा करती रही ज्ञानों वह सेवा की ही साक्षात् मूर्ति हो । नाभाग मन ही मन आश्चर्य से सोचा करता था कि नारी भी क्या विचित्र पहेली है । एक ओर तो यह प्राण लेती है और दूसरी ओर प्राणों का दान भी करती है । वह ऐसा सोचता कि इस नारी के एक हाथ में अमृत का पात्र है और दूसरे हाथ में विष का भांड । यह हलाहल भी दे सकती है और अमृत भी । पर यह क्या देगी, यही एक रहस्य है, जिसे जान सकना कठिन है ।

जब भद्रा कोई कार्य करती रहती, तो नाभाग उसकी ओर देखता रहता । जब भद्रा उसकी ओर मुस्कराकर देखती, तो नाभाग घबरा जाता । वह दूसरी ओर मुंह फेर लेता था कोई दूसरी बात बना देता ।

वह कुटीर से बाहर भी निकलने लगा था । बाहर निकलता और जरा इधर-उधर घूम आता । उसे कभी-कभी अपने गुरु की याद आती । वह सोचता कि दुर्बल शरीर लेकर भी वे जल के भीतर ऐसी तपस्या कर रहे हैं कि कभी आते ही नहीं । कभी वह सोचता कि यदि गुरुदेव आ जायेंगे, तो वे भद्रा को यहाँ पर देखकर अवश्य अचम्भा करेंगे । फिर उसे याद आता कि उसके गुरु को प्रवृत्ति के आलोक से सब कुछ सालूम हो गया होगा ।

पर वह समझ नहीं सकता था कि भद्रा को उसके पास देखकर गुरुदेव अचछा समझेंगे या बुरा मानेंगे । फिर वह आप ही आप कह उठता कि जो हो, वह तो यहाँ है ही, जब गुरु आयेंगे, तब देखा जायगा ।

मगर पवन के झकोरे की तरह जब-जब एक बात उसके मन में आती, तो वह घबरा जाता । उस समय वह ऐसा सोचने लगता था कि प्रवृत्ति के आलोक से गुरुदेव को पता है कि कुटीर में आजकल एक नारी उपस्थित है और इसी कारण वे यहाँ नहीं आते । ऐसा विचार मन में आते ही उसका हृदय एँठने-सा लगता ।

पर फिर उस उद्विग्न मन में एक बात और आ उठती । वह सोचता कि जिस प्रवृत्ति के आलोक से उन्हें भद्रा के यहाँ रहने का ज्ञान हुआ होगा उसी प्रवृत्ति के आलोक में मेरी सच्ची स्थिति का भी पता मिल गया होगा कि मैं कौसी अवस्था में था और भद्रा ने मेरी कितनी सेवा की है । कहें तो कह सकते हैं कि अब जो बाकी जीवन बचा हुआ है वह भद्रा का ही दिया हुआ है ।

नाभाग को स्मरण होता कि भद्रा उससे कह रही थी कि जब वह कुटीर में नाभाग के घायल होने के बाद आई तो उस समय उसके क्षतों पर वनस्पति का लेप लगा हुआ था । अवश्य ही गुरुदेव यहाँ पधारे होंगे, अन्यथा शरीर के क्षत पर लेप दूसरा कौन लगा जाता ?

कभी उसके मन में आता कि जल के भीतर डुब्नी लगाकर देखें कि गुरुदेव किस अवस्था में हैं । पर शरीर की दुर्बलता के कारण ऐसा नहीं कर पाता था ।

जो भी हो; लेकिन इतनी बात अवश्य थी कि नाभाग को अब भद्रा का रहना खलता नहीं था । वह आश्वासन के समान नाभाग के मन को छूती थी । वह मन ही मन उसका बहुत ही कृतज्ञ था । यदि वह स्वयं भी जानने का प्रस्ताव रखती, तो नाभाग उसे कदापि स्वीकार नहीं कर सकता था ।

भद्रा अपने यहाँ से अजाओं को लेती आई थी । नाभाग को उसका दुग्ध प्रिय मालूम होता था । इसके अतिरिक्त उसके बनाये हुए भोजन में

भी विचित्र तृप्ति का स्वाद था। भद्रा उसे सभी भाँति उपयोगी प्रतीत होती। नाभाग कभी हँस देता और कहता—“तुम व्यर्थ ही मेरे लिए कष्ट उठाती हो भद्रे ! जो एक बार तुम्हारा नहीं हो सका, वह फिर दुबारा भी तुम्हारा नहीं हो सकेगा।”

भद्रा हँस देती—“तुम समझते हो कि मैं तुम्हें अपनाते का प्रयत्न कर रही हूँ। पर यह तुम्हारी भूल है। मेरे मन में अब तुम्हें अपनाते की लेशमात्र भी चिन्ता नहीं है। मैंने जो किया, वह पहले तो दया से द्रवीभूत होकर किया था और अब स्नेहवश विवश होकर कर रही हूँ। अन्यथा मैं अबतक कबके जा चुकी होती।”

और नाभाग के हृदय में आश्चर्य का एक सागर उमड़ने लगता। उस अछोर समुद्र में डूबता-उतराता वह सोचने लगता कि यह कैसा आश्चर्य है कि पहले जिसने अपनाते का प्रयत्न किया, उसने फिर हत्या की भी चेष्टा की। हत्या का प्रयत्न करके फिर उपचार भी किया और जीवन का दान भी किया और अब फिर वही नारी निःशंक भाव से कह रही है कि मेरे मन में अब तुम्हें अपनाते की लेशमात्र भी चिन्ता नहीं है। अब वह जो कुछ कर रही है, केवल समता से कर रही है।

नाभाग उससे पूछता—“भद्रे, ऐसा तो तुम कहती हो; पर यदि मैं यहाँ से चला जाऊँ, तो क्या तुम्हें बुरा नहीं लगेगा ?”

भद्रा उत्तर देती—“अभी तुम्हारे कहीं जाने का प्रश्न ही नहीं उठता, क्योंकि तुम दुर्बल हो। पर जब तुम सबल हो जाओगे, तब तुम्हारे जाने से पहले मैं ही कहीं चली जाऊँगी।”

नाभाग पूछता—“कहाँ जाओगी भद्रे ? क्या अपनी उसी कुटिया में ?”

भद्रा दृढ़ कंठ से इस बात का उत्तर देती—“कुटिया तो यहाँ से दिल्फुल निकट है। यदि चाहूँ, तो दिन भर में बीस बार वहाँ जा सकती हूँ और तुम्हारी सेवा में कोई व्याधात नहीं पड़ सकता। पर जब जाना होगा, मैं वहाँ नहीं जाऊँगी। मैं तो इस वन को छोड़ कहीं दूर, अति दूर चली जाऊँगी।”

नाभाग पूछता--“वह कौन-सा स्थान होगा ?”

भद्रा इसके उत्तर में कहती--“मैं नहीं जानती कि मैं कहाँ जाऊँगी और किस स्थान पर जाऊँगी। पर इतना अवश्य कह सकती हूँ कि मैं यहाँ से किसी दिन निश्चय ही चली जाऊँगी। कम से कम किसी ऐसे स्थान पर तो अवश्य ही जाऊँगी, जहाँ तुम न पहुँच सकोगे और न जान सकोगे।”

नाभाग कातर-सा होकर कहता था--“मेरे लिए तुम इस वन को क्यों छोड़ोगी, मेरे लिए तुम्हें त्याग करने की आवश्यकता नहीं। मैं स्वयं इस वन को छोड़कर कहीं अन्यत्र चला जाऊँगा।”

इसके उत्तर में भद्रा का कंठस्वर तीखा हो जाता। अक्षरों की हँसी के बीच की ओट लेने पर भी स्वर की तीव्रता काँटे के समान चुभ जाती थी। वह कहती--“नाभाग, तुम मेरे जीवन की समस्त अभिलाषाओं को नष्ट कर देनेवाले हो। मैं तुम्हें न देखना चाहती हूँ और न जानना चाहती हूँ। यदि इस वन में रह जाऊँगी, तो प्रतिदिन तुम स्मृति में आते रहोगे। मैं ऐसा नहीं चाहती। अपनी पराजय को कोई अंगीकार करना नहीं चाहता। मैं इस बात को जानना भी नहीं चाहती कि तुम मेरे जीवन में कभी आये थे। मैं तुम्हें किसी दूर देश में जाकर भूल जाना चाहती हूँ और सचमुच भूल जाऊँगी।”

भद्रा की ध्वनि में जिस दृढ़ता का आभास था, उससे प्रतीत होता था कि वह जो कह रही है, सच कह रही है। उसका निश्चय दृढ़ है। अपनी बात से वह टल नहीं सकती।

पर इससे नाभाग के मन में एक विचित्र प्रकार की चोट लगी। वह न तो उसके प्रथम प्रेम का रहस्य समझ पाया था और न इस वर्तमान विरक्ति का भेद ही समझ सकता था। यद्यपि उसके शरीर का घाव ठीक हो गया था; पर उसके मन में एक विचित्र प्रकार का घाव बनता जाता था। वह यह भी निश्चय नहीं कर पाता था कि अब क्या करना चाहिए।

एक दिन की बात है। कुटीर के समीप के एक पेड़ के नीचे नाभाग लेटा था और भद्रा हाथ में अयना त्रिशूल लिए बैठी थी। नाभाग के मन

में भद्रा के जीवन की पूर्वकथा आ रही थी। उसने कहा—“भद्रे, मुझ से और तुममें एक बाल का सहान् अन्तर है। मैं परमात्मा की मानता हूँ और तुम उनके अस्तित्व को भी अस्वीकार करती हो। इस संबंध में तुमने जो अपनी जीवन-कथा सुनाई थी, आज मैं वही याद कर रहा हूँ।”

भद्रा ने किंचित् मुस्कराकर कहा—“तो कहो, मेरे जीवन के भीतर भी तुम परमात्मा की कोई कृपा देखते हो ?”

“हाँ भद्रे, तुम्हारे उस जीवन में भी परमात्मा का प्रकाश है। यदि वे किराल तुम्हें देव-कन्या नहीं समझते, तो यह निश्चय था कि वे तुम्हारी हत्या कर डालते।”

इस बात पर भद्रा हँसने लगी। हँसती हुई बोली—“उन किरालों के अज्ञान में भी ईश्वर का प्रकाश था ? अज्ञान से भी ईश्वर ? विचित्र यह ईश्वर है ! मैं न इसे समझती हूँ और न समझना चाहती हूँ।”

नाभाग ने कहा—“भद्रे, यदि तुम मेरे गुरु को एक बार भी देख पाती, तो तुम्हारे हृदय का अविश्वास दूर हो सकता।”

पेड़ से काँपते हुए पीले पत्ते गिर-गिर जा रहे थे। आकाश में ऊपर से घने और क्षितिज से घबिहीन नीला दिखलाई दे रहा था। सहसा भद्रा चौंककर बोल उठी—“तुम्हारे गुरु आज तक नहीं आये ? तुमने तो कहा था कि वे इसी सरोवर के जल में बैठकर तपस्या कर रहे हैं।”

नाभाग ने चिन्तित भाव से उत्तर दिया—“तपस्या के लिए वे सरोवर में ही बैठे थे। फिर आये नहीं। पता नहीं कि क्या बात है। मेरे शरीर में इतनी शक्ति नहीं कि जल के भीतर पँठकर गुरुदेव का पता पा सकूँ। यदि मेरे आग्रह से तुम यह काम कर सकती, तो मैं तुम्हारा आभार मानता।”

भद्रा ने हँसकर कहा—“जल के भीतर पँठकर देखने की ही बात है न ! यह कार्य मैं बड़ी सरलता से कर सकती हूँ। इसके लिए आभार-प्रदर्शन की आवश्यकता नहीं। तुम छुटीर में जाकर बैठो। मैं जल के भीतर देखकर थोड़ी देर में आती हूँ।”

नाभाग ने कहा—“यदि गुरुदेव की समाधि गहरी हो गई हो, तो फिर उन्हें बाहर निकालकर लाना ही उचित होगा। बाहर निकालकर उपचार करने से वे प्रकृत स्थिति में लौट आयेंगे।”

भद्रा ने कहा—“तुम्हारा यह कार्य भी बड़ी सरलता से हो जायगा।”

नाभाग कुटीर में चला गया। वहाँ बाहर बैठकर वह विचार करने लगा कि सचमुच गुरुदेव के गए हुए बहुत दिन बीत गए। कहीं उन्होंने मेरा परित्याग तो नहीं कर दिया? आह, तब इस अधम की क्या गति होगी? नाभाग का हृदय घड़कने लगा। वह कुछ सोच भी नहीं सका कि क्या करे और क्या न करे। अपने गुरु के बारे में उसे बड़ी चिन्ता हो रही थी। वह चाहता था कि गुरु आ जायें, तो वह उनसे कहे कि इस वन को छोड़कर चलिये; किसी दूसरे स्थान पर रहा जाय। उसे यह भी आशा थी कि परिस्थिति को देखकर वे नाभाग की प्रार्थना स्वीकार कर लेंगे। वह यह भी चाहता था कि भद्रा के जाने से पहले ही उससे विदा माँगकर इस वन से बाहर चला जाय कि थोड़ी देर के पश्चात् भद्रा ने आकर समाचार सुनाया कि तुम्हारे गुरुदेव वहाँ नहीं हैं। नाभाग इस समाचार को सुनते ही सन्न हो गया।

भद्रा कह रही थी—“मुझे यह आशंका पहले से ही थी कि वे यहाँ नहीं हैं। यदि होते, तो कभी अवश्य आते।”

नाभाग ने अवाक्-उद्विग्न के समान पूछा—“तो वे गए कहां?”

भद्रा ने कहा—“इस बात को मेरी अपेक्षा तुम ही अधिक बतला सकते हो।”

इस संवाद से जानों नाभाग के वक्षस्थल में तीर-सा लग गया। उसका मर्म घायल हो उठा। उसने अपने मन में समझ लिया कि गुरु की अनुमति के बिना ही मैंने भद्रा को यहाँ आश्रय दिया है और इसी कारण गुरुदेव मुझसे रुष्ट हो उठे हैं। नारी के प्रति उनकी असीम घृणा थी। उसी घृणा के वशीभूत होकर वे कुटीर में न आ सके।

नाभाग के मन में होने लगा कि वह तीव्र स्वर में चिल्ला उठे कि गुरुजी, आपने मुझे ठीक से नहीं समझा है। आपका मन मिथ्या है! पर यह बात उसके मन में ही घुमड़कर रह गई। भद्रा की उपस्थिति में वह कुछ कह नहीं सका।

नाभाग ने कहा—“मेरे गुरु आज तक मुझसे रुष्ट नहीं हुए थे।”

भद्रा ने हँसकर कहा—“पर मेरे कारण वे रुष्ट हो गए!”

नाभाग ने बात को सँवारने के ढंग पर कहा—“यह तो कहा नहीं जा सकता कि वे मुझसे किस कारण रुष्ट हैं अथवा यह भी नहीं कहा जा सकता कि वे मुझसे रुष्ट ही हो गए हैं। मेरे मन में होता है कि वे गए कहाँ?”

भद्रा उसी प्रकार भ्रूँह पर हँसी लिए हुए बोली—“यदि मैंने भी योग की साधना की होती, तो तुम्हें बतला देती कि तुम्हारे गुरुदेव इस समय कहाँ हैं।”

नाभाग ने बोट साफर कहा—“योग का तत्त्व उपहास की वस्तु नहीं है, भद्रे!”

क्रोध के सारे उसकी आँखें लाल हो उठीं और अघर फड़कने लगे।

भद्रा ने कहा—“मैं योग का उपहास तो नहीं कर रही हूँ। योगि जनों को सब कुछ विदित होता है। आकाश में, अंतरिक्ष में क्या हो रहा है, सब कुछ वे जानते हैं। वे सिद्धियों के साथ वार्तालाप कर सकते हैं, अपने शरीर के द्वारा ही वे आकाश में उड़ सकते हैं, वे पराये शरीर में प्रवेश कर सकते हैं। योगियों को कोई भी पदार्थ दुर्लभ नहीं। इसी कारण मैंने कहा कि यदि मैंने योग की साधना की होती, तो निश्चय ही तुम्हें बतला देती कि तुम्हारे गुरुदेव इस समय कहाँ हैं; बल्कि मैं यह भी बतला सकती थी कि तुम्हारे गुरुदेव ने किस कारण इस स्थान का परित्याग किया।”

नाभाग का सर्वांग जल उठा। भद्रा का प्रत्येक वाक्य उसके हृदय में तीर की तरह चुभ गया। वह आहत होकर बोला—“भद्रे, तुम्हारे हृदय में तनिक भी दया नहीं है।”

भद्रा ने कहा—“यदि मेरे हृदय में दया होती, मैं तो तुम्हें त्रिशूल से धारण का प्रयास ही क्यों करती ? पर मैं तुम्हारे गुरु के समान निर्मम भी नहीं हूँ, जो सब कुछ जानते हैं, सब समझते हैं ; जो त्रिकालदर्शी हैं पर वे बिना तुमसे कुछ कहे-सुने यहाँ से जाने कहीं चले जाते हैं । मेरे मन में आता है कि जब योग की इन सहती विभूतियों को पाकर भी साधारण जन के समान तुम्हारे गुरु रहा करते हैं, तो फिर साधारण जन होकर ही रहना अच्छा क्यों नहीं है ? गुरु के इतने योग्य शिष्य होकर भी आज तुम यह सोच रहे हो कि कुटीर के भीतर एक नारी के प्रवेश की सच्ची बात को गुरु ने एक भ्रम के रूप में ग्रहण किया है, तो फिर इतर जीवों के समान ही भ्रम और भय का जीवन बिताना क्या बुरा है ?”

नाभाग ने चिल्लाकर कहा—“भद्रे, तुमने मेरे गुरुदेव को समझा नहीं है । वे अति महान् हैं । तुम जब उन्हें देख लोगी, तब तुम्हारे मुँह से ऐसे वचन नहीं निकलेंगे ।”

भद्रा ने कहा—“मैं तुम्हारे गुरुदेव को देखने की आवश्यकता नहीं समझती । जो दृष्टि तुम्हें मिली है, वही दृष्टि तुम्हारे गुरुदेव के भीतर विशाल हो उठी होगी ।”

नाभाग ने लाल-लाल नेत्रों से उसकी ओर देखते हुए पूछा—“इसका अर्थ ?”

भद्रा ने कहा—“इसका अर्थ एकदम सरल है । जिस प्रकार तुम नारी को घृणा की दृष्टि से देखते हो, उसी प्रकार तुम्हारे गुरु नारी को और भी अधिक घृणा की दृष्टि से देखते होंगे । इससे भी अधिक और कोई विशेष बात उन्में होगी, ऐसा मेरा अनुमान नहीं है ।”

नाभाग अब इस अप्रिय प्रसंग को और भी अधिक बढ़ने देना नहीं चाहता था । उसने कहा—“हटाओ इन बातों को । पर मैं इतना अवश्य कहूँगा कि तुमने बिना जाने हुए मेरे गुरुदेव के प्रति अन्याय किया है । जो हो, अब बतलाओ कि मैं क्या करूँ ?”

भद्रा ने इसके उत्तर में हँसकर कहा—“योगिजनों को मैं परामर्श क्या हूँ ? तुम्हारे सम्मुख सभी मार्ग खुले हुए हैं । जी चाहे तो तुम इसी स्थान पर गुरु का नाम लेकर पड़े रहो या मन माने तो जहाँ-तहाँ परिभ्रमण करके अपने गुरुदेव को खोजते फिरो । कहीं न कहीं तो वे अवश्य ही होंगे । सबसे बड़ी बात तो यह है कि मैं नहीं समझती कि तुम्हें क्या करना चाहिए । पर इतना अवश्य समझती हूँ कि मुझे इस स्थान को छोड़कर अन्यत्र चली जाना चाहिए ।”

नाभाग ने आश्चर्य से चकित होकर पूछा—“ऐसा क्यों ?”

यद्यपि अभी वह मन में चाह रहा था कि भद्रा यहाँ से कहीं चली ही जाय, तो अच्छा है । कम से कम इतनी कटूकृतियाँ तो चुनने को न मिलेंगी । पर फिर भी जब भद्रा ने स्वयं वहाँ से जाने का प्रस्ताव किया, तो नाभाग के मन में एक आश्चर्य-सा झलक हुआ । यद्यपि भद्रा के इस प्रस्ताव से उसके मन में हर्ष होना चाहता था, तथापि उसका मन विषाद के बादलों से घिर गया ।

पर भद्रा के मुखमण्डल पर हर्ष-विषाद का आभासतक न था । उसके अधरों पर जिस प्रकार मन्द मुस्कान बराबर बनी रहती थी, उसी प्रकार बनी रही । कसौटी पर कनक-रेखा के समान उस मुस्कान को तनिक और भी खींचकर भद्रा ने कहा—“मैं तो न तुम्हारे बुलाने पर आई थी और न तुम्हारे कहने से जा रही हूँ । मैं स्वयं तुम्हारे पास आई थी और स्वेच्छापूर्वक ही यहाँ से जा रही हूँ । इससे तुम्हारे मन में हर्ष होता हो अथवा विषाद, मैं इसकी चिन्ता नहीं करती । मुझे आज ही यहाँ से चली जाना है ।”

“आज ही ?” नाभाग ने चकित होकर पूछा—“कब ?”

भद्रा ने उसी प्रकार अपनी वाणी में मुस्कान मिलाकर कहा—“जब आज ही जाना है, तो अभी जाना ही चाहिए !”

नाभाग ने भद्रा की इस बात पर कुछ भी नहीं कहा । वह इस नारी को न समझ सका है—न समझ सकेगा । सम्भवतः यह उसके मन को दुःखी और खिन्न बनाने में ही अपनी सार्थकता समझती है । इसी कारण

वह सर्वदा आगे बढ़कर उसके मन पर चोट मारती है। जब पूरी तरह आक्रमण सफल नहीं होता, तो मन को छोड़कर शरीर पर भी वह त्रिशूल से आघात कर डालती है। नारी को समझ सकना कठिन ही नहीं, दुस्तर है। प्रेम न पा सकी, तो अब पूर्ण रूप से विरक्ति पाना चाहती है। जानों विरक्ति में भी स्मरण तो उसे रखना ही पड़ेगा। रहस्यमयी रमणी !

बात बदलकर नाभाग ने कहा—“तब अभी तुम्हारा कहाँ जाने का विचार है ?”

भद्रा ने कहा—“जब तुमसे दूर होकर कहीं जाना ही है, तो अपना सन्धान देकर जाना तो ठीक नहीं होगा। सम्भवतः तुम भी अपने गुरु की सोज में शीघ्र ही कहीं जाओगे। ऐसे समय में अपना सन्धान देकर तुम्हारे चित्त को अपनी ओर क्यों खींचूँ ? मैं चली जाऊँगी कहीं, दूर; यहाँ से बहुत दूर। मैं ऐसे स्थान पर जाना चाहती हूँ, जहाँ न तुम्हारे संबंध में कुछ छुन सकूँ, न तुम्हारे विषय में जान सकूँ और न तुम्हारे विषय में सोच ही सकूँ।”

नाभाग ने हँस दिया—“मानों तुम मुझसे नहीं, अपने आप से भाग रही हो !”

“ऐसा ही समझो !” —भद्रा की हँसी नाभाग की हँसी के साथ मिल गई।

हवा वह रही थी। पवन के झकोरों में पड़कर आसपास पेड़ के पत्ते भी हँस रहे थे। नाभाग और भद्रा की हँसी बन्द हो जाने के बाद भी उन पेड़ों से हँसी का स्वर धरता ही रहा।



फिर रात हुई । उस काली मखमली रात में जैसे किसीने चमचम सितारे जड़ दिये । किसी भूली हुई कहानी की मायाविनी राजकन्या-सी— जो किसी अदृश्य टापू से अदृश्य होकर चली थी—वनफूलों के घने सुवास को बिखेरती हवा भटक आई । कभी वह मन्द पद-विचरण करती, कभी उतावली के साथ चलकर अपना भूला हुआ मार्ग पाने का प्रयास करती । पेड़ के पत्तों-पत्तों से वह उलझ पड़ती । वह कुछ कह रही थी, कुछ चुन रही थी । अलहड़ नादान वह कभी वाचाल बनती, कभी छूट जाती और कभी रुककर अनमनी-उदास जैसे किसी भूली हुई बात को सोचने लगती । तब झींगुर के स्वर उससे बातें करते, तब फूलों का सुवास उसे कुछ याद दिलाता । फिर वह जैसे तन्द्रा से चौंकती और चकित हिरनी की भाँति चलने लगती ।

गम्भीरता के समान सर्वत्र शान्ति व्याप्त थी । कभी कोई भटकती हुई चिड़िया बोल देती, कभी कोई वनबाराह इधर से उधर दौड़ जाता । उसके बाद सब कुछ झींगुरों के स्वर-जाल में उलझा—जैसा का तैसा— शान्त, नीरव, चुपचाप बना रहता । लगता था कि झींगुरों की ध्वनि में ही नीरवता मुखर हो गई है ।

कुटीर में घूनी जल रही थी । उसके अंगार अन्धकार के घाव के समान विखलाई दे रहे थे । भद्रा नैठी थी और नाभाग भी उसी त्याग पर

बैठा हुआ कुछ सोच रहा था। अपनेको वह विचित्र परिस्थिति में पा रहा था। उसे लगता था मानों किसी तरंगित विशाल महासागर में पड़ा तिरता हुआ वह छोटा-सा एक घोंघा है। कहीं कोई ओर-छोर नहीं। कहीं से आ रहा है और कहीं वह जा रहा है, इसका भी पता नहीं। क्या करे, यह भी कुछ समझ में नहीं आता।...

और उसके सामने बंठी है भद्रा। नारी मानों स्वयं पहली है और स्वयं ही वह उसका उत्तर भी है। प्रश्न समझना तो कठिन है ही, उत्तर को समझना भी कम गूढ़ नहीं। आज उससे बोलते हुए भी नाभाग को भय मालूम हो रहा था। भद्रा के व्यवहार तथा बातचीत से उसे कम चोट नहीं लगी थी। इक्षुदण्ड सीठे रस से भरा होता है; पर उसी इक्षुदण्ड से प्रहार किये जाने पर क्या चोट नहीं लगती? उसका हृदय किसी मार की पीड़ा से ब्रेचैन था; पर वह स्वयं भी नहीं बतला सकता था कि कौसी यह चोट है। वह अव्यक्त चोट उसके मन को कातर कर रही थी। हृदय में एक हलचल थी; लेकिन जिस प्रकार वह चोट, न जाने, किस मर्म पर लगी थी, उस चोट का कारण अज्ञात था, उसी प्रकार मन की वह हलचल भी अज्ञात थी। कुछ कह सकना कठिन था। यह सब जितना सरल था, उतना ही गूढ़। सरल इतना जैसे जूही की कली और गूढ़ इतना कि जैसे उस जूही की कली से चोट लग गई हो और व्यथा से तन-मन-प्राण भर गए हों।

अंगारों के प्रकाश में भद्रा का चेहरा ताम्र के समान रक्तमय प्रतीत होता था। ओह, जिस प्रकार वह भद्रा को देख सकता है, उसी प्रकार वह उसके अन्तर को भी देख सकता! स्त्रियों को यदि विधाता ने पारदर्शी बनाया होता, तो कितना अच्छा होता? कब वे कुज्झटिका के समान खड़खड़ा उठेंगी और कब शरद के आकाश की भाँति निर्मल बन जायेंगी, इसका कोई विधान नहीं!

अंगारों के स्थिर प्रकाश में भद्रा का चेहरा तपे हुए ताँबे की तरह डमक रहा था। उसके आँखें अर्द्धोन्मीलित थीं। उसके मन के गूढ़ आकाश

मैं भावनाओं के बादल एक दूसरे को रेलते-पेलते उमड़े चले घा रहे थे । वह सोच रही थी कि अपने धूलिधूसरित जीवन को स्वयं कहाँ से कहाँ ले आई । यदि उसने नाभाग को न देखा होता, तो कितना अच्छा था ? यदि नाभाग को देखकर भी उसने उससे बातें न की होतीं, तब भी कितना सुन्दर था ? जीवन का उसका वह नकेलापन कितना सधुर था ! . . . पर इस अप्रिय परिचय के बाद फिर उस निःसंगता को प्राप्त कर सकना कठिन है । शरीर के किसी स्थान पर क्षत हो जाय, तो उसका चिह्न बराबर के लिए बना रह जाता है । नाभाग के परिचय का यह पाव चिह्न बनकर सदा के लिए बना ही रह जायगा । जिसे उसने उत्तरीय जानकर गले से लपेटना चाहा था, वह फॉली का फन्दा बन गया । बार-बार प्रयास करती कि नाभाग से वह कुछ भी न कहे और वहाँ से निकलकर कहीं दूर, अति दूर चली जाय । पर, न जाने, क्या होता कि कुछ दूर आगे जाकर भी वह फिर वहीं लौट आती । पता नहीं, यह किस चुम्बक का प्रभाव था, पता नहीं, वह चाहती क्या थी !

आज उसके हृदय के किसी भी रन्ध्र से नाभाग के प्रति प्यार की ध्वनि नहीं निकलती थी । वह तो जैसे उसकी चरम लज्जा का एक जीवन्त इतिहास था । परिचय के पहले दिन ही नाभाग ने भद्रा के प्यार को ठुकरा दिया था और उसी दिन से वह उससे पूरी तरह घृणा करती थी । पर वह घायल और मरणासन्न से घृणा नहीं कर सकती, पीड़ित से घृणा नहीं कर सकती, और अब वह दुर्बल से भी विरक्त नहीं हो सकती । कुछ करे, तो वह कैसे ? कही जाय भी तो किस भाँति ? जिस सर्प के भय से वह भागना चाहती है, उसीने उसके दोनों पैरों को अपने बन्धन में बाँध-सा लिया है । जीवन में ये विषधर भुजंग आते ही क्यों हैं ? इस बन्धन को तोड़ना ही होगा । शतका देकर, झकझोर कर, किसी प्रकार भी इस विषमय बन्धन से परित्राण पाना ही होगा । चला ही जाना होगा ।

लेकिन इधर नाभाग अच्छा हो रहा था । शरीर में बल भी आ चला था । पीत मुखमंडल पर एक आभा छाती जा रही थी । आज जब उसने अपने गुरुदेव की खोज की, तो भद्रा को लगा कि नाभाग का मन भी

सबल हो उठा है। पर गुरु की बात आते ही भद्रा का मन विरफित और घृणा से भर उठा। वह मन ही मन चंचल हो उठी। क्यों वह अपने गुरुदेव का नाम जपता रहता है, जिसने मरणासन्न अवस्था में भी उसकी सुविधा नहीं की? लेकिन जब सरोवर में पंठकर खोजने से भी नाभाग के गुरु का पता नहीं लगा, तब उसके मन में एक हिंसक आनन्द उमड़ आया। ली, जिस गुरु की खोजते हुए तुम इतने व्यग्र हो, वह है कहां? उच्छिष्ट की भाँति तुम्हें त्यागकर वह तो चला गया, न जाने कहां, किस ओर! उसके मन में हुआ कि वह ठठाकर हँसती रहे—हँसती रहे और तबतक हँसती रहे, जबतक नाभाग उस हँसी से चिढ़कर सदा के लिए उसके सामने से चला न जाय। पर उसने अपने आपको अपने अधीन किया। पहले जो बातें हुई, हास-परिहास की तरह हो गईं। फिर अब वह सोच रही है कि व्यर्थ ही वह अपने हृदय की इस दावाग्नि में क्यों जली जा रही है? अब नाभाग स्वस्थ-सबल हो चुका। अब मेरी कोई आवश्यकता नहीं। फिर मैं यहाँ से चल ही क्यों न दूँ? जितनी दूरी पर रह सकूँगी, उतना ही अच्छा होगा। जंगल के क्रुद्ध व्याघ्र और सर्पों से भी धिरी रहूँ, मरुभूमि में प्यासी भटकती मरूँ, तब भी मन को इतना कष्ट नहीं होगा। फिर मैं बेर क्यों कर रही हूँ? यहाँ से चली क्यों नहीं जाती? भद्रा अपने मन में इसका कोई उत्तर खोजकर भी नहीं पा रही थी। हृदय के क्षितिज में कोई कुररी रो रही थी। न जाने क्यों!

सचमुच ही नाभाग अब अपने गुरुदेव के बारे में सोच रहा था। उसकी समझ में आता ही नहीं था कि सरोवर से निकलकर उसके गुरुदेव गए तो कहाँ गए। कहीं जाने की बात होती, तो वे उसे सूचना अवश्य देते। उसके मन में धारणा थी कि अब वह इतना तुच्छ नहीं कि गुरुदेव उसे अपदार्थ की भाँति छोड़कर चले जायें। पर फिर भी गुरुदेव ने उसे छोड़ दिया था और चले गए थे। वस्त्र को स्वच्छ करते समय जिस प्रकार वह निचोड़ा जाता है, उसी प्रकार उसका हृदय एँठा जा रहा था। वह अत्यन्त कातर हो गया था। उसकी आँखों में आँसू भर आये थे, जिन्हें वह भद्रा के सामने

अकट नहीं होने देना चाहता था। चित्रलिखित-सा वह बैठा था; पर जब उसके मन में व्यथा की आँधी उमड़ती, आँखों में आँसू आते, तो वह अपना चेहरा दूसरी ओर फेर लेता।

और भद्रा समझ रही थी कि यह घृणा है। बार-बार यह मुँह क्यों फेर लेता है? सचमुच इसे मेरी उपस्थिति अप्रिय है। यह मेरी ओर दृक्पात भी नहीं करना चाहता। कुछ सोचकर उसने कहा—“नाभाग, यदि मैं इसी समय यहाँ से चली जाऊँ, तो कैसा हो?”

सुनने को तो नाभाग ने भद्रा की बात सुन ली; परन्तु उसका कंठ भरिया हुआ था। सारा अन्तःकरण आर्द्र-सा हो गया था। यदि उस समय वह कुछ बोलता, तो उसका रुदन व्यक्त हो उठता, आँखों में बँधे हुए आँसुओं का बाँध टूट पड़ता। उसने अपने आपको बोलने से रोका। भद्रा की बात उसके मन में उसके त्रिशूल की अपेक्षा भी अधिक घातक पड़ी। वह कुछ कहना चाहता था, फिर भी कह नहीं सका। यदि भद्रा उस अन्धकार में स्पष्ट देख पाती, तो देखती कि नाभाग की मुखमुद्रा नितान्त कातर हो गई है और आँखों में एक प्रकार की अद्भुत व्यथा भर आई है।

और जब नाभाग ने उसकी बात का कोई उत्तर नहीं दिया, तो भद्रा ने इसे स्पष्ट अवज्ञा मान ली। यदि इस व्यक्ति के मन के किसी कोने में भी मेरे लिए कोमल भावना होती, तो यह चुप क्यों रह जाता? यह तो चले जाने का स्पष्ट निर्देश है। इतना भी नहीं हुआ कि कह दे—“अभी क्यों जाती हो भद्रे, रात बीत जाने दो तब चली जाना!”

भद्रा ने कहा—“तो मैं जाती हूँ!”

उसके कोमल स्वर में भी क्रोध की कठोरता झनझनाती हुई बज गई। लेकिन फिर भी नाभाग ने उसकी बात का कोई उत्तर नहीं दिया। उसकी तीव्र इच्छा ही रही थी कि वह भद्रा को जाने से रोक ले! उसका हाथ पकड़ ले और विलख-विलखकर रोता रहे। उसके समान अभागा कौन होगा?

भद्रा उठ गई। लपककर उसने अपना त्रिशूल उठाया और उस अन्धकार में चल पड़ी। नाभाग के हृदय से एक आह उठी और वह आह

स्वर में सम्पूर्ण हो गई। श्रन्धकार में आगे बढ़ती हुई भद्रा ने भी उस आह को सुना।

एक क्षण के लिए भद्रा को ऐसा लगा कि मानों नाभाग की कातर आह ने उराके चारों ओर एक घेरा-सा बना दिया है और वह आगे नहीं बढ़ सकती। वह तनिक ठिठकी। इस व्ययाभरी आह का अर्थ समझना ही होगा, लेकिन उसके पैर रुके नहीं, चलते ही गए।

भद्रा कह सकती थी कि वह आगे क्यों बढ़ती गई; परन्तु वह कदापि नहीं कह सकती कि वह फिर पीछे की ओर लौट क्यों पड़ी। वह क्रुद्ध थी। शीघ्रतापूर्वक वह फिर लौटकर कुटीर के पास आ गई। नाभाग उस समय भी अस्तक झुकाये हुए अपनी चिन्ता में लीन था। भद्रा कुटीर में नहीं गई। तीखे स्वर में उसने बाहर से ही कहा—“पशु भी उपकार मानते हैं नाभाग; लेकिन तुमने मनुष्य होकर भी जिस प्रकार मेरा अपमान किया है, उस अपमान को देखो। वह इस श्रन्धकार से भी बढ़कर है। नाभाग, तुमने मेरे साथ जिस प्रकार का नीचे व्यवहार किया है, उसका प्रतिफल तुम्हें अवश्य मिलेगा; अवश्य ही मिलेगा!”

नाभाग ने लिर उठाकर देखा। श्रन्धकार के कारण भद्रा दिसलाई नहीं दे रही थी। पत्तों की चरमराहट की ध्वनि से उसने अनुभव किया कि भद्रा जा रही है। सहसा वह उठ गया और दौड़ पड़ा। तनिक दूर जाते ही उसने तारों के प्रकाश में देखा कि भद्रा जा रही है। वह दौड़ता हुआ भद्रा के पास पहुँचा। उसका हाथ पकड़ लिया और उसे पीछे की ओर खींचने लगा। रुलाई से फफकते हुए स्वर में उसने कहा—“भद्रे, तुम नहीं जा सकती। यहाँ से कभी नहीं जा सकती!”

भद्रा ने झटके के साथ अपना हाथ छुड़ाना चाहा; परन्तु नाभाग की मुट्टी दृढ़ थी। वह झकझोरती रही कि हाथ हूट जाय; परन्तु फिर भी नाभाग पुरुष था और भद्रा नारी। बल में उससे हार माननी पड़ी। परन्तु उसने तत्काल नाभाग के हाथ में अपना दाँत गड़ा दिया। उसका हाथ ढीला पड़ा। भद्रा छट गई और भाग निकली।

आगे-आगे भद्रा और पीछे-पीछे नाभाग !

लेकिन पूरी शक्ति के साथ दौड़कर भी भद्रा भाग नहीं सकी । आगे वह एक झाड़ी से उलझी और गिर ही जानेवाली थी कि पीछे से पहुँचकर नाभाग ने उसे उठा लिया । भद्रा ने रोष के स्वर में कहा—“नहीं-नहीं, मुझे छोड़ दो !”

नाभाग ने उसी प्रकार उत्तर दिया—“नहीं-नहीं, तुम अभी नहीं जा सकती; नहीं जा सकती । रात अन्धेरी है और वन्य जन्तुओं का भय है ।”

भद्रा ने चिल्लाकर कहा—“मुझे छोड़ दो । मुझे जाने दो ”

नाभाग उसे लेकर कुटीर की ओर चला । बोला—“तुम्हें नहीं जाना होगा । नहीं जाना होगा ।”

भद्रा उसकी पकड़ से बचने के लिए जोर-जोर से सचलने लगी । अगर वह किसी प्रकार छूट जाय, तो भाग निकले । अपने शरीर को वह इस प्रकार संचालित कर रही थी मानों कोई वनस्पति की प्रत्यंचा को जल्दी-जल्दी चढ़ा रहा हो और उतार रहा हो । पर नाभाग ने उसे दृढ़ता-पूर्वक उठाकर अपने कंधे पर लाद लिया और कुटीर की ओर बढ़ चला ।

भद्रा तीव्र स्वर में चिल्लाई—“मुझे छोड़ दो ! मुझे छोड़ दो !”

नाभाग ने दृढ़ गम्भीर स्वर में कहा—“कह तो दिया कि नहीं छोड़ूँगा ।”

तनिक और भी शक्ति लगाकर भद्रा ने देखा कि नाभाग से छूट सकना कठिन है, तो फिर वह निश्चेष्ट हो गई । उसके कंधे पर पड़ी रही । कुछ बोली भी नहीं ।

नाभाग चुपचाप चल रहा था । भद्रा ने कहा—“मुझे उतार दो । मैं स्वयं तुम्हारे साथ चलती हूँ ।”

नाभाग ने कहा—“नहीं-नहीं, तुम भाग जाओगी !”

भद्रा ने हँसकर कहा—“सच कहती हूँ, नहीं भागूँगी ।”

नाभाग ने उसी प्रकार परिहास के साथ कहा—“स्त्री-जाति का क्या विश्वास ?”

भद्रा ने उसके कन्धे पर ही झटलकर कहा—“तो फिर पुरुष-जाति का ही क्या विश्वास !”

और नाभाग अपने मन में सोच रहा था कि लोग इसी प्रकार एक दूसरे के ऊपर दोषारोपण करते हैं ; परन्तु स्वयं अपने ऊपर ही किसका कितना विश्वास है ? अन्तर्दामी के सिवा इस बात को कौन जान सकता है ? उसने मन ही मन अपने गुरुदेव का ध्यान किया । हे गुरुदेव, बल दो ! आत्मशक्ति उत्पन्न करो ! आत्मविश्वास दो !

नाभाग के कन्धे पर भद्रा शिथिल-सी पड़ी थी, पर नाभाग ने कुछ ऐसा अनुभव किया मानों वह बेचैन है और हाँफ रही है । नाभाग के पैर हल्के-से होकर कुटीर की ओर बढ़ रहे थे ।

कुटीर में पहुँचकर नाभाग ने उसे अपने कन्धे पर से उतार दिया । भद्रा चुप थी । चुपचाप उतरकर उसी स्थान पर जा बैठी, जहाँ वह इस घटना से पूर्व बैठी हुई थी । घूनी के अंगारों के ऊपर राख पड़ रही थी । भद्रा उस राख को एक लकड़ी से हटाने लगी । अंगारे चमक उठे । साथ ही साथ भद्रा का चेहरा भी चमक उठा । उसके चेहरे पर किसी प्रकार के विकार का भाव नहीं था । ऐसा लग रहा था मानों इस बीच कोई घटना हुई ही न हो । अन्तर यही था कि पहले उसके चेहरे पर चिन्ता थी । अब उस चिन्ता का घनत्व हट गया था । वह झुक गई और फूँक-फूँककर अग्नि को प्रज्वलित करने लगी ।

नाभाग ने पूछा—“तुम मुझसे रुष्ट हो, भद्रे ? ”

भद्रा ने हँस दिया । बोली —““नहीं-नहीं, तुमसे मैं रुष्ट नहीं !”

और उसकी हँसी रुकी नहीं । बात समाप्त करके भी वह हँसती ही रही । ऐसा लग रहा था मानों फूलों की वीथिका में हवा चल रही हो । उसकी वह हँसी नाभाग के मन में भी चमक गई । लगता था मानों वह खिलखिलाहट उसके मन-प्राणों से निकल रही है । कहा नहीं जा सकता कि हँसी के कारण उसकी आँखों में आँसू आ गए या घूनी से उठनेवाले धुएँ के कारण । पर उसकी आँखों में आँसू छलक आए । उसने उसी हँसी

के साथ प्रश्न किया—“तुमने समझा था कि मैं तुमसे रुष्ट हो गई हूँ। पर आज मेरे समान प्रसन्न कोई नहीं। आज मैंने अपने आपको सार्थक जान लिया। आज मेरा अहोभाग्य है !”

“यह कैसे ?”—नाभाग ने प्रश्न किया। वह मन ही मन धबरा रहा था।

भद्रा ने कहा—“तुम समझते हो कि तुमने मुझे पकड़ लिया; पर यथार्थ बात तो यह है कि आज मैंने ही तुम्हें पकड़ लिया !”

नाभाग को रोमांच हो आया। उसने गुरुदेव का ध्यान किया। यह क्या है गुरुदेव ? यह कैसी बात ? क्या सचमुच भद्रा ने मुझे पकड़ लिया है ? गुरुदेव... उसे ऐसा लगा मानों वह निःशक्त हो गया हो, जैसे उसके पाल का संबल ही चला गया हो।

और भद्रा की हँसी कुटीर में छलक रही थी। लगता था मानों वह हवा के समान हल्की हो उठी हो, मानों उसकी हँसी अपने भीतर समा नहीं पाती। वह हँसे जा रही थी। उस हँसी में सारिका के स्वर की मिठास और गिलहरी के स्वरों की कुलबुलाहट डुलक रही थी। विचित्र प्रकार की उसकी हँसी थी वह ! यह स्पष्ट था कि उसकी उस अविरल हँसी में किसी रहस्य का पर्दा खुलता जा रहा है।

पर सहसा यह क्या हो गया ? ऐसा लगा मानों पर्वत फट रहा हो, धरती दरककर चिथड़े-चिथड़े हुई जा रही हो, मानो वन का सन्नाटा अपनी सम्पूर्ण शक्ति के साथ चीत्कार कर उठा हो। वन-पर्वत फटने लगे हों, कुटीर हिलने लगा हो, पेड़-पत्ते हिलने लगे हों। हृदय आतंक से काँप उठा। यह सिंह की गर्जना थी।

नाभाग ने कहा—“यह सिंह है !”

भद्रा ने उत्तर दिया—“समीप ही है।”

और फिर वन-पर्वत काँप उठा। अबकी फिर घोर गर्जना हुई। लेकिन गर्जन के इस स्वर में भिन्नता थी। भद्रा आतंकित होकर फुसफुसाहट के स्वर में बोली;—“यह हाथी मालूम होता है !”

नाभाग ने धीमे स्वर में कहा—“मालूम होता है दोनों लड़ रहे हैं !”

निमेषमात्र में ही दोनों का सम्मिलित गर्जन प्रलय के क्रोध के समान बूजने लगा । नाभाग का हृदय पीपल के पत्ते की तरह काँप रहा था । ऐसा लगता था मानों दो पर्वत परस्पर टकरा रहे हों, मानों दो दैत्य गर्जन करते हुए लड़ रहे हों । गर्जन के इस स्वर से कहीं निस्तार नहीं, कहीं आश्रय नहीं, कहीं आश्वासन नहीं । वन के षण्णु भी आतंक से इस प्रकार सिमट गए थे मानों अपने आप में उनका कोई अस्तित्व नहीं । गर्जन की प्रतिध्वनियाँ ही उस विभीषिका का मानों चित्र बनाती जा रही थीं; जैसे कोई पछाड़ रहा हो, कोई उछाल रहा हो, कोई घायल हो रहा हो, कोई गिर रहा हो । जब कभी उस गर्जन में अल्प विराम आता, तब लगता मानों नदी-नाले पर्वत-घाटियाँ उस गर्जन से टूटकर शून्य में लीन हुई जा रही हैं । ऐसा लगता था मानों किसी का भी अस्तित्व इस संसार में नहीं रहेगा ।

इसी प्रकार गजराज और वनराज का युद्ध कुछ देर तक चलता रहा । उन स्वरो की विभीषिका का अन्त नहीं था । फिर इसके बाद सब कुछ शान्त हो गया । ऐसा लगा मानों वह गर्जन किसी स्वप्न की कल्पना हो । अब सब कुछ शान्ति के सयुद्ध में लीन था ।

एक फीकी हँसी के साथ नाभाग ने भद्रा के कंधे को थपथपाते हुए कहा—“तुम भयभीत हो गई थी न ?”

और उसने पाया कि उसका शरीर अचानक सिहरते हुए रोमांच से भरा जा रहा है । एक विचित्र भुक्ति उसके मन में भरी आ रही है । वह बेचैन हो उठा । फिर उसने कहा—“तुम डर गई थी न । क्यों ?”

भद्रा ने नाभाग का हाथ पकड़कर कहा—“मालूम होता है जैसे तुम निर्भीक निरातंक पर्वतशिला के समान अचल ही बने रहे !”

नाभाग ने कहा—“मुझे तो लगता था कि पर्वत और शिलाएँ सब भयभीत हो गई हैं ।”

और वह अनुभव कर रहा था कि उसके हाथ के जिस स्थान को भद्रा ने स्पर्श करके पकड़ रखा है, उस स्थान पर एक आत्यंतिक सुख सिमट

रहा है । न जाने वह कैसा सुख था !

इसी समय मनुष्यों का कातर क्रन्दन सुनाई पड़ा । दो मनुष्य “त्राहि-त्राहि” पुकारते हुए वहाँ आ पहुँचे । उनके हाथों में मशालें जल रही थीं । उन्होंने कहा—“महात्मन्, आश्रय दो । हम पथ भूल चुके हैं । हमारे हाथी को यहाँ सिंह ने मार डाला । आश्रय दो महात्मन्, अभयदान करो !”

नाभाग ने भद्रा के हाथ से अपना हाथ छुड़ा लिया और कहा—“आओ अतिथि ! तुम मेरे आश्रय में हो । भय नहीं । विश्राम करो ।”

रात्रि अधिक हो चली थी । ऐसा लगता था सानों अब रात्रि की निस्तब्धता घनी हो गई है । झींगुरों के स्वर सुनाई दे रहे थे ; पर पशु-पक्षी उसी प्रकार निस्तब्ध थे । कहीं कोई नहीं । निरोध के समान उमड़ा हुआ अन्धकार था । आकाश में तारागण थे, जैसे असंभव की झील में संभव के कमल खिले हों ।



दोनों अतिथि स्वस्थ हुए। मन का आतंक दूर हुआ। नाभाग ने उनकी सुविधाएँ जुटा दी थीं। भद्रा उनकी सेवा में तत्पर थी। वे परि-
 श्रान्त थे। आश्रय पाकर प्रसन्न हुए और अलसाने लगे। नींद आना ही
 चाहती थी।

नाभाग उनके समीप बैठ गया और कहने लगा—“प्रिय अतिथिगण,
 आपके आने से हम कृतार्थ हुए। मेरा नाम नाभाग है। मैं सौभरि ऋषि
 का शिष्य हूँ। इस समय आप उनकी ही कुटिया में विश्राम कर रहे हैं।
 अब आपलोग अपना परिचय दें। किस दिशा से पधार रहे हैं और किस
 दिशा को आप प्रस्थान करेंगे?”

सहसा एक पथिक आश्चर्यचकित होकर चिल्ला उठा—“यही सौभरि
 ऋषि की कुटिया है?” उसके स्वर में आश्चर्य था।

नाभाग ने स्थिर भाव से कहा—“हाँ अतिथि, यह सौभरि ऋषि की
 कुटिया है। मैं उसी महात्मा का शिष्य हूँ।”

उस व्यक्ति ने कहा—“मैं उन्हीं सौभरि ऋषि के विवाह से आ रहा
 हूँ।”

नाभाग ने अविश्वास के साथ कहा—“यह असंभव है। मेरे
 गुरुदेव और विवाह-बन्धन !”

नाभाग अविश्वास के साथ हँसने लगा । भद्रा ने भी चौंकर उन अतिथियों की ओर देखा । बोली—“आपलोग यह क्या कह रहे हैं ?”

“हाँ, देवि; सत्य कहता हूँ !” उस अतिथि ने कहा—“सौभरि ऋषि ने साकेत की राजकन्या कुन्तला का पाणिग्रहण किया है । मैं वहीं से आ रहा हूँ ।”

नाभाग समझ नहीं सका कि वह स्वप्न देख रहा है या इन दोनों व्यक्तियों का अस्तिष्क ही विकृत हो गया है । भद्रा के चेहरे पर जैसे किसी ने विस्मय का प्रलेप चढ़ा दिया हो । नाभाग ने कहा—“अतिथि सुझे विश्वास नहीं होता कि मेरे गुरुदेव गृहस्थ-आश्रम में जा सकते हैं । भाला कही तो; वे बूढ़ हैं, योगी हैं, तपस्या में लीन रहनेवाले ऋषि हैं । उन्हें किसी राजकन्या से क्या तात्पर्य ?”

अतिथि ने कहा—“परन्तु मैं जो कह रहा हूँ, सत्य कहता हूँ । योगिराज सौभरि ने महाराज मान्धाता की कन्या कुन्तला से विवाह किया है । उस विवाह के अवसर पर मैं वहीं उपस्थित था । अतएव मैं जो कह रहा हूँ, सत्य को साक्षी देकर कह रहा हूँ ।”

नाभाग चुप । उसके हृदय और जिह्वा से किसी ने शब्द ही छीन लिए हों । भद्रा नाभाग की ओर देखती हुई उसके प्रति सहानुभूति से विगलित हुई जा रही थी ।

उस अतिथि ने कहा—“महात्मन्, आप सौभरि ऋषि के शिष्य हैं । आपको मैं सारी बातें बतलाता हूँ । हमलोग वत्स देश के व्यापारी हैं । कौशास्त्री मेरा निवास-स्थान है । हमलोग वहीं से भाँति-भाँति के सामान लेकर साकेत की ओर गये थे । वहीं मालूम हुआ कि महाराज मान्धाता की राजकन्या कुन्तला से योगिराज सौभरि का विवाह हो रहा है । पहले तो हमलोगों को भी इस बात पर विश्वास नहीं हुआ; पर जब हमारी सारी वस्तुएँ क्रय कर ली गईं और हमलोगों ने विवाह का समारोह देखा, तो फिर कुछ कहना नहीं था । हमलोगों ने योगिराज के दर्शन भी किये, जो नितान्त बूढ़ होते हुए भी आज योगबल से युवा हैं । उस प्रकार का दिव्य

रूप-सम्पन्न युवा सने अपने जीवन में कभी नहीं देखा था। अहो, योगवल की महिमा अपरम्पर है। आप धन्य हैं कि आपको ऐसे दिव्य महात्मा का शिष्य होने का सौभाग्य मिला। आपके भीतर भी उसी प्रकार की अलौकिक सिद्धियाँ भरी पड़ी होंगी। कौन जानता है कि आप कितने अगाध हैं! हमलोग तो अज्ञान हैं। आपलोगों की महिमा समझ नहीं पाते। केवल आपलोगों को प्रणाम करते हैं और सन्तुष्ट रहते हैं। हमलोग भला और कर ही क्या सकते हैं?”

नाभाग के हृदय में उस अतिथि की वे बातें बिज्जू के डंक के समान लगीं। ऐसा लगा मानों वह उसपर व्यंग्य के दाण चला रहा हो। उसने तिलमिलाकर पूछा—“क्या सचमुच ऐसा हुआ है?”

अतिथि ने कहा—“हाँ, महात्मन्, ऐसा ही हुआ है!”

इसके बाद फिर न नाभाग ने ही कोई प्रश्न किया और न अतिथियों ने ही कुछ कहा। इस घोरतम अरण्य में भी आश्रय पा जाने के कारण उनका मन आश्वस्त हो गया था। वे तुरन्त ही तिहूँ के पंजे से निकले थे। हाथी के ऊपर से कूद-कूदकर किसी तरह प्राण बचाए थे। वे थके हुए भी थे। तत्काल ही उन्हें नींद आ गई।

परन्तु नाभाग को चैन नहीं था। जिस धरती पर वह खड़ा था, वह उसके पैरों के नीचे से निकल चुकी थी। अब वह अगाध में डूब रहा था। उसके हृदय को यह विश्वास ही नहीं होता था कि किसी नारी के साथ उसके गुरुदेव का सम्बन्ध हो सकता है। वह इस बात को समझ भी नहीं पाता था और सोच भी नहीं सकता था। व्यथा से भरे उसके मन को सान्त्वना की आशा भद्रा से भी नहीं थी। इस समय वह भद्रा से कुछ बोलना भी नहीं चाहता था। वह जानता था कि वह उसके गुरु से घृणा करती है। इस अवसर पर बोलते ही वह कटूकृतियों से छेद देगी।

पर नाभाग के दुःख से आज भद्रा स्वयं दुःखी थी। उसे भी आशा नहीं थी कि नाभाग के गुरुदेव तपस्या की गोद से एकाएक गृहस्थाश्रम के गर्त में चले जायेंगे। पर उपाय भी नहीं था। न इस सम्बन्ध में

नाभाग कुछ कर सकता था और न भद्रा ही कुछ कर सकती थी ।
उसने नाभाग से कहा—“प्रिय नाभाग, रात्रि अधिक जा चुकी । सो
जाओ । निद्रा लो । कल इस विषय में बातचीत होगी ।”

नाभाग ने क्रोध से दाँत क्लिटाकलिकाकर कहा—“जी तो चाहता है कि
अभी तत्काल गुरुदेव के सम्मुख पहुँच जाऊँ और पूछ लूँ कि तुमने यह क्या
किया ?”

अपने गुरुदेव के प्रति उसकी सम्पूर्ण श्रद्धा सिकता की दीवार के समान
गिर पड़ी थी । आज उसके सर्वस्व गुरुदेव भी उसके अपने नहीं रहे । उन्होंने
यह क्या कर लिया ?

भद्रा ने कहा—“निद्रा लो नाभाग; विश्वास करो ।”

परन्तु नाभाग को नींद नहीं आई । यह वैराग्य, प्रभु के प्रति यह भक्ति,
योग की यह साधना, क्या सब झूठ ही हैं ? क्या राजराजेश्वर सान्धाता
की कन्या से परिणय ही चरम सत्य है ? जिस गृहस्थधर्म को उन्होंने
द्विरद्वित के साथ छोड़ दिया था, उससे ही जाने का उन्माद क्या योग की
अन्तिम परिणति है ? फिर यह योग ही क्या ? यह साधना ही क्या ?
यह भक्ति ही क्या और यह एकान्त-निवास ही क्या ?

भद्रा को भी नींद नहीं आ रही थी । वह व्यर्थ ही इधर-उपर
करबटें बदल रही थी । मन में वह जान रही थी कि अभी इस अप्रिय
असंग के अतिरिक्त और कोई बात ही नहीं उठ सकती । फिर इस
दात को बढ़ाने में लाभ ही क्या ? पर नींद उसे भी नहीं आ रही
थी । आँखें खुली हुई थी और इस अन्धकार में कुछ देख लेना चाहती
थी । परन्तु अन्धकार में किसी को भी कुछ दिखलाई नहीं देता । वह
भी देख नहीं सकती ।

प्रभात होने के बहुत पूर्व ही नाभाग ने उसे पुकारा—“भद्रे, सो रही
हो क्या ?”

भद्रा ने उत्तर दिया—“जाग तो रही हूँ । बात क्या है ?”

“साकेत चल सकती हो ?”

भद्रा ने पूछा—“इसी समय ?”

नाभाग ने कहा—“जब जाना ही है, तो अभी क्यों न चला जाय ?”

भद्रा बोली—“रात अभी कई पहर बाकी है।”

नाभाग ने श्लेष में कहा—“मुझे तो ऐसा लगता है कि इस रात्रि में प्रभात कभी होगा ही नहीं। इसीलिए विचार कर रहा हूँ कि फिर प्रभात के सम्बन्ध में विचार ही क्यों करूँ ?”

भद्रा कुटीर के भीतर ओट में सोया करती थी। नाभाग के साथ उसका वार्तालाप बाहर और भीतर से हो रहा था। भद्रा के करवट बदलने की आहट आई। फिर उसने कहा—“तनिक रुके रहो, मैं आती हूँ।”

नाभाग उसकी प्रतीक्षा करने लगा। उसके अतिथि अभी नींद में ही पड़े थे। नींद में एक की नाक धरधरा रही थी। विचित्र प्रकार की वह धरधरत थी। लगता था जैसे दो अरने लड़ रहे हों, जैसे धरधराता हुआ कोई रथ जा रहा हो। यदि नाभाग की मानसिक स्थिति स्वस्थ होती, तो इस धरधराहट को सुनकर वह अवश्य ही हँस पड़ता और उसके दूसरे अतिथि भी कम नहीं थे। वे सोते हुए भी क्या-क्या कहे जा रहे थे ? लगता था जैसे किसी प्रेत से वे उसी की भाषा में शास्त्रार्थ कर रहे हों। बोली अस्पष्ट थी। कुछ इस प्रकार लग रही थी जैसे पानी में डूबता हुआ व्यक्ति कुछ कह रहा हो। टूटे हुए शब्द, अस्पष्ट ध्वनि और दोनों अतिथि गहरी नींद में बेसुच थे।

रात अभीतक धनी थी। चहचही चिड़िया बीच-बीच में बोल देती। क्षीगुर का स्वर अभी चुप था। दूर पर झरने के पानी की “झर-झर” इस प्रकार सुनाई दे रही थी मानों कह रही हो कि तुम तो मुझे भूल ही चुके। मैं जाने कब से निरन्तर स्वर की चक्की चला रही हूँ। अभी हवा उसी ओर से आ रही थी।

भद्रा शीघ्र ही जाने के लिए प्रस्तुत होकर नाभाग के पास पहुँच गई। उसके हाथ में त्रिशूल था। तारों के प्रकाश में अभी स्पष्ट और अस्पष्ट बहुत-कुछ दिखलाई दे रहा था।

भद्रा ने कहा—“चलो !”

पर नाभाग चुप था । जाने का प्रस्ताव सुनकर भी उसने कुछ नहीं कहा । चलने को प्रस्तुत नहीं हुआ ।

भद्रा ने पूछा—“असमंजस क्या है ?”

नाभाग ने कहा—“सोच रहा हूँ कि यदि ये पथिक जाग जाते, तो इनसे और भी बातें मालूम हो सकती थीं ।”

भद्रा ने कहा—“जितना मालूम हो चुका है, उतना ही यथेष्ट है । अब और जानकर क्या करोगे ? बाकी सब अपने गुरुदेव से ही पूछ लेना । सबसे अधिक प्रामाणिक बातें वे ही बतला सकेंगे ।”

नाभाग को ऐसा लगा मानों अब भी भद्रा उससे व्यंग्य में ही बातें कर रही हो । पर उसकी कंठ-ध्वनि में व्यंग्य का आभास नहीं था । उसने सोचा कि कदाचित् भद्रा का स्वभाव ही इसी प्रकार का है । यह इसी तरह वार्तालाप करती है ।

नाभाग ने कहा—“सोच रहा हूँ कि जाकर ही क्या होगा । जो होना था, हो चुका । उनसे मिलकर ही क्या होगा और उनकी बातें सुनकर ही क्या होगा । योगबल तो उनका अब वंसा होगा नहीं । घट चुका होगा । उनकी बातों में अब अमृत का तत्त्व नहीं बच पाया होगा ।”

भद्रा ने कहा—“पर चल चलने में तुम्हें आपत्ति क्या होती है ? मैं कह रही हूँ कि ज्ञानीजन अज्ञान कदापि ग्रहण नहीं कर सकते ।”

परन्तु नाभाग का ध्यान भद्रा की बातों की ओर नहीं था । वह चुपचाप खड़ा था । कुछ सोच रहा था । इसी प्रकार कुछ समय व्यतीत हो गया । भद्रा जाने को जिस प्रकार उत्सुक थी, नाभाग उतना ही अनिच्छुक हो रहा था ।

फिर भी वह मन ही मन समझ रहा था कि साकेत गए बिना निस्तार नहीं । जाना वहाँ होगा ही । जिन्हें समाधि में लीन देखा करता था, उन्हें गृहस्थी में लीन होते हुए भी देख लूँ । उसे अपने चारों ओर का वातावरण विचित्र प्रकार का मालूम हो रहा था । लगता था जैसे यहाँ

सब कुछ व्यर्थ के रहस्यों से परिपूर्ण है। जैसे सबका अर्थ है, पर ब्रह्म अर्थ ही निरर्थक है। सम्पूर्ण वास्तविकता उसे व्यर्थ की विलम्ब कल्पना-सी प्रतीत हो रही थी। जैसे सब मिथ्या हैं। यह आकाश और ये तारे, पवन और प्रकाश, सूर्य और चन्द्रमा, जीव और जगत्, वास्तविकता और कल्पना, सब कुछ मिथ्या है। नीचे मिथ्या की धरती है, ऊपर मिथ्या का आकाश है। इस मिथ्या में कुछ सत्य नहीं।...पर ब्रह्म ? क्या ब्रह्मा भी मिथ्या है ?...नाभाग जैसे चौंका, मानों किसी स्वप्न से जाग उठा हो। उसने कहा—“तो चलो भद्रे; चल-चलो। चलकर देखें कि कितना सत्य है और कितना मिथ्या है।”

और भद्रा आगे-आगे चल पड़ी। नाभाग ने उसका अनुसरण किया। चलते-चलते भद्रा ने कहा—“यै तुम लोगों की तरह ब्रह्म को ही सत्य और जगत् को मिथ्या नहीं मानती। अगर ब्रह्म सत्य है, तो सब सत्य है और अगर सब मिथ्या है, तो ब्रह्म भी मिथ्या है।”

नाभाग ने आश्चर्य से चकित होते हुए कहा—“तुम तो ब्रह्म मानती ही नहीं!”

भद्रा ने कहा—“जब से तुम्हारे संसर्ग में आई हूँ, मैं भी कुछ-कुछ मानने लगी हूँ।”

और नाभाग ने विस्मित होकर विचार किया कि जब से वह भद्रा के संसर्ग में आया है, तब से कुछ-कुछ विश्वास खोता जा रहा है। रात-जो समाचार उसने सुना, उससे तो उसके विश्वास और धारणाओं का मानों प्रलय ही हो गया। नाभाग का सम्पूर्ण शरीर सिहरकर कंटकित हो गया।

नाभाग ने पूछा—“तुम क्या मानती हो?”

भद्रा ने कहा—“जीव को भी मानती हूँ, जगत् को भी मानती हूँ। ऐसा लगता है जैसे कोई हमें लेकर खेल कर रहा हो, लीला कर रहा हो और उसी को ठीक-ठीक नहीं जानती।”

नाभाग ने पूछा—“तो फिर प्रलय तुम किसे कहोगी?”


भद्रा ने कहा—“सूक्ष्म स्थूल होकर प्रकट होता है, फिर सूक्ष्म स्थूल हो जाता है। यही प्रलय है। इस प्रलय का खेल तो निरन्तर चल रहा है।”

तब नाभाग ने चौकफर कहा—“परन्तु आज मिन को तुम दूसरी बात कह रही थी।”

भद्रा ने कहा—“लेकिन आज रात को मैं दूसरी ही बात सोच रही थी।”

दोनों चले जा रहे थे। वहाँ वन में पंगडंडी भी नहीं थी; परन्तु सारे पेड़-पत्ते मानों परिचित-से थे जैसे वहाँ की राई-रत्ती धरती नापी हुई थी। दोनों को इस ज्ञात का पूर्ण ज्ञान है कि कहाँ काँटों की झाड़ी है, किधर कटीले पेड़ हैं, किधर ऊँचाई है, किस ओर खड्ड है और किधर को राह बनायी जा सकती है। तारों का प्रकाश था ही। अन्धकार की इच्छा के समान और प्रकाश की कल्पना के समान उतना ही प्रकाश उन दोनों के लिए यथेष्ट था।

जब वे लोग एक नदी के तीर पर पहुँचे, तो आशा के समान तिरता हुआ प्रकाश पूर्व के आकाश में फैल रहा था। उसके पीछे गुपचुप लाली चली आ रही थी। भद्रा ने देखा नाभाग का सुखरंडल अभी तक मानों अन्धकार से भरा है।



दीर्घ यात्रा के समान सौभरि ऋषि अपने जीवन को अपनी इच्छा के अनुसार बलात् खींचते लिए जा रहे थे । तपस्या पर तपस्या करते गए, फिर भी चित्त की उस वृत्ति का निरोध नहीं हुआ । संयुक्ताक्षर के समान किसी प्रकार से उसी खिंचाव के साथ घुलते-मिलते लीन होते साकेत पहुँच गए । वहाँ राजराजेश्वर आन्वाता से मिले । उनसे कन्या की याचना की । अपनी सिद्धि से लाभ उठाया । युवक बने और फिर विवाह हो गया !...सौभरि ऋषि सोचकर भी नहीं समझ पाते कि यह सब कैसे हो गया । वे स्वयं इस बात को नहीं जान सके कि जीवन का नूतन अध्याय कब सामने आकर खुल गया । ऋषि हतबुद्धि हो उठे ।

स्वप्रकाश को देखनेवाले ऋषि अपने तेज से छूट पड़े थे, ज्ञान-गगनसे जैसे वे टूट पड़े थे । उन्हें ऐसा लगतना मानों वे सूक्ष्म से स्थूल हुए जा रहे हों । स्थूल; स्थूल और भी अधिक स्थूल; पूर्णरूप से स्थूल और भारी ! जैसे वे पारेके समान भारी होकर आकाश से उल्का की भाँति गिरे जा रहे हों । वे घबरा जाते । फिर अपनी आँखें खोलते; वे देखते कि परम सुन्दरी कुन्तला अपने पति की सेवा में लीन हैं । उसका मुखमंडल मलिन हो गया है । प्रभात की पहली लाली के समान उसका मुखमंडल भोजपत्र के समान पीताभ हो गया है; फिर ऋषि के नेत्र बन्द हो जाते ।

वे अनुभव करने लगते कि वे नीचे गिरे जा रहे हैं । शून्य में गिरते हुए वे ऊर्ध्व से पतन की ओर जा रहे हैं । नीचे भी धरती नहीं । गिर रहे हैं, तो गिर भी नहीं पाते, गिरकर चूर-चूर भी नहीं हो जाते । ऋषि चौंकाकर फिर नेत्र खोलते । उनकी मुखमुद्रा कण्ठ तथा विचलित दिखलाई देती । वे पुनः देखते कि कुन्तला उनकी सेवा में तन्मय है । ऋषि उसकी ओर एकटक देखने लगते । वह उनसे पूछती—“अग्नी कौसा प्रतीत हो रहा है ?”

ऋषि इसका कोई उत्तर नहीं देते । कुछ कह सकने से पहले ही उनके नेत्र बन्द हो जाते और फिर वही दृश्य आता । गिरे जा रहे हैं, गिरे जा रहे हैं । अन्धकार, घोर अन्धकार !...उस अन्धकार में कुन्तला के मुखमंडल पर उजाला-सा फलता हुआ दीखता । वे नेत्र खोलते, फिर कुन्तला को अपने सम्मुख पाते । कुछ कहना चाहते, पर कुछ कह सकने से पूर्व ही उनकी आँखें बन्द हो जातीं ।

कुछ दिनों के बाद ऋषि का यह भाव जाता रहा । वे अपने भीतर पाते कि जो निर्गुण होकर भी सगुण है, वह आ गया है । पास ही कहीं छिपा हुआ है और खेल कर रहा है । लगता जैसे यह गोपन ही उसकी प्रकटता है । गोपन में ही वह प्रकट होता है । जो प्रकट है, उसमें वह गोपन हो जाता है ।...

कुन्तला को देखकर वे अपने मन में ऐसा अनुभव करते मानों हृदय-मन्दिर में जिस देवी की पूजा निरन्तर चल रही थी, उसी देवी का प्रत्यक्ष आविर्भाव हो गया है । वे सुग्ध-से हो जाते । कहते—“मैंने तुम्हें कष्ट दिया है—“क्यों ?”

कुन्तला सिर हिला देती—“कष्ट ? कहां कष्ट ? आपको पाकर मैं अपने भाग्य को सराहती हूँ ।”

यह आत्मसमर्पण; निर्मल निश्चल आत्मसमर्पण ! उन्हें लगता कि यह योगियों के भी सीखने की वस्तु है । इस कुन्तला से सीखा कि किस प्रकार प्रेम-पाव से आत्मसमर्पण किया जाता है । उन्हें कुन्तला के भीतर

से शक्ति का आविर्भाव होता हुआ-सा प्रतीत होता । लगता मानों चराचर की सारी शक्ति इसी कुन्तला के भीतर पुंजीभूत हो गई है । उनका हृदय मौन हो जाता । इस शक्ति के अतिरिक्त वे कुछ सोच भी नहीं सकते । उनका अस्तक झुक जाता । कितना अभाव था उनमें ? कमला: वे कुन्तला को अपनी ही शक्ति के रूप में ग्रहण करने लगे । कुन्तला उन्हें अपने आपसे भिन्न नहीं मालूम होती । लगता जैसे वे स्वयं कुछ भी नहीं । उनको सारी शक्ति यही कुन्तला है । इसके अतिरिक्त यदि और कुछ ही भी सकता है, तो वह सब कुछ शून्य ही । शून्य के अतिरिक्त और वह कुछ भी नहीं ।

जब वे अकेले में होते, तो उनके ध्यान में प्रभु अवतरित होकर कहते कि क्या मैं यहाँ नहीं हूँ । मैं तो सभी स्थानों में हूँ । मेरा प्रकाश तू देख । यह तेरे आत्मप्रकाश से भी अधिक है या नहीं ? और उस तेज को देखकर ऋषि कह उठते—“नहीं-नहीं, इतना प्रकाश मैं सहन नहीं कर सकता । यह अगाध प्रकाश है । इसे समेट लो !” तब वह प्रकाश सिमट जाता । एक हास की अन्ध ध्वनि सुनाई देती और जैसे तपे हुए सुवर्ण का-सा प्रकाश तिर जाता । अन्तरिक्ष से कोई पूछता—“इतना प्रकाश चाहिए ?” और ऋषि आत्मतुष्ट होकर कहते—“बस, केवल इतना ही प्रकाश चाहिए !”

फिर वह प्रकाश जैसे ऋषि के होठों पर घिर जाता, नेत्रों में चमक जाता ।

अब वे अपनेको सूक्ष्म के समान हल्का अनुभव करते । उनके अन्तर का अन्धकार हट चुका था । अन्तर और बाहर का द्वंद्व भी नहीं था । कुन्तला से वे बातें करते । वह मुस्काती हुई उस वार्तालाप को सुनती और फिर कभी कुछ कह देती ।

संसार सुन्दर प्रतीत होता । ऐसा लगता मानों सौभरि ऋषि ने गृहस्थ आश्रम में नया जीवन प्राप्त किया हो । उस कृच्छ्र जीवन की अपेक्षा यह जीवन सर्वांग सुन्दर है । उन्हें लगता जैसे वे नये सिरे से जी रहे हों । सबसे बड़ी बात तो यह थी कि यहाँ के इस जीवन में भी वे परमात्म-प्रकाश के दर्शन उसी प्रकार करते । इस प्रकाश में उन्हें विविधता दृष्टिगोचर होती । यहाँ भी भली-बुरी सभी बातों में परमात्मा उसी प्रकार विराजमान

है, जिस प्रकार वह प्रकाश और अन्वकार दोनों में विराजमान रहता है । ऋषि को यह सब बहुत मनोहर मालूम होता । प्रत्येक वस्तु को वे कुतूहल से देखते । इस भाँति देखते मानों इसे पहले-पहल देख रहे हों । उनकी उस दृष्टि में मानों कुन्तला अज्ञात रूप से विराजमान रहती, जैसे वह उनकी दृष्टि की गणित बन गई है, अस्तिष्क के विचार बन गई है ।”

कभी वे कुन्तला से कहते—“मैं तुमसे भिन्न नहीं मालूम होता । ऐसा लगता है जैसे मैं कुछ भी नहीं और तुम सब कुछ हो !”

कुन्तला तनिक सकुचाती हुई-सी कहती—“मुझे भी ऐसा लगता है । एक दिव्य अनुभूति, एक अपूर्व तन्मयता !”

सौभरि ऋषि संत्रमुग्ध-से कह उठते—“दो भिन्नताओं में भी एक ही अभिन्नता । वाह रे प्रभु ! कितने आश्चर्य की बात है । वह यहाँ भी है । यहाँ भी वह उसी दिव्य ज्योति के साथ है । भला, देखो तो, यहाँ भी वह उसी परिपूर्ण आनन्द को बिखेर रहा है । अहा, इस संसार को उसने कितना मनोहर बना दिया है ! यदि मैं यह नहीं जानता, तो कहावित् कुछ भी नहीं जानता !

उनकी ऐसी बातें सुनकर कुन्तला को हँसी आ जाती और सौभरि ऋषि को अपना यह जीवन भगवान् के प्रसाद के समान मालूम होता था । कौन कह सकता है कि वे अध्यात्म से पतित हो गए हैं ? कौन कह सकता है कि वे प्रभु की कृपा से दूर हैं ? यहाँ तो नाना लीलाओं के साथ, नाना प्रकार के हाव-भाव के साथ भगवान् उन्हें दर्शन दे रहे हैं । यहाँ जो भाव है, वह जाग्रत् चैतन्य से ऊपर का भाव है । लगता है जैसे सम्पूर्ण चेतना इन्द्रधनुष के समान रंगीन हो गई है । यह अनुभव करने के योग्य ही भाव है, कहकर इसे व्यक्त नहीं किया जा सकता ।

सौभरि ऋषि मन ही मन कह उठते—“अहो, मैं कैसा विचित्र था ? प्रभु की कृपा आवण की झड़ी की भाँति हृदय को घेरकर बरसने लगती, पर उस वारिधारा में प्रसन्न होने के बदले मैं उसे छोड़ मरुस्थल की ओर लपक जाता था । बस, अपने पीछे पागल था । अपनेको ही जाने के पीछे व्यस्त

था। कस्तूरी-मृग की भाँति अपनी ही खोज करता दौड़ रहा था। यदि प्रभु को खोजता, तो इतनी कठिनाई नहीं होती। उस चिदानन्द के प्रति आत्म-समर्पण करना तो जानता ही नहीं था। ज्ञान पाकर भी मैं कितना अवोध था? आत्म-समर्पण के बिना भी क्या सच्चा आनन्द मिल सकता है? प्रभु ने तो सच्चे दर्शन यहाँ आकर दिये हैं। लगता है कि पहले केवल मैं ही था। उस 'तुम' के बिना अधूर्ण बना भटक रहा था। जब 'तुम' को मैंने सब कुछ सोंपा, तो फिर लीला देखो, कि 'तुम' ही 'मैं' बन गया! वहाँ बोध होता था, यहाँ अनुभव होता है !!!

कुन्तला कभी-कभी उनसे कहती—“आर्यपुत्र, आप मुझे योग सिखला दें!”

सौभरि ऋषि कहते—“योग तो अब आकर मैंने सीखना आरम्भ किया है। इसके पहले जो मैंने पाया था, वह वियोग था। वह अपनेको ही पाने का एकांगी प्रयत्न था। जो मिलावे, वही योग है। मिलन!... मिलन!...और मिलन!...”

और अपनी बात अधूरी ही छोड़कर वे आनन्द में विभोर हो जाते।

सरिता की धारा जब ढलान पाकर उसी ओर मुड़ जाती है, तो मोड़ खाने के बाद उसकी धारा बड़े वेग से प्रवाहित होने लगती है। वह इस प्रकार प्रखर वेग से चल पड़ती है कि अभी महासागर मिले, तो अभी ही उसमें लीन होकर एक हो जाय। यही स्थिति सौभरि ऋषि की थी। जगत् के जीवन के साथ वे शीघ्रतापूर्वक मिल जाना चाहते थे। वे यह अनुभव करना चाहते थे कि आनन्द और जीवन के इस महासागर में वे एक बूँद बनकर ही नहीं, बल्कि यहाँ के सम्पूर्ण जीवन के साथ वे घुल गए हैं। उनसे भिन्न कहीं कुछ भी नहीं। सब उनमें है और वे ही सब हैं।

राजमहल के भीतर पड़ा रहना अब उन्हें भाता नहीं था। वे इस बात की कामना प्रकट करते कि कुन्तला को लेकर अब जीवन का आरम्भ किया जाय। इसके बिना अब उन्हें कुछ भी अच्छा नहीं लगता था।

एक दिन उन्होंने कुन्तला से कहा—“अब तो यहाँ मुझे लगता है कि जैसे कहीं आकर मैं आवद्ध हो गया हूँ, संकीर्णता में जकड़ा हुआ हूँ। लगता

है जैसे यहाँ अपना विकास नहीं हो रहा है। कुछ ऐसा प्रतीत होता है कि यहाँ का जीवन-दर्शन एकांगी है। इसमें विस्तार लाना होगा। अब बूढ़ बनकर रहा नहीं जाता। इस महासागर में मिल ही जाना होगा।

कुन्तला सिर झुकाकर उनकी बात सुनती रही। अब वह ऋषि की बातों का अर्थ भी समझ लेती थी। समझ गई कि पतिदेव ससुराल में पड़े रहना नहीं चाहते। चाहते हैं कि जीवन अपने ही ढंग पर सान्द्र-समुदाय के साथ आरम्भ किया जाय। उसने उल्लास के साथ कहा—“आपकी ही इच्छा पूर्ण होगी। जब आदेश हो, दासी प्रस्तुत है।”

सौभरि ने कहा—“दासी गद्द पर मुझे आपत्ति है। तुम अपनेको दासी क्यों कहती हो?”

कुन्तला ने कहा—“आर्यपुत्र, अपनेको छोटी समझने पर ही तो इस बात का पूरा आनन्द आता है कि कुछ तरीखी को भी तुमने गौरव से भर दिया है। अपनेको छोटी समझने पर आत्म-समर्पण में सहायता पाती हैं। फिर आत्म-समर्पण का मार्ग संकीर्ण नहीं रह जाता। वैसे तो मैं भी जानती हूँ कि इस विराट् सत्ता में छोटा क्या और बड़ा क्या!”

जिस दिन की यह बात थी, उसके दूसरे ही दिवस आ गए अम्बरीष। वे कुन्तला के भ्राता थे। बड़े दर्प के साथ चला करते थे। अकड़कर बैठते थे, अस्तक उठाकर वार्तालाप करते थे। फड़कता हुआ कंठस्वर था। आकर उन्होंने आसन ग्रहण किया। बैठकर बोले—“सौभरि, एक बात सुनकर तुम्हें अवश्य प्रसन्नता होगी।”

सौभरि ने जिज्ञासा प्रकट की—“आर्य, वह कौन-सी बात है, जिसे सुनकर मैं प्रसन्न हो जाऊँगा?”

अम्बरीष ने गौरव के साथ कहा—“हमारे पिताजी सोच रहे हैं कि आपको प्रधान सेनापति का पद दिया जाय।”

अम्बरीष ने अनुमान किया था कि इस आशातीत संवाद को सुनते ही सौभरि उछल पड़ेंगे। पूरी तरह गद्गद हो जायेंगे। मुँह से बोली

भी नहीं निकलेगी। विस्मय-विस्फारित नेत्रों से वल वे उनकी ओर देखते रहे जायेंगे।

पर जब इस बात का कोई प्रभाव सौभरि पर नहीं पड़ा, तब अपने अनुमान के प्रतिकूल अम्बरीष का चेहरा आश्चर्य से भर गया और वही विस्मय-विस्फारित नेत्रों से सौभरि की ओर देखने लगे।

मानों किसी अनजान की भाँति सौभरि ने पूछा—“तो सेनापति बनकर सुझे करना क्या होगा ?

अम्बरीष ने तनिक तीव्र स्वर में कहा—“युद्ध करना होगा। और क्या करना होगा ?”

“पर यह तो हत्या का कार्य होगा !”—सौभरि ने कहा।

“हाँ, हाया तो होगी; परन्तु शत्रुओं की हत्या होगी, विदेशियों की हत्या होगी। जब तुम्हारी सेनाएँ विदेशी राज्यों पर अधिकार जमाने लिए उन्मत्त की भाँति चल पड़ेंगी, तो समस्त संसार में एक लहर-सी दौड़ जायगी।”

सौभरि ने कहा—“आर्य, सुझे तो यह समझना पड़ेगा कि विदेश क्या हैं। विदेश कहते किसे हैं ?”

अम्बरीष ने कहा—“जो अपना देश नहीं वही तो विदेश होता है न !”

उसे आश्चर्य हो रहा था कि इतने बड़े योगी बनते हैं, ज्ञानी कहे जाते हैं, पर इन सामान्य बातों का भी पता इन्हें नहीं। यह भी नहीं जानते कि विदेश किसे कहते हैं ! अपनी बात समाप्त करने के पश्चात् अम्बरीष ने फिर तत्काल ही कहा—“अपने-अपने देश की सीमा होती है। उस सीमा के पार विदेश होता है।”

सौभरि ने कहा—“आर्य, मैं तो यही जानता हूँ कि अज्ञान की सीमा होती है। उस सीमा को पार करके मनुष्य ज्ञान की सीमा में प्रवेश करता है। इस प्रकार अज्ञान, तृष्णा आदि की सीमा के विषय में समझता हूँ, पर आप देश की जित सीमा के विषय में कह रहे हैं, उसे मैं नहीं समझ पाता।

मेरी समझ में ही नहीं आता कि देश-देश की सीमाएँ होती हैं, तो फिर वह होती ही क्यों है ?”

अम्बरवीर ने मन ही मन कहा कि जब तुम इतनी जरा-सी बात नहीं समझते, तो फिर समझोगे भी नहीं। उसे अपने पिता के प्रति रोब हो रहा था कि इतने महत्वपूर्ण पद के लिए ऐसे अज्ञ व्यक्ति को उन्होंने निर्वाचित ही क्यों किया। इतना भी नहीं समझ सके कि कच्चा घड़ा ब्रत देखनेभर को ही होता है। जल रखने के लिए आँव में तपाहुआ पक्का घड़ा चाहिए। साजरि भी वन का शासन संभाल सकता है ? उसने कहा—“आप भी कौसी बातें कर रहे हैं ? जो देश है, वह देश ही रहेगा और जो विदेश है, वह विदेश ही कहा जायगा। यह विभेद बना है और बना रहेगा।”

सौभरि ने कहा—“उसी विभेद को तो मैं सोचकर भी समझ नहीं पाता। क्या विदेशों में दूसरे प्रकार के मानव होते हैं ? क्या विदेश की धरती मिट्टी से नहीं बनी होती है ? क्या वहाँ का जल किसी दूसरे प्रकार का होता है। मैं पूछता हूँ कि क्या वहाँ की मानवता भी दूसरी होती है ?”

‘क्या विदेश की मिट्टी दूसरे प्रकार की होती है ?’ सौभरि की इस बात पर अम्बरवीर ने मन ही मन कहा कि तुम स्वयं ही मिट्टी हो। मिट्टी के अतिरिक्त तुम कुछ भी नहीं हो। उसने प्रकट कहा—“सौभरि, सीमाएँ हैं। वे बनीं हैं और बनी रहेंगी।”

“वही बात तो मैं समझ नहीं सकता, आर्य !” सौभरि ने कहा—“सीमाएँ हैं, तो क्यों हैं ? उन्हें किसने बनाया ? क्या वह भी परमात्मा का कोई आदेश है ? ईश्वर ने जगत् को बनाया। पर्वत और महासागर बनाये, समस्त मानव को सिरजा; परन्तु उन्होंने देश-देश में भेद नहीं डाला, सीमाएँ नहीं बनाईं। यह तो हम-तुम हैं जो कहे जाते हैं कि यहाँ तक हमारी सीमा है और इसके बाद दूसरे की सीमा आरम्भ होती है। यह आन्ति है, अस्थि है। मैं सिध्या को छोड़ना चाहता हूँ। उसे ग्रहण करके व्यर्थ का बोझ क्यों ढोता चलूँ ? आर्य, मैं सिध्या को नहीं मानता।”

“पर जब लोगों ने इस प्रकार की सीमाएँ मान ही ली हैं, तो अब उसीको लेकर चलना होगा !” —अम्बरीष ने कहा ।

“यह आवश्यक नहीं है ।” —सौभरि ने कहा—“लोगों ने प्रवंचना को स्वीकार कर लिया है, तो इसका अर्थ यह नहीं कि उज्जै मिथ्या को बराबर के लिए हम ढोते फिरें । सत्य को ही सभी भाँति स्वीकार करना होगा । मिथ्या को मानकर उसके लिए प्राण उत्सर्ग कर देना कोई अर्थ नहीं रखता ।”

अम्बरीष ने अन्यमनस्क भाव से कहा—“परन्तु अपनी और दूसरे राज्यों की सुविधा तो देखनी ही पड़ती है !”

सौभरि बोल उठे—“किसका राज्य ? कहाँ का राज्य ? राज्य की ये सारी बातें झूठी हैं । सारी धरती परमात्मा की है, सारा राज्य परमात्मा का है । सारी सम्पत्ति परमात्मा की है, सारी शोभा भी उसीकी है ।”

अम्बरीष ने कहा—“सौभरि, तुम तो कुछ मानते ही नहीं !”

सौभरि ने सुस्काते हुए कहा—“मानने के योग्य सारी बातों को तो मानना ही पड़ता है । जो बातें नहीं मानने की हैं, उन्हें मैं नहीं मान पाता । हृदय उसे स्वीकार ही नहीं कर सकता ।”

अम्बरीष ने कहा—“सौभरि, तुम्हारे न मानने से क्या होता है ? अपने देश और राज्य की सीमाओं को तो सभी मानते हैं । इसके बिना काम नहीं चल सकता । परमात्मा की बात तुम कर रहे हो, पर क्या परमात्मा कभी संसार का राज्य चलाने के लिए आया करता है ?”

सौभरि ने कहा—“परमात्मा में इतना विश्वास होना चाहिए । यदि सब कुछ परमात्मा के हाथ में छोड़ दो, तो फिर राज्य का प्रबन्ध और भी सुन्दर हो जाए । सर्वत्र सुख और आनन्द उमड़ता रहे । पर लोग परमात्मा पर भरोसा रखते ही नहीं, ऊपर से धोषणा करते हैं कि हम राज्य चला रहे हैं । कितनी विराट् प्रवंचना है ? सबसे छल करते हो और अहंकार के साथ कहते हो कि हमारा राज्य है ।”

अम्बरीष मन ही मन सोच रहा था कि इसी कारण राजद्रोही के लिए दण्ड का विधान है । इस बकवास से निस्तार पाने के लिए उसने कहा—

“जब तुम राज्यों की बात करते हो, उसके शासन की बातें कहने हो, तो मुझे लगता है कि तुम किसी मिट्टी के राज्य की बातें कर रहे हो। लेकिन धरती का राज्य मिट्टी का नहीं, वहाँ मानव भी रहते हैं और सबपर शासन करना पड़ता है। रावको नियमानुकूल चला सकना साधारण कार्य नहीं। यह तुम्हारी तब्त्या से भी महत् कार्य है। हमारे पिता जी को देखो। उन्होंने सारे संसार में दिग्विजय की है। आज सारे संसार के नरेश उनकी अधीनता मानते हैं। सारे संसार की धरती उनकी है।

सौभरि ने कहा—“इस दिग्विजय की आवश्यकता ही क्या थी? उनसे किसने कहा था कि अक्षौहिणी सेनाओं को सजाओ और अस्त्र-शस्त्र लेकर जहाँ-तहाँ दिग्विजय करते चलो? सारे संसार के राज्य-संचालन का बोझ उनसे लेने के लिए किसने कहा था? यह कौन-सा अत्यन्त आवश्यक कार्य था?”

श्रम्बरीय ने विचलित होकर कहा—“प्रत्येक व्यक्ति में एक विशेष प्रकार का गुण होता है। उस गुण के विफल के बिना वह रह नहीं सकता। दिग्विजय भी उसी विशेष अनुष्य का वही विशेष गुण है।”

सौभरि ने कहा—“यह निचले स्तर की वस्तु है, निम्नकोटि की प्राप्ति है। जिसे आप विशेष प्रकार का गुण बतला रहे हैं, वह अहंकार से आता है। अहंकार और भेदज्ञान से मुक्ति पानी होगी, तभी मानव ऊँचा उठ सकता है।”

निचले स्तर की वस्तु...निम्नकोटि की प्राप्ति...सारे संसार के राज्य-संचालन को भी ये निम्न स्तर की बात बतला रहे हैं। उसके मन में सौभरि के प्रति एक विचित्र प्रकार के आदर का भाव उमड़ रहा था; फिर भी सौभरि उसे उपयोगी नहीं प्रतीत हो रहे थे। एक नितान्त सुन्दर प्रतिमा, जैसे किसी कलाकार ने बड़े ही मनोयोगपूर्वक गढ़ा है, वह देखने की वस्तु हो सकती है, घर की रखवाली का भार उसे नहीं दिया जा सकता।

वार्तालाप का विषय भी अपनी लक्ष्य छोड़कर इधर से उधर जा रहा था। सौभरि की बातें विचित्र तो प्रचण्य थीं, पर अम्बरीष के काम के लायक नहीं थीं। फिर भी वह मन ही मन अपने-की उनके सामने अत्यन्त छोटा अनुभव कर रहा था। निम्न स्तर की बात ! महान् से भी महान् बात को ये निम्न कोटि की बात कह रहे हैं !...उसके बट्टमूल विश्वासों की नींव हिलती हुई-सी जान पड़ने लगी। वह इस प्रकार के वार्तालाप में लीन होना नहीं चाहता था। फिर वही अवकाश के समय ये बातें भी जा सकती हैं। उसने बात को समाप्त करने के अभिप्राय से पूछा—“तो आप सेनापति का पद स्वीकार नहीं कर सकते ?”

उत्तर अम्बरीष को दिवित था। वह जान रहा था कि सौभरि इस बात का क्या उत्तर देंगे। फिर भी वह चुनना चाहता था कि सौभरि के मुँह से क्या वचन निकलता है।

सौभरि ने स्थिर भाव के साथ, स्थिर मुत्कान के साथ कहा—“आयें, निम्न स्तर की वस्तु को स्वीकार करते हुए सुझे लंकोच होता है।”

“तो यही बात मैं पिताजी को नूचित कर रहा हूँ।”—अम्बरीष वहाँ से उठ गए।

सौभरि ने उनकी बात का कोई उत्तर नहीं दिया। वे स्थिर भाव से उसी प्रकार बैठे रहे। उनके अघरों पर एक अनिर्वचनीय मुत्कान थी।

कुन्तला, जाने, क्या सोचती हुई वहाँ पर चित्रलिखित-सी खड़ी रही। वह सौभरि की ओर निनिमेष दृष्टि से देख रही थी। पर सच्ची बात तो यह है कि वह देखकर भी नहीं देख रही थी। उसका मन, जाने, कहाँ था, जाने, वह क्या सोच रही थी ?

मान्धाता को यह सब कुछ असह्य मालूम हो रहा था । अपने ही भीतर वे अपने आपको अत्यन्त तुच्छ तथा हीन पा रहे थे । जो कुछ होता था मानों उसपर उनका कोई वश नहीं था । वे कुछ कर भी नहीं सकते थे । द्रष्टामात्र बनकर रहने में उनका मन नहीं मानता था । जिस कुन्तला को वे प्राणों से भी अधिक प्यार करते थे, उसे एक कौपीनधारी साधु को सौंप देना पड़ा था और वह सौभरि भी जैसे कोई उड़ता हुआ पंखी था । किसी बात को अपने से लगने तक नहीं देता था । धारणाएँ उसकी विचित्र, चाल-ढाल विचित्र, निवास भी विचित्र । उसके पास सब कुछ जैसे असाधारण था और किसी से भी कुछ खेल नहीं खाता था । सेनापति का पद स्वीकार करने के लिए कहा गया, तो सौभरि उससे भी मुंकर गए, अस्वीकार कर दिया । वाणिज्य-व्यवसाय के लिए मान्धाता अशेष धन देने को प्रस्तुत थे, पर उसने इसपर भी नकारात्मक सिर हिला दिया । कहने लगे कि इस व्यापार से होता ही क्या है ? व्यापार दूसरी वस्तु है । परमात्मा सृष्टि का व्यापार करता है । कितना विराट् व्यापार है उसका ? धन संग्रह करना हमारी प्रवृत्तियों में नहीं । धन का संग्रह करके मैं करूँगा ही क्या ? धातु और पत्थर के इन टुकड़ों को जमा करके मनुष्य धनाढ्य कैसे हो सकता है, यही बात मेरी समझ में नहीं आती । धन से क्या ज्ञान मिलता है ? पान क्या सच्चा

आनन्द देता है ? नहीं-नहीं, वह तो ग्रहंकार की प्रवृत्तियों को बढ़ाता है । मनुष्य के पास तो ज्ञान का धन होना चाहिए, प्रेम का धन होना चाहिए । उसके पास उदारता, सदाशयता, क्षमाशीलता का धन होना चाहिए । पत्थर और धातुओं का संग्रह करके मनुष्य स्वयं अपने लिए जैसे अष्टधातु की वेड़ियों का संग्रह करता है ।...मान्वाता इन बातों का उत्तर भला क्या देते ? वह तो कहता था कि मोतियों की अपेक्षा मटर के दाने कहीं अधिक उपयोगी तथा महत्त्वपूर्ण होते हैं ।

मान्वाता को यदि किसी बात का सन्तोष था, तो इसी बात का था कि कुन्तला को कभी दुःखी नहीं पाते थे । उन्होंने महारानी इन्दुमती से भी पूछकर इस बात का पता लगाया था कि वह सचमुच सुखी है या ऊपर-ऊपर हँस दिया करती है ? इन्दुमती इस बात का उत्तर देती कि अपने पति को पाकर वह सभी भाँति उनके ही अनुकूल है तथा सुखी है । उसका मुख कभी श्लान नहीं होता ।

मान्वाता को इस बात से आश्चर्य होता कि जिन संस्कारों के बीच कुन्तला इतने दिनोत्क पत्नी, वे संस्कार उसके भीतर से किस प्रकार घुल गए । उन्हें लगता कि जिस कुन्तला को वे इतने दिनों से देखते आ रहे हैं मानों वह कुन्तला श्रत नहीं । वह कर्पूर-मुटिका के समान अपनी सुगन्धि के साथ उड़ गई, उसके स्थान पर अब एक अपरिचित लड़की दिखलाई दे रही है, जो कुन्तला है । उसने स्वेच्छापूर्वक इस योगी को स्वीकार किया । अब उसके साथ सुखपूर्वक रहती है । उसके मुखमंडल पर कभी विकार का भाव नहीं आता और मान्वाता को लगने लगा मानों वे संसार को कुछ भी नहीं जानते । जिसे उन्होंने जन्म दिया, उसे भी नहीं जानते ।

राजनीति की बात थी । सेनापति के पद का सन्देश लेकर अम्बरीष को ज्ञाने के लिए कहा गया था । बात थी कि यदि स्वयं अम्बरीष इस पद के प्रति लोभ प्रकट करता, तो एक काँटा आपसे आप दूर ही जाता । सौभरि को फिर कोई दूसरा पद देने की व्यवस्था की जाती । पर आश्चर्य की बात

तो यह थी कि सौभरि के अस्वीकार कर देने पर भी अश्वरीष ने उस पद के प्रति किसी प्रकार का लोभ नहीं दिखलाया । जब मान्धाता को विदित हुआ कि सौभरि ने कहा था कि यह सब निचले स्तर की बातें हैं, तो जोष के सारे वे दाँत पीसने लगे थे ।

अब मालूम हुआ कि कुन्तला सपुराल जायगी । यह भी कितनी विचित्र बात है । इस धरती पर कहाँ है उसकी सपुराल ? कहाँ है वह स्थान, जहाँ वह जाकर आश्रय लेगी ? कौसी है वह सपुराल ?

उन्होंने कुड़कर कहा—“यह सब क्या उन्माद है ? क्या कुन्तला की सपुराल कहाँ है भी ? कहाँ वह जाएगी ?”

इन्दुमती ने कहा—“वे यहाँ से जायेंगे और पेड़ों के नीचे बसेरा लेंगे । कहीं किसी स्थान पर एक कुटी का निर्माण करेंगे और वहीं रहा करेंगे ।”

मान्धाता ने गर्जल करके पूछा—“उन दोनों को यहाँ असुविधा क्या है ? वह सौभरि यहाँ से जाना क्यों चाहता है ?”

इन्दुमती ने कहा—“सौभरि कहते हैं कि साधारण जीवन में जो सहता है, वह यहाँ सुलभ कहाँ ?”

मान्धाता ने पूछा—“इसका अर्थ ?”

इन्दुमती ने कहा—“इसका अर्थ यही है कि वे राजपुत्र नहीं चाहते, पद-सर्पादा नहीं चाहते । साधारण जन बनकर रहने से ही उन्हें सहता तथा गौरव का बोध होता है ।”

मान्धाता ने क्रुपित भाव से कहा—“लेकिन कुन्तला ने कभी साधारण कुच्छ जीवन नहीं बिताया । वह इस प्रकार कैसे रह सकेगी ?”

इन्दुमती ने उत्तर दिया—“कुन्तला अपने पति की छाया के समान है । वह अपने पति का ही अनुसरण करेगी ।”

“इससे उसे प्रसन्नता मिल सकती है ?”

“हाँ, नाथ, वह इसमें ही जुड़ी रहेगी ।”

मान्धाता अवाक् हो उठे । उनकी पुत्री कुन्तला पेड़ों की छाया में जाकर ही प्रसन्न होगी । यह महारानी कहती क्या है ? यह कौसे सम्भव

हो सकेगा ? उनकी उच्छ्वा हो रही थी कि वे चीत्कार कर उठें और कह दें कि यह नहीं हो सकता, कदापि नहीं हो सकता । कुन्तला यहाँ से नहीं जा सकती । जिसे जाना हो, यहाँ से चला जाए; पर कुन्तला नहीं जायगी । उनके भस्तिष्क में एक ही बात वृत्त बनाकर चक्कर काटने लगी कि कुन्तला किस प्रकार इस असाध्य जीवन में जाकर खप सकेगी ?

कुछ स्वस्थ होकर उन्होंने पूछा—“तुमने कुन्तला से पूछा था ?”

इन्दुमती ने कहा—“मैंने स्वयं नहीं पूछा; पर इस बात को निश्चित रूप से जानती हूँ कि वह अपने पति के साथ ही जाएगी ।”

मान्धाता का भस्तिष्क झुक गया । वे सोचने लगे कि उनके महान् जीवन में यह किस प्रकार का नर्वंडर आ गया है । देखते ही देखते वे किस प्रकार आप ही आप गिर पड़े । देवता भी जिस दुर्लभ पद पर पहुँचने की कामना करते हैं, उससे भी महान् पद उन्होंने पाया था । फिर यह हो क्या गया ? वे किस प्रकार संसार की दृष्टि से नीचे गिर पड़े ? आज लोग उनकी महत्ता को कितना क्षुब्ध मान रहे होंगे ?

चोट खाए हुए स्वर में मान्धाता ने पूछा—“तो कुन्तला जाएगी ?”

इन्दुमती की आँखों में आँसू की निर्मल बून्दें छलक आईं । उसने कहा—“हाँ नाथ, कुन्तला जाएगी ।”

एक लम्बी श्वास फेंककर मान्धाता ने कहा—“देखना चाहिए कि क्या-क्या होता है । चलो, यह भी हो जाए । कुन्तला को विदा कर दो । वह ससुराल जाएगी । सारे विश्व की विजय करनेवाले मान्धाता की पुत्री की ससुराल कहीं नहीं है । पेड़ के नीचे उसकी ससुराल होगी । एक पर्ण-कुटी में वह अपना जीवन बिताएगी । यहाँ संसार के सबसे विशाल प्रासाद में उसका पिता चैन से सोया करेगा और वह वहाँ हवा की सायें-सायें सुनकर भी भयभीत होती रहेगी ।”

मान्धाता बोलते जा रहे थे और इन्दुमती अपने उत्तरीय से आँसू पोंछती जा रही थी । विधाता ने उसे कितना बड़ा दंड दिया है ?

दूसरे दिन प्रातःकाल ही कुन्तला जानेवाली थी। इधर दूर्वादल पर ओस की बूंदें ढुलक रही थीं और उधर कुन्तला अपनी सहोदराओं के साथ गले मिलकर रो रही थी।

फिर कुन्तला ने अपने आँसू पोंछे। अपनी बहनों से कहा—“तुम लोग यह न समझना कि मैं इस जीवन को प्राप्त करके बहुत दुःखी हूँ। मुझे इस बात का गौरव है कि मैं सत्य का आनन्द प्राप्त करने जा रही हूँ।”

उसकी बात सुनकर उसकी सहोदराएँ रो रही थीं और पवन के झकारों से विचलित दीप-शिखा की भाँति अपना सिर धुन रही थीं। यदि वे उस समय कुन्तला को बहुत अधिक दुःखी देखतीं, तो कदाचित् उन्हें इतना प्लेश नहीं होता।

बुझे हुए स्वर्ण-प्रदीप की भाँति महारानी इन्दुमती निष्प्रभ हो रही थी। उनके नेत्रों से बहते हुए आँसू रुकते ही नहीं थे। जब कुन्तला जाते समय उन्हें प्रणाम करने को झुकी, तो उन्होंने उसे इस प्रकार जकड़कर पकड़ा कि उसे छोड़ती ही नहीं थीं। इसी अवस्था में उन्हें सूँघा आ गई।

... और जब उनकी सूँघा टूटी, तो कुन्तला वहाँ से जा चुकी थी। महारानी इन्दुमती इतने जोर से हाहाकार कर उठीं कि लगा जैसे अब इनके प्राण भी न बचेंगे, लेकिन मनुष्य कितना लचीला होता है? वह कितना सह सकता है?

वह रो रही थीं और उनकी पुत्रियाँ उन्हें सान्त्वना दे रही थीं।

इधर सौभरि ने जाकर एक पेड़ के नीचे अपना बसेरा बनाया। कुन्तला चुपचाप उनकी ओर देखती हुई उनके आदेश की प्रतीक्षा कर रही थी।

सौभरि ने पूछा—“तुम दुःखी तो नहीं हो?”

कुन्तला ने कहा—“नहीं नाथ, मैं दुःखी नहीं हूँ। साधारण जीवन ही तो सब कुछ है। धन जिसके पास जितना है, उसके पास बस उतना ही है। पर इस जीवन की तो सीमा ही नहीं। यह साधारण कहा जानेवाला जीवन ही असाधारण और असीम है।”

सौभरि के अघरों पर एक सुस्नान मचल उठी । नेत्रों में आनन्द का एक ज्वार उठ आया ।

जिस पेड़ के नीचे उन्होंने डेरा लगाया था, वह महूए का पेड़ था । उसके फूल की मधक गन्ध चारों ओर की हवा में व्याप्त थी । कुन्तला को तो ऐसा लग रहा था कि उसे नया जीवन मिला है । उसे लगता था मानों वह पवन के समान उड़ी जा रही हो, प्रकाश के समान फैल रही हो ।

प्रातःकाल के समय जब देव की ऋचाओं के समान सूर्य ने अनेकानेक किरणों को पृथ्वी पर फँका, तो उसे लगा कि वह उसके लिए किसी दिव्य जीवन का सन्देश है । बहती हुई हवा जैसे उसे कुछ चुना रही थी और आकाश मानों उन सन्देशों का चित्र बना रहा था ।

“दिविजय !” सौभरि ने कहा—“धरती को प्राप्त करने के लिए दिविजय की आवश्यकता ही क्या है ? उसे तो प्रेम से प्राप्त करना चाहिए । जिसके पास काम की धरती है, वह प्राण जानने पर भी उस धरती को नहीं दे सकता; लेकिन जिसके पास अपनी धरती का उपयोग नहीं, वह स्वेच्छा-पूर्वक दे सकता है ।”

कुन्तला ने हँसकर कहा—“सो वही आपकी दिविजय होगी ।”

सौभरि ने कहा—“किसी प्रकार तुम उसे दिविजय कह सकती हो । उसका यथार्थ बोध तो दिविजय शब्द से नहीं हो सकता ।”

और तनिक देर के पश्चात् वे वहाँ से उस धरती को माँगने के लिए चले गए थे ।

×

×

×

कुछ दिनों के पश्चात् वहाँ पर कुटीर की दीवार दी जाने लगी । सौभरि और कुन्तला दोनों दिन भर परिश्रम करते । रात को गहरी नींद लेते ।

जब बातें होतीं, तो सौभरि कहा-करते थे कि मनुष्य जो कार्य स्वयं कर सकता है, उसके लिए वह दूसरों पर निर्भर क्यों रहता है ? दस्तों पर ही निर्भर रहकर वह अनावश्यक वस्तुओं का संग्रह करता है और जीवनभर के लिए दुःखी बना रहता है । यदि यहाँ हीरे और मोतियों का ढेर होता

तो चिन्ता भी कम नहीं होती। उसके लिए पहरेदार आवश्यक थे। उसकी भली-भाँति देखभाल की आवश्यकता थी। पर अपरिग्रह में कितना सुख है, इसे लोग नहीं जानते। श्रम में कितना आनन्द है, इसे भी नहीं समझते।

कुन्तला उनकी बात सुनती जाती, काम करती जाती और सुस्काती जाती। उसके उस जीवन में सुस्कान का ही प्रभाव था और सुस्कान की ही संध्या थी। जब रात होती, तो आकाश में तारों की सुस्कान भर जाती और कुन्तला की सुस्कान छिप जाती।

×

×

×

क्रमशः गाँव के लोग भी सौभरि के समीप आने लगे। सौभरि उनसे जीवन के तत्त्व की बातें करते। उनकी बातें लोगों के हृदय में चाँदनी के समान शीतल प्रकाश बिखेर देती। सबके सम्मुख सौभरि एक दृष्टान्त थे। वे लोगों के सामने उदाहरण बनकर पहुँचे थे, उपदेशक बनकर नहीं।

गाँव के लोग अब सौभरि को काम करने नहीं देते। स्वयं ही दीवार उठाने के पीछे लग गए। वे अपना अहोभाग्य मान रहे थे कि एक दिव्य पुरुष उनके गाँव में बसेरा ले रहा है। वे परस्पर इस बात की चर्चा बड़े गौरव के साथ किया करते थे।

दीवार बनी। खपड़े चढ़े। भाँति-भाँति के चित्रों से दीवार को ग्रामीण कलाविदों ने सजाया। दोनों उसी कुटीर में रहने लगे।

×

×

×

अकस्मात् एक दिन एक व्यक्ति आया। उसने सौभरि के चरणों पर अपना सिर रख दिया और कातर होकर रोने लगा। वह न भाग था।

भद्रा समीप ही खड़ी होकर आश्चर्य तथा कुतूहल से कुन्तला की ओर देख रही थी।

सौभरि ने नाभाग को उठाकर गले से लगाया। प्रसन्नता के स्वर में बोले—“तुम आ गए नाभाग !”

“हाँ... !”

नाभाग बहुत कुछ कहना चाह रहा था, पर उसका कंठ उसका साथ नहीं दे पाता था। आँखों से आँसू बहते जा रहे थे। वह चिल्लाकर कहना चाह रहा था कि हा गुरुदेव, आपने यह क्या कर लिया!! पर इस प्रकार जो वह कुछ कह नहीं पाया, वह एक प्रकार से ठीक ही हुआ।

सौभरि ने नाभाग से स्वयं ही कहा—“तुम यहाँ कुछ दिन रहो। उसके बाद सब कुछ तुम्हें स्वयं ही मालूम ही जाएगा।”

सौभरि की वाणी सुनकर नाभाग चौंक उठा। यह तो तपस्या के अमृत से भीगा हुआ स्वर है। इस वाणी में स्वर्ग की-सी शान्ति और सुख है। नाभाग ने केवल इतना ही समझा था कि उसके गुरुदेव तपस्या से च्युत हो चुके हैं, नीचे गिर गए हैं। वह अवाक् होकर सौभरि की ओर देखने लगा। फिर भी वह कुछ कह नहीं पाया। उसकी वाणी अब भी मौन थी। इस मौन में ही उसे कुछ ऐसा अनुभव हुआ जैसे वह कुछ पा रहा है। उसे निराश नहीं होना पड़ेगा।

और तब भद्रा आगे बढ़ी और सौभरि के चरणों का स्पर्श किया। फिर जब वह कुन्तला के चरणों को छूने के लिए आगे बढ़ी, तो कुन्तला लाज से गड़ी जा रही थी।

सौभरि ने पूछा—“यह कौन है, नाभाग?”

नाभाग ने कहा—“गुरुदेव, अब तो हमलोग यहीं हैं। समय पर सब आखूँ हो जायगा।” भद्रा मन्द-मन्द मुस्कुरा रही थी।



नाभाग मानों बुझा हुआ प्रदीप था। जब सीधरि के समीप आया, तो उसी प्रकार प्रकाश से परिपूर्ण हो उठा, जिस प्रकार एक दीपशिखा को छूते ही दूसरा दीप जल उठता है। महान् और अलौकिक सिद्धियों को छोड़कर साधारण कहा जानेवाला जीवन अपना लेना तपस्या से भी बहुत बड़ी साधना है। साधारण जीवन सुलभ तो अवश्य है, पर चमत्कारों का परित्याग करके चमत्कारहीन बन जाना एक महान् चमत्कार है। नाभाग इस बात को जितना सोचता, उतना ही गुरुदेव के प्रति उसकी भक्ति उसड़ आती। अपने अन्तर से वह एक दिव्य प्रकाश को भरता हुआ-सा पाता। लगता कि वह अग्ररु-धूम की भाँति इस जड़-जगत् से ऊपर उठ गया है। उसे ऐसा मालूम होता मानों वह शंखघोष के सन्तान दारों ओर फैलता जा रहा है। उसे सर्वत्र जीवन उमड़ता हुआ-सा दृग्निगोचर होता। लगता कि प्राकाश से, अन्तरिक्ष से प्रकाश की भाँति सर्वत्र जीवन छड़ रहा है। नीचे से पृथ्वी की सतह को भेदकर भी जीवन उगा आ रहा है। जीवन के इस महान् क्षेत्र में मृत्यु कहाँ? मृत्यु यहाँ कहीं नहीं? नये से नूतन होते हुए फिर उमका रूपान्तर हो जाता है। नित्य नवीन होकर जीवन उनी प्रकार फली से फूल बनता है और फल बनकर जीवन के क्षेत्र में जीवन के बीज बिखेरता अपना नया जीवन प्राप्त करता है। ओह, यहाँ किस प्रमित परिमाण में

अविरत जीवन मड रहा है, यह कौन कह सका है या कौन कह पावेगा ? सम्पूर्ण जीवन ही जीवन है । उस जीवन में अपना और पराये का भेद नहीं । वह वही है । वही अपना है और वही सबका है । वह नित्य नूतन है । जीवन के अतिरिक्त यहाँ और है ही क्या ? [वह जीवन रंग-विरंग होकर नित्य नये खेल खेल रहा है । नास और रूप का मेला लगा हुआ है । पर सब कुछ वही है । किसी रूप में वह हँस रहा है, किसी रूप में वह रो रहा है, सिसक रहा है । कहीं हँसी का प्रभात होता है और कहीं सिसकन की चाँदनी खिलती है । वही किसी रूप में दुःख पा रहा है और किसी रूप में दुःख दे रहा है ।] विचित्र यह लीला है । इसका समाधान नहीं । कहीं वह उन्मुक्त आकाश की भाँति खुला है, कहीं अज्ञान के अन्धकार के कारागार में बन्द है । नास अलग है, रूप दूसरा है, पर है वही ! एकदम वही !!! ... सबके बीच सद्गुण, तमोगुण और रजोगुण का जाल फँसा है । उसी जाल में वे उलझे हुए हैं । एक जाल में फँसा हुआ दूसरे को समझ नहीं पाता । कितनी विचित्र यह लीला है ! विद्वम्भर, तेरी यह कौसी लीला है !! ... सब तुम ही तुम हो !!!

फिर नाभाग अपने गुरु को देखता कि उसके गुरु तपस्या को छोड़कर, सिद्धियों को छोड़कर, कैवल्य से भी मुँह मोड़कर एकदम छोट्टे बन गए हैं । नास्त प्रकार से भगवान् के उन नाना रूपों की पूजा कर रहे हैं । किसी वृद्धा का वे पानी भर देते हैं, किसी भटकते हुए पथिक को वे राह बतला आते हैं । कहीं झगड़ा छुड़ाते हैं और कहीं रोगी-शुश्रूषा करते हैं । भगवान् की पूजा इससे बढ़कर क्या हो सकती है ? सेवारूपी इस पूजा को भगवान् जिस रूप में पाते हैं, उसी रूप में वे उसे स्वीकार करते हैं और आशीर्वाद देते हैं । अद्भुत है यह पूजा, यह सेवा ! ...!!

नाभाग संत्र-मुग्ध-सा हो जाता । एक दिव्य वातावरण में डूबता-उतराता वह गद्गद होकर गुरु को देखकर कह उठता—“लोक प्राज सागर हो उठा है !”

भद्रा के हीठों पर हास उमड़ आता । वह भी इस दिव्य अनुभव से मानों स्वतः भाग ले रही थी । वह कहती—“सुझे तो ऐसा जान पड़ता है कि मनुष्य को यह जीवन और यह तन इसीलिए मिलता है ।”

नाभाग कहता—“ठीक कहती हो भद्रे !” ज्ञान का दिव्य अनुभव ही मनुष्य को इतर प्राणियों से श्रेष्ठ बनाता है । मनुष्य हाथी के समान बलशाली नहीं, पिपीलिका के समान कार्यकुशल नहीं । न उसके पास भृङ्गी सा कौशल ही है । अन्य प्राणियों की तुलना से मानव छोटा पड़ता है, श्रेष्ठ नहीं हो पाता । पर मनुष्य ज्ञान का दिव्य अनुभव कर सकता है, इसी कारण वह श्रेष्ठ है । उसकी महत्ता इसीमें है ।”

भद्रा कहती—“मनुष्य के जीवन का उद्देश्य भी इसी प्रकार का होना चाहिए कि वह ज्ञान का दिव्य अनुभव करता हुआ संसार में विचरण करे ।”

नाभाग इसका उत्तर देता—“परन्तु मैं तो यही देखता हूँ कि संसार उसी ओर जा रहा है, जिस ओर उसे नहीं जाना चाहिए । अपार्थिव को छोड़कर वह पार्थिव को पकड़ता है और अनुभव करता है कि उसे कुछ मिल गया है । वह अपने हाथ में सोने का एक टुकड़ा उठाता है और चिल्लाकर इस बात की घोषणा करता है कि मेरे हाथ में एक भारी वस्तु आ गई है । मैं यह किसी को न दूँगा । जबतक यह मेरे हाथ में रहेगा, तबतक मैं महान् रहूँगा और जब मेरे पास से यह चला जायगा, तब मैं छोटा हो जाऊँगा । यह विचित्र धारणा है ! यहाँ ज्ञान का लवलेश भी नहीं । वे इसी को धन मानते हैं !”

भद्रा कहती—“घन तो वह है, जो आकर भी न जाय । विद्या घन है, ज्ञान घन है । ययार्थ घन तो वही है, जो देने से बढ़ता है । ऐसा घन किसी काम का नहीं, जो देने से घट जाता हो और फिर एक दिन समाप्त भी हो जाता हो ।”

नाभाग हँस देता—“उनके उस तुवर्ण-घन को चोर चुरा सकते हैं, जो चाहें ले जा सकते हैं । यह भी क्या कोई घन है, यह भी संसार को कोई

धारणा है ? इस धारणा को लेकर संसार सर्वदा कष्ट और भ्रम में घूमता रहेगा !”

भद्रा कुछ सोचने लगती, फिर कहती—“नाभाग, जीवन के प्रकाश को पाकर भी मैं, जाने, किस अन्धकार में भटक रही थी ? सब कुछ अपने पास ही था; पर कुछ भी देख नहीं सकती थी। परन्तु जब से तुम्हारे गुरुदेव को देख रही हूँ, मुझे विचित्र से भी विचित्र अनुभव हो रहा है। ऐसा लगता है मानों मुझे नया जीवन प्राप्त हुआ है। ऐसा मालूम होता है मानों मैं कोई दुःस्वप्न देख रही थी, फिर यहाँ आते ही जैसे एकाएक नींद खुल गई !”

नाभाग हँसता। उसके सुखमण्डल पर प्रसन्नता की प्रभा चमक जाती। वह प्रसन्न होता कि केवल मैं ही नहीं, भद्रा भी उसी प्रकार के दिव्य अनुभवों में लीन है। नाभाग कहता—“मेरा भी यही हाल है भद्रे ! न जाने कितने दिनों से अपने गुरुदेव को देखता आ रहा हूँ। मेरे सम्मुख ही उन्होंने कठोर से कठोर साधना की है। किन्तु आज उन्हें जितना महान् देख रहा हूँ, उस प्रकार स्पर्शमणि के समान महान् उन्हें कभी देखा ही नहीं था। सोच भी नहीं सकता था !”

भद्रा कहती थी—“असाधारण की महत्ता तो नेत्रों में चुभ-सी जाती है, पर साधारण में कितनी बड़ी महत्ता है और वह महत्ता कितनी सहज और सुलभ है, इसे लोग जानने का प्रयत्न नहीं करते। लेकिन यदि दिव्य जीवन कहीं है, तो बस यही है। नाभाग, मैं तुम्हें नहीं बतला सकती कि मैं कैसा अनुभव कर रही हूँ। मैं नहीं कह सकती कि बिना मांगे ही आपसे आप मुझे कितना मिलता जा रहा है। ऐसा लगता है मानों मैं स्वयं ही कोई दिव्य सन्देश हूँ।”

नाभाग कहता—“भद्रे, मेरा भी वही हाल है। मैं भी वैसा ही अनुभव करता हूँ, वैसा ही देखता हूँ और वैसा ही पाता हूँ।”

समय के सागर में ज्वार और भाटे आते तथा चले जाते। किसी दिव्य अनुभव के समान दिन आता, किसी भावना के समान संध्या घनीभूत होती और किसी भ्रम की छाया के समान रात्रि का अन्धकार भी आ उपस्थित

होता । ऐसा लगता मानों समय आ रहा है और जा भी रहा है । सौभरि अपनी उसी पूजा में लगे थे । सेवा ही उनकी पूजा थी, सेवा ही उनकी साधना थी; वे सेवा की ही तपस्या कर रहे थे । सेवा का फूल चढ़ाकर वे भगवान् की उपासना करते थे । दुःखी-आपद्ग्रस्त प्राणियों की सेवा में उन्हें बहुत ही दिव्य अनुभव होता । ऐसा लगता मानों स्वयं भगवान् स्वच्छन्द से दुःखी बनकर सौभरि की सेवा ग्रहण कर रहे हैं । वह दुःखी जब सेवा पाकर सौभरि को आशीर्वाद देता, तो ऐसा लगता मानों स्वयं परमात्मा ही सन्तुष्ट तथा प्रसन्न होकर उन्हें आशीर्वाद दे रहे हैं । वह आशीर्वाद मानों किसी आकाशवाणी के समान अन्तरिक्ष से आता हुआ सुनाई देता ।

एक दिन रात हो चुकी थी । तारों के बीच चन्द्रमा इस प्रकार जाता हुआ दिखलाई दे रहा था मानों रानियों के बीच में पटरानी घूम रही हो । बीच-बीच में कोई चिड़िया टूट-टूट इस प्रकार बोल देती जैसे शान्ति के समुद्र में स्वर के बुद्-बुद उठ रहे हैं । कुटीर के पास सौभरि बैठे हुए थे और सौभरि के पास नाभाग बैठा हुआ कुछ विचार कर रहा था ।

सहसा नाभाग ने अपना सिर उठाकर कहा—“यह नहीं हो सकता गुरुदेव ! जब सेवा के मार्ग पर चल रहे हैं, तो फिर सेवा के लिए ही अन्याय-अनाचार से लड़ना होगा । लड़े बिना कल्याण नहीं । कल्याण को, शुभ को, लाँछित करके रखना ठीक नहीं । कल्याण यदि ठीक है, तो फिर उसके लिए अकल्याण से लड़ना ही होगा ।”

सौभरि ने कहा—“परन्तु लड़े किससे ? कौन लड़े और किससे लड़े ? सब कुछ तो वही है । फिर लड़ाई-भिड़ाई क्या ?”

नाभाग ने कहा—“गुरुदेव, अन्याय देला नहीं जाता । अन्याय से लड़ने के बदले मुकर जाना बुद्धे कायरपन प्रतीत होता है ।”

सौभरि ने कहा—“अन्याय नहीं नाभाग; यह तमोगुण है । यह अज्ञान है । लड़कर तो तुम किसी को ज्ञान नहीं दे सकते । यह तो स्वयं आगे बढ़कर ग्रहण करने की वस्तु है । यह किसी को बरजोरी नहीं दिया जा सकता ।”

नाभाग ने आदेश में आकर कहा—“परन्तु गुरुदेव, यह अज्ञान इस प्रकार क्यों बढ़ता है और क्यों सत्य को बलपूर्वक बचा देता है ?”

सौभरि हँस उठे । उनके नेत्र मानों चमकने लगे । उन्होंने आकाश की प्रोरङ्गित किया और बोले—“नाभाग, वह देखो ! मेघ का एक छोटा-सा टुकड़ा है । वह आगे बढ़ेगा और चन्द्रमा को ढँक लेगा । ऐसा ही होता है । यह एक खेल है । इसे खेल ही जानो और खेल ही मानो । इससे अधिक मानोगे, तो हृदय में घाव की तरह टीस उठती रहेगी । यह सारी सृष्टि ही लीला है । यह अन्याय और न्याय का उत्थान और पतन भी उसी प्रकार की एक आँखबिचौनी है । इसे बहुत महत्त्व मत दो ।”

नाभाग और सौभरि के बीच जो वार्तालाप चल रहा था, इस प्रसंग का एक छोटा-सा इतिहास है । यह समीप के ग्राम की एक घटना है । पाल के ग्राम में एक वृद्ध पुरुष रहता था । उसका नाम था आषाढ़ । मेघनाद नामक उसका एक पुत्र था, जो किसी समय अपने पिता से मगड़ा करके घर से भाग गया था । फिर उसका कोई सन्धान नहीं मिला । एक भ्रातृपुत्र था, वही उसकी सेवा किया करता था । वह तथा उसकी स्त्री दोनों मिलकर वृद्ध आषाढ़ की सेवा करते तथा उसे सुख से रखते थे । अब से कई मास पूर्व आषाढ़ को व्याधि ने घेर लिया । वृक्ष-अक्षम शरीर । वैद्य आये, उपचार-हुआ; परन्तु मृत्यु के सामने किसी की नहीं चल पाई । आषाढ़ देख रहा था कि उसका अन्तिम समय आकर उपस्थित है । कंठ रुद्ध हुआ जा रहा था । उस अन्त समय में उसने कहा—“मेरे पुत्र का पता नहीं । कहा भी नहीं जा सकता कि मेघनाद जीवित है अथवा मर चुका । उसकी कोई आशा नहीं । यदि कहीं होगा भी तो अबतक नहीं आ सका, वह फिर भविष्य में क्या आवेगा ? अतएव मेरी जो चल तथा अचल सम्पत्ति है, उसे मैं परण को देता हूँ । तुमलोग दान-पुण्य करते हुए उसका उपभोग करना ।”

उसके पश्चात् उस वृद्ध की साँस उखड़ गई । कुछ समयतक तो वह ऊपर की साँस लेता रहा, फिर प्राणपत्थरू पिजड़ा छोड़कर उड़ गया ।

अब उसकी सम्पत्ति का स्वामी था वही उसका भ्रातृपुत्र परण । सब कुछ ठीक-ठिकाने से ही चल रहा था । इसी समय एक दिन एकाएक, जाने, कहीं से उसका पुत्र मेघनाद आ पहुँचा । देखने पर उसे जान सकता भी कठिन था कि यह वही मेघनाद है, जो किसी दिन अपने घर को छोड़कर भाग चुका था । उसने अपने आगमन के साथ ही साथ सुना कि उसका पिता परलोकवासी हो चुका है तथा उसका पितृव्यपुत्र परण ही उसकी सम्पत्ति का अधिकारी है । उसका हृदय रोष से भर आया । वह कौन है, जो मेरे पिता की सम्पत्ति पर अपना अधिकार करे ? जो युद्ध है, सब मेरा है । परण का इस सम्पत्ति पर कोई अधिकार नहीं और उसने बरजोरी की । जिस सम्पत्ति को उसके पिता ने स्वेच्छापूर्वक परण को दे डाला था, उसी सम्पत्ति पर उसने बलपूर्वक अधिकार करना आरम्भ किया । उसने अपने पिता के घर से परण तथा उसकी स्त्री को खदेड़कर निकाल दिया । उसके जो पशु थे, उन्हें उसने अपना घोषित करना आरम्भ किया । उसी के अश्व पर सवार होकर वह भ्रमण करने को निकलता था और उसी के वृषभों को लेकर वह उसकी धरती पर हल जोतने के लिए जाया करता था । ग्राम-निवासी उसके इन अत्याचारों को देखते और जल जाते । उन्हें उसके कार्य अच्छे नहीं दिखलाई देते । यह अनैतिकता सहन नहीं होती । वे देखते थे कि परण अपने घर से निकाला जाकर निरीह के समान पेड़ के नीचे पड़ा हुआ है, परण की पत्नी शोक से व्याकुल होकर सारे ग्राम में बिलखती फिर रही है और मेघनाद उसी घर में सुखशय्या लगाकर सोया हुआ है । लोगों ने मेघनाद को समझाना आरम्भ किया कि जब तुम्हारे पिता ने ही स्वेच्छापूर्वक अपनी सारी सम्पत्ति दे दी है, तो फिर तुम इसपर अधिकार करने के लिए क्यों आते हो ?

मेघनाद इस बात पर क्रोध प्रकट करता हुआ कहता था कि पिता की सम्पत्ति मेरी है । न्यायतः इसपर मेरा अधिकार होना चाहिए । इस सम्पत्ति में परण का कोई अधिकार नहीं । उसने अनैतिक रूप से मेरी सम्पत्ति का इतने दिनोंतक उपभोग किया है । मेरी इस सम्पत्ति के लिए परण कोई नहीं !

परन्तु लोग इस बात का प्रतिवाद करते । कहते--“पुत्र कहनेमात्र से ही तो पुत्र के कर्तव्य की इतिथी नहीं हो जाती । पुत्र का अपना भी कुछ कर्तव्य होता है । तुमने पुत्र के कर्तव्य का पालन नहीं किया । उस कर्तव्य का पालन किया है परण ने । तुम तो घर-बार छोड़कर, जाने, कहीं कहीं भटकते थे और यहाँ परण तन-मन लगाकर तुम्हारे पिता की सेवा करता था । अब इतने दिनों के बाद तुम आते हो और बरजोरी करते हो कि सारी सम्पत्ति बेरी है । इधर परण को वह सम्पत्ति तुम्हारे आने से पहले ही मिल चुकी थी । उसने अपने पिता की सम्पत्ति से भी अपने-लिए कोई भाग नहीं लिया । परण का कहना था कि जब मैं आषाढ़ की सम्पत्ति का अधिकारी हो रहा हूँ तो फिर अपने भाइयों से भी अपने लिए क्यों भाग सांगला फिरूँ । उस समय न तुम थे और न तुम्हारा पता था । परण ने उस धरती को पाकर उसे अपने भ्रमविन्दुओं से सँचा । तुम्हारे पिता से पाये हुए पशुओं का उसने भाई के समान पालन किया । उस समय भी तुम नहीं थे । तुमने अपना कोई भी कर्तव्य नहीं किया, न अपने पिता के प्रति और न पिता के पशुओं के प्रति, न धरती के प्रति ही, फिर सहसा एक दिन तुम आँधी के समान यहाँ दौड़ आये । नोच-खसोटकर वेजारे परण को गृहहीन बना दिया । बरजोरी करके उसकी धरती ले ली और पशुओं पर अपना अधिकार कर लिया । यह अन्याय है । तुम्हें धरती छोड़ देनी पड़ेगी, पशुओं को छोड़ देना पड़ेगा तथा घर को भी त्याग देना पड़ेगा ।”

इस बात को सुनते ही मेघनाद मेघ के समान गर्जन करने लगता । तीव्र स्वर में कहता--“मेरी धरती है, मेरे पशु हैं, मेरा घर है । मैं उन्हें नहीं छोड़ सकता । परण तो दया, मैं अपनी सम्पत्ति किसी को भी नहीं दे सकता !”

बात बढ़ती गई । प्रतिवेशियों ने परण को उकसाया कि तुम भी लिसकते हुए पड़े न रहो । आगे बढ़ो और बल-प्रयोग करके उस सम्पत्ति पर अपना अधिकार कर लो ! परण को सहारा मिला । वह आगे बढ़ा । मेघनाद को घर छोड़ना पड़ा । वह बाहर निकाल दिया गया । कहने को अब

परण का अधिकार उस सम्पत्ति पर हो गया । परन्तु उस अधिकार का सामंजस्य ठीक निभ नहीं पाया । जिस समय परण खेती पर जाकर वहाँ अपना अधिकार करता, उस समय मेघनाद दौड़ता हुआ उसके घर लें जाता और घर पर अपना अधिकार कर लेता । फिर जिस समय परण उसे घर के अधिकार से वंचित करता, उस समय वह खेती पर जाकर अपना अधिकार दिखलाना आरम्भ कर देता । फल होता कि किसी पर किसी का अधिकार ठीक से जन्म नहीं पाता । घर टूटने लगा, पन्ध्र भूखे रहने लगे, खेती ऋतु आये ही बिना काट डाली गई । मेघनाद चीत्कार करता और अपने प्रतिवेशियों को सुनाकर कहता—“तुमलोग सभी परण की सहायता करते हो; पर स्मरण रखना कि न्यायतः पिता की सम्पत्ति पर एकमात्र मेरा ही अधिकार हो सकता है । मैं तुमलोगों से भय नहीं करता । तुम्हें जो करना हो, करो । मैं भी देख लेना चाहता हूँ कि तुमलोगों की सहायता कहाँ तक है और मेरी शक्ति कहाँ तक है !”

लोग समझाते-बुझाते, नीति-अनीति की व्याख्या करते; परन्तु जिस प्रकार जल पर कुछ लिख सकना कठिन है, उसी प्रकार मेघनाद के हृदय पर किसी भी बात को बैठा राकना कठिन था । उनकी बात सुनकर उल्टे मेघनाद झुंझला उठता । मुँह को विवृत बनाकर कहता—“जाओ-जाओ, तुम्हें जो करना हो, कर लो । भयभीत करने के लिए दूसरे व्यक्तियों का सन्धान करो ! मेघनाद तुमलोगों से नहीं डरता !”

अन्त में समस्या जब बहुत उलझ गई, तो उसे हल करने के लिए गाँव के लोग बैठे । पंचायत के द्वारा न्याय किया जाने लगा । सौभरि भी बुलाये गये थे । उन्होंने परण से पूछा—“आषाढ़ ने जो सम्पत्ति तुम्हें दी है, उस सम्पत्ति के अतिरिक्त भी कोई तुम्हारी सम्पत्ति है ?”

परण ने पहले तो नकारात्मक रूप में सस्तक को हिला दिया, फिर हाथ जोड़कर निवेदन किया—“नहीं, उसके अतिरिक्त हमारे पास न किसी प्रकार की चल सम्पत्ति है और न अचल ।”

फिर वही प्रश्न मेघनाद से पूछा गया। सौभरि ने पूछा—“तुम्हारे पिता की सम्पत्ति के अतिरिक्त भी तुम्हारी कोई अपनी सम्पत्ति है ?”

मेघनाद ने उत्तर दिया—“महोदय, आप जानते हैं, पिजानी हैं, समाधि लगाने हैं। आप तो सब कुछ जानते हैं। हमलोग केवल आप से ही देख सकते हैं, परन्तु आप तो ज्ञान से भी देख लेंते हैं। आप तपस्या से ऊपर चढ़ जाते हैं, फिर तपस्या से नीचे गिर आते हैं। आपकी महिमा को कोई कैसे जान सकता है ?”

सौभरि ने कहा—“मैं अपने विषय में तुमसे नहीं पूछ रहा हूँ। मेरा जो प्रश्न है, तुम उत्तम उत्तर दो।”

मेघनाद ने कुटिल हास के साथ मुख को विकृत बनाते हुए कहा—“महोदय, क्या मैं भी आपके समान किसी सम्राट् की पुत्री से विवाह करने के लिए गया हुआ था, जो मेरे पास किसी प्रकार की सम्पत्ति आ जाती? मैं तो विदेश में था। वहाँ सम्पत्ति किसलिए सँजोता? मैंने वहाँ किसी प्रकार की सम्पत्ति नहीं की। आपके समान मेरा भाग्य कहाँ? न मान्याता के समान कोई सम्राट् ही मुझसे प्रसन्न हुए और न परमात्मा ही प्रसन्न हुआ। यहाँतक कि पिता भी प्रसन्न नहीं थे। मेरा अधिकार भी वे बरजोरी दूसरे को देते गए।”

मेघनाद के इस अशिष्ट उत्तर से नाभाग को रोष हुआ। उसके नेत्र लाल हो उठे। उसने चिल्लाकर कहा—“मेघनाद, अशिष्ट उत्तर देने का तुम्हें कोई अधिकार नहीं। तुम केवल उतना ही उत्तर दो, जितना तुमसे पूछा जा रहा है।”

सौभरि ने इंगित से नाभाग को मना किया। नाभाग को रोककर बोले—“मेघनाद, तुम्हारा उत्तर मैं सुन चुका। अब मैं यह जानना चाहता हूँ कि तुम्हारी इच्छा क्या है ?”

“मेरी इच्छा ?” मेघनाद ने झुंह सिकोड़कर कहा—“सुनिये महोदय, मेरी इच्छा आपके समान तपस्या से च्युत होने की नहीं। मैं पिता की सारी सम्पत्ति पर अधिकार चाहता हूँ। बस।”

नाभाग ने आँखें निकालते हुए चीत्कारपूर्वक कहा—“तुम्हें तिलमात्र भी भूमि नहीं मिल सकती ।”

सौभरि ने फिर नाभाग को रोका । मेघनाद से बोले—“मेघनाद, मैं देख रहा हूँ कि तुम सुष्ट पर व्यंग्य पर व्यंग्य करते जा रहे हो । इसका कारण क्या है ?”

मेघनाद ने कहा—“आप व्यंग्य सोचते हैं, पर मैं लक्ष्मण ही आपसे घृणा करता हूँ । मैं इस बात को भलीभाँति जानता हूँ कि आप यहाँ न्याय के लिए नहीं, अन्याय के लिए बुलाये गये हैं । अब आपको भी खँ देख लूँगा !”

मेघनाद की ओर से कटूवक्तियों के बाण चलते ही रहे, पर सौभरि उससे विचलित नहीं हो सके । अन्त में भ्रामनिवासियों के साथ मिलकर उन्होंने यही न्याय किया कि इस सम्पत्ति के अतिरिक्त इन दोनों के पास अन्य कोई सम्पत्ति नहीं । अतएव मेघनाद की आवश्यकता के अनुकूल उस सम्पत्ति का भाग करके मेघनाद को दे दिया जाय ।

इस न्याय को सुनकर सभी प्रसन्न हुए । लोगों ने कहा—चलो, यह भी अच्छा ही है । दोनों का कल्याण हुआ !

उसके बाद चल और अचल सम्पत्ति को दोनों की आवश्यकता के अनुसार बाँट दिया गया । परण के साथ उसकी स्त्री थी । एक बालक भी था । इधर मेघनाद अकेला था । इसी कारण उसे उस सम्पत्ति का भाग कम मिला । मेघनाद का असन्तोष इससे और भी अधिक उग्र हो उठा । वह फिर उसी प्रकार का कार्य करने लगा, जैसा वह पहले किया करता था । जब परण खेती पर जाता, तो वह उसकी स्त्री को मारकर उसे घर से निकाल देता तथा बलपूर्वक घर पर अपना अधिकार कर लेता । फिर उसके बाद जब परण आकर उसे अपने घर से खदेड़ता, तो वह खेतों की ओर दौड़ता तथा वहाँ की वनस्पतियों को बरबाद करता ।

सो अभी वही प्रसंग था । इसी विषय की वार्ता सौभरि तथा नाभाग में चल रही थी । इसी प्रसंग पर नाभाग ने पूछा था कि गुरुदेव, यह अज्ञान क्यों इस प्रकार बढ़ता है और क्यों इस प्रकार सत्य को बता देता है ?

सौभरि कह रहे थे—“वरजोरी धरती पर अधिकार करने की बात जब करते हो, तो फिर तुम केवल रोघनाद के विषय में ही क्यों विचार करते हो ? उन राजाओं तथा सम्राटों के विषय में क्यों नहीं सोचते, जो दूसरे राज्यों पर अभियान करते हैं ! वहाँ की निरीह प्रजा का सर्वनाश करते हैं, हत्या में निरत रहते हैं, पापाचार में लिप्त रहते हैं तथा बलपूर्वक अपना अधिकार बनाते हैं । नाभाग, क्या तुमने कभी इस बात को भी सोचा है ?”

नाभाग ने इस बात का कोई उत्तर नहीं दिया । उसने केवल मस्तक हिला दिया । वह प्राश्चर्य से अपने गुरु की ओर देख रहा था । उसकी आँखों में विस्मय का भाव था ।

सौभरि ने कहा—“अदि कोई साधारण व्यक्ति किसी प्रकार का अन्याय करता है, तो क्रोध से तुम्हारे नेत्र रदित्त हो उठते हैं । परन्तु उन साधारण व्यक्तियों की अपेक्षा जो सहान् हैं, वे भी उनपर क्या कम अन्याय करते हैं । फिर उनसे भी सहान् व्यक्ति होते हैं । वे भी कम अन्याय नहीं करते । नाभाग, तुमने क्या कभी इस विषय पर सोचा है ?”

नाभाग ने अस्तक हिला दिया कि उसने इस विषय पर कभी विचार नहीं किया था । फिर तत्काल ही उसने अपना सिर उठाया और कहा—“अन्यायियों को दण्ड मिलना चाहिए । अवश्य मिलना चाहिए ।”

सौभरि हँसने लगे । मृदु हास के साथ उन्होंने कहा—“परन्तु कौन दण्ड दे और किसे दे ? साधारण व्यक्तियों की अपेक्षा जो असाधारण व्यक्तित्व होते हैं, वे राजाओं के मित्र होते हैं । उन्हें कौन दण्ड देगा ?” वे तो राजाओं की सहायता करते हैं और राजाओं से सहायता पाते हैं ।”

नाभाग ने कहा—“इसीसे तो कहता हूँ गुरुदेव, कि संसार में न्याय का राज्य होना चाहिए, प्रेम का राज्य होना चाहिए, भगवान का राज्य होना चाहिए ।”

सौभरि ने कहा—“परन्तु उसका मार्ग क्या है ? छल-प्रपंचों में गिरकर तुम भगवान का राज्य वसाओगे किस प्रकार ? कीचड़ में लोट जाने पर शरीर में कीचड़ लगेगा ही ।”

नाभाग ने उत्सुकतापूर्वक प्रश्न किया—“परन्तु गुरुदेव, संसार में सत्त्वगुण का राज्य होगा कैसे ?”

सौभरि ने कहा—“सत्त्वगुण का राज्य सत्त्वगुण के आचरण के प्रचार से ही संभव है । जितना ही तुम सत्त्वगुण का आचरण रख पाओगे, उतना ही उसका प्रचार होगा । उसके बिना उपाय नहीं । कीचड़ कीचड़ से धोया नहीं जा सकता । निर्मल जल बहाकर ही उसे धोना पड़ेगा ।”

नाभाग आश्चर्यचकित था, फिर भी मौन था । उसने कुछ भी नहीं कहा । सौभरि के एक-एक शब्द उसके हृदय में जुगनु की भाँति चमक रहे थे, चक्कर काट रहे थे, उड़ रहे थे, परस्पर घिर रहे थे, मिल रहे थे । सत्त्वगुण का राज्य सत्त्वगुण के आचरण से ही संभव है । आकाश में सप्तमी का चन्द्रमा चला जा रहा था ।

सौभरि ने फिर कहा—“नाभाग, पीड़ित तथा दुःखी मानव की सेवा ही एकमात्र मार्ग है । इसी मार्ग का निर्माण करो । इसी मार्ग से होकर सत्त्वगुण का राज्य आवेगा । निर्वैर होकर, निर्भीक होकर सेवा करो । यही भगवान् की पूजा है । यही निर्माण है और यही अन्याय, अनाचार, तथा अज्ञान के प्रति विद्रोह भी है ।”

नाभाग तब भी मौन था । ऐसा लगता था जैसे उसके पास के सारे शब्द खो गए हैं और वह विमूढ़ होकर चन्द्रिका के उज्ज्वल प्रकाश में अपने गुरु की ओर देख रहा है ।

सौभरि कह रहे थे—“आत्मा के दर्शन करनेवाले योगिजनों के लिए यह कार्य कठिन है । यह व्यर्थ भी प्रतीत होता है । परन्तु मुक्ति क्या एक के लिए ही हो ? सबकी मुक्ति में ही अपनी मुक्ति है । नाभाग ! जगत् के प्राणियों पर दया आती है । सेवा ही समाधान है । इसी सेवा के बीच भगवान् के सबसे सुन्दर रूप के दर्शन होते हैं । एकान्तवास की तपस्या से यह कहीं अधिक कठिन तथा दुरूह है, परन्तु यही तपस्या महान् है ।

सप्तमी का वह चाँद अपने मार्ग पर चला ही जा रहा था ।

कुटीर के समीप सूर्यमुखी के पीले फूल लहलहा रहे थे । कुटीर की दीवारों का आघार लेकर सेम तथा अपराजिता को लताएँ ऊपर छप्पर पर घड़ गई थीं । बाहर वैजयन्ती के रंग-विरंगे फूल खिला करते थे । वहाँ तुलसी के पत्तों की घनी और तीव्र सुगन्धि मन में एक प्रकार की सहानुभूति के भाव के समान भर जाती थी । उसके बाद फिर एक संकीर्ण मार्ग था । कदाचित् वह सेवा का ही मार्ग था, पर भाव में कितना प्रवास्त ? उसी मार्ग से होते हुए लोग उस कुटीर में आगे जाते थे । उस मार्ग से चलने पर किनारे-किनारे कास मिलते थे । आगे बालू का एक टीला था । उसके बाद आगे जाने पर सब कुछ छिप-सा जाता था ।

उन खारों व्यक्तियों का निराला, निर्लिप्त, आनन्दमय तथा संक्षिप्त जीवन-क्रम चल रहा था । उस जीवन में न वैर था और न विरोध । सर्वत्र आनन्द ही आनन्द विखरा पड़ता था । कण्ठ का कहीं नाम भी नहीं । कण्ठ तो मन से होता है । अपने मन में लोग कण्ठों को निमन्त्रण देकर बुलाते हैं और उसे घाव की भाँति बचाकर रखते हैं । सर्वत्र इन लोगों को प्रभु के समान जीवन बरसता हुआ-सा प्रतीत होता । वतुदिक् प्रभु की लीला सुझाती हुई दिखलाई देती । सर्वत्र सब कुछ उसी भगवात् की लीला थी । वे कामना मनमें नहीं रखते थे । फिर जहाँ कामना ही नहीं वहाँ कण्ठ कैसा ?

यदि व्याधि आती, तो वे जानते कि शरीर ही उस रोग का भोग कर रहा है। आत्मा सबसे पृथक् है। शरीर से उस आत्मा का सम्बन्ध नहीं। वह अलग है, निर्विकार है। नाभाग को कुछ ऐसा अभ्यास हो गया था कि यदि कोई शारीरिक कष्ट आता, तो वह मन ही मन कह उठता कि चलो, यह भी अच्छा है। कष्ट आया है, तो यह बराबर प्रभु का स्मरण दिलाता रहेगा और बराबर लीं लगी रहेगी। इसी प्रकार दिवस व्यतीत होते, इसी भाँति रात कटती। कुन्तला चलती थी तो लगता था जैसे कोई ज्योति चली जा रही हो। वह कितनी प्रसन्न थी, किस प्रकार तन्मय।

एक दिन भद्रा के मन में एक बात उठ आई। उसके नेत्रों में उस समय आश्चर्य का भाव प्रकट हो रहा था। उसने कहा—“वहन, साधना के जिस स्तर तक बड़े-बड़े लोग भी नहीं पहुँच सकते, वह तो तुम्हें जैसे अनायास प्राप्त हो गया है। इतना सब कुछ अल्प समय में ही तुमने कैसे पा लिया?” कुन्तला उस समय शाम के पेड़ की छाया में उसी पेड़ के घड़ से टिकी बैठी थी। भद्रा की बात सुनकर वह मन्द सुस्फुरा पड़ी। कहने लगी—“भद्रा वहन, स्त्रियों में एक परम स्वाभाविक गुण होता है कि वह अपने सम्पूर्ण अन्तःकरण को नितान्त सरलता के साथ समर्पित कर सकती है। उस आत्म-समर्पण के बाद फिर कुछ भी पाना शेष नहीं रहता, और वहन, आश्चर्य न करो; मैंने भी पूर्ण श्रद्धा के साथ अपने आपको समर्पित किया है।”

भद्रा ने कहा—“न जाने, क्यों मैं कभी-कभी स्वयं अपने आपके लिए बाधा बन जाया करती थी। ऐसा लगता था जैसे मेरे पास भी अपनी इच्छा-अनिच्छाएँ हैं। इधर, अब सुझे लगता है मानों मैंने भी कुछ प्राप्त किया हो। फिर भी ऐसा आभास होता है कि जो कुछ मुझे मिला है, वह केवल मुझसे ही मिला है।”

कुन्तला बोल उठी—“सब कुछ तो अपने भीतर ही है, फिर वह बाहर से कहाँ मिलेगा? सूर्य का प्रकाश सर्वत्र है; पर उसे अपने ही नेत्रों के द्वारा अनुभूय प्राप्त करता है।”

सहसा भद्रा को एक बात का स्मरण हो आया । उसे स्मरण हो आया कि कुन्तला दिग्विजयी सम्राट् की पुत्री है । उसके सुखों का भला ठिकाना ही क्या ! मन सोती की भाँति लुढ़क जाता होगा । कमल भी कभी-कभी चुभ जाता होगा । वही कुन्तला आज पानी भर रही है, साधारण से भी साधारण समझा जानेवाला जीवन बिता रही है । इस प्रकार का ऐसा जीवन बिताना इसके लिए कितना भयानक होगा ? पर फिर भी यह उस दुर्वह भार को जैसे हँसती हुई ले चल रही है । क्या इसे अपना पूर्व जीवन स्मरण नहीं आता होगा ? उस जीवन और इस जीवन में भला तुलना ही क्या ? भद्रा को सन्देह था कि उसे अपने विगत जीवन के प्रति अवश्य ही मोह आता होगा । कहाँ थी बेचारी और कहाँ चली आई ? उसने कहा—“एक बात पूछती हूँ बहन; सच कहना । क्या तुम्हारे मन में अपने पूर्व जीवन की स्मृतियाँ सजग नहीं होतीं ?”

कुन्तला ने कहा—“अपना अतीत किसे स्मरण नहीं होता ? परन्तु तुम जिस असन्तोष के साथ अतीत को स्मरण करने की बात कह रही हो, वैसी बात नहीं । मेरा अतीत संसार की दृष्टि से नितान्त सुन्दर तथा ऐश्वर्यमय जीवन हो सकता है, पर इस जीवन में मुझे जो सुख है, जो आनन्द है, वह उस जीवन में नहीं था । आज तो मुझे लगता है जैसे मैं आनन्द के समुद्र में डूब गई हूँ । इस जीवन और उस जीवन में कोई तुलना ही नहीं । सूर्य और जुगनू के प्रकाश की बराबरी नहीं हो सकती ।”

भद्रा ने पूछा—“क्या आज तुम्हें अपने वे ऐश्वर्य फीके लग रहे हैं ?”

कुन्तला ने कहा—“निष्प्रभ ही नहीं, वह तो मुझे रंक का जीवन लगता है । जीवन वही है, जहाँ कोई अभाव न हो । राज्य-प्रासाद का जीवन भयानक अभाव का जीवन है । वहाँ रहकर अभावों का अभ्यास करना पड़ता है । यदि कोई अभाव न हो, तो मन में किसी वस्तु का अभाव गढ़कर लाना पड़ता है । सच्चा ऐश्वर्य तो लोभ के परित्याग में है, यहाँ है, इस जीवन में है, अपने पास ही है । जो अपनी निम्नप्रवृत्तियों में जाग्रत तथा उद्यत है, उनके साथ सुख नहीं । जागृति में सपने खो जाते हैं, सपनों

का अस्तित्व ही नहीं रहता । इस जागृति में जन सुख ही सुख उमड़ रहा है, तब फिर सपने के सुख की लालसा ही क्यों ?”

भद्रा चुप हो गई । उसके मन में संकोच होने लगा था कि मैंने ऐसा प्रश्न पूछा ही क्यों ? अपने मन में यह मुझे क्या खतरा रही होगी ?

कि इसी समय कुन्तला पूछ बैठी—“भद्रे, मैं नहीं समझ पाती कि तुमने यह प्रश्न क्यों पूछा ?”

तब भद्रा को अवसर मिला । उसने अपने हृदय की ग्रंथि खोली । कहने लगी—“मेरा जीवन सर्वदा दूसरे प्रकार का रहा है । उस जीवन से मेरा परिचय नहीं, जिस जीवन को छोड़कर तुम यहाँ पवारी हो । इसीलिए मेरे मन में कभी-कभी आता था कि तुम्हें अपने पुराने दिवस स्मरण आ जाते होंगे । जिन सुखों को तुम भोग चुकी हो, उनकी स्मृति में उलझकर तुम्हें एक काल्पनिक आनन्द आता होगा ?”

“वस तो ?” कुन्तला ने खिलखिलाकर हँस दिया । बोली—“मेरा अनुमान भी यही था । पर मैं तुमसे कह चुकी हूँ कि जिसकी जागृति में ही सुख उमड़ रहा है, जहाँ निरन्तर आनन्द की वर्षा हो रही है, वह सपने के सुखों की लालसा ही क्यों रखेगी ? हमारा यह जीवन महान् ऐश्वर्यों से परिपूर्ण है । आनन्द के ऐश्वर्य से बढ़कर संसार में अन्य कोई भी ऐश्वर्य नहीं ।”

भद्रा ने कुन्तला के हास में अपनी सुत्कान मिला दी, जिस प्रकार जल की बड़ी धारा में छोटी धारा समा जाती है । पर फिर भी भद्रा के नेत्रों से संकोच की झलक आ रही थी । यों अवस्था में भद्रा ही बड़ी होगी ; पर कुन्तला को वह बड़ी बहन के समान श्रद्धा की दृष्टि से देखती थी ।

इधर दीप-शिखा को छू-छूकर अन्य दीप भी प्रकाशित होते जा रहे थे । नवयुवक सीभरि को श्रद्धा की दृष्टि से देखते । देवता के समान उनपर भक्ति रखते । सर्वदा उनकी आज्ञा की वाट जोहते रहते । प्रस्तर पर बड़ी रेखा के समान उनके हृदयों पर सीभरि का प्रभाव था । यद्यपि ऐसे युवकों की संख्या कम थी; परन्तु उनकी भक्ति कम नहीं थी । सीभरि के देवता के समान देखते । फिर भी उन नवयुवकों की अन्तर्दृष्टि विशेष

उज्ज्वल नहीं थी। ये सौभरि को दिव्य अनुभव तथा आचरण से युक्त तो समझते; परन्तु उनकी धारणा थी कि ये योग की तपस्या से च्युत हो चुके हैं। लोगों के मन में यह प्रश्न सरिता की धारा की भाँति बहता रहता, समुद्र की तरंगों के समान उद्वलता रहता। एक दिन उन्हीं नवयुवकों में से एक ने आकर हाथ जोड़ दिये। कहा—“आर्य, मेरे मन में एक जिज्ञासा होती है। कभी चाहता हूँ कि पूछ लूँ, फिर सोचता हूँ कि जानकर ही क्या होगा। पर यदि आप अभय-दान करें, तो मैं अपनी जिज्ञासा आपके सम्मुख रखने का साहस कर सकता हूँ।”

सौभरि ने कहा—“वत्स, तुम अभी कुछ दिनोंतक मेरे समीप ही रहो। कम से कम एक ऋतुतक मेरे पास रहकर हमारे ही नियमों के अनुसार अपना जीवन बिताओ। फिर उसके पश्चात् जो कुछ भी तुम्हें पूछना हो, पूछकर अपनी जिज्ञासा शान्त कर सकते हो।”

वह नवयुवक अपने मन में इस बात का उत्साह लेकर आया था कि वह सौभरि से पूछेगा कि आप किस प्रकार अपनी तपस्या से च्युत हो गए? परन्तु यहाँ तो बात ही उलट गई। उसे अपनी जिज्ञासा को पूर्ण करने के लिए कुछ दिनोंतक सौभरि के समीप ही रहने का आदेश मिल गया। एक ऋतुतक, या क्या जानें उसके बाद भी? पता नहीं, कितने दिनोंतक रहना पड़ेगा। उसने कहा—“आर्य, मेरी जिज्ञासा आपके वचनों से ही शान्त हो सकती है। फिर मुझे अपने साथ रहने का आदेश क्यों दिया जाता है?”

सौभरि के नेत्रों में मुस्कान की एक आभा खेल गई। उन्होंने कहा—“वत्स, तुम भूलते हो। केवल बातों से ही जिज्ञासा शान्त नहीं होती। सच्ची जिज्ञासा की शान्ति तो विश्वास में है। संशय के साथ जो सीखा और समझा जाता है, वह मन को पूर्ण सन्तोष नहीं दे पाता। इसी कारण मैंने तुम्हें अपने पास रहने का आदेश दिया है : यदि तुम्हारी जिज्ञासा ठीक होगी, तो मेरे समीप रहने पर वह निरन्तर बलवती होती जायगी। यदि मैं तुम्हारी जिज्ञासा शान्त करने का उपयुक्त पात्र नहीं होऊँगा, तो मेरे समीप रहकर भलीभाँति तुम जान सकोगे कि मैं यहाँ व्यर्थ ही भटक आया।”

सौभरि की बात सुनकर उसे कुछ सन्तोष हुआ । उसके बाद वह कुछ प्रसन्नता तथा कुछ खेद के साथ वही उनके साथ ही रहने लगा । कठोर दिनचर्या थी । सेवा का ही जीवन था । सेवा ही विचार और सेवा ही व्रत था । कौन किस वेदना में है, कहां किसे किस प्रकार की पीड़ा हो रही है, किसको किस प्रकार की सेवा की आवश्यकता है; सौभरि सबकी खोज करते । सबके साथ सभान भाव रखते । सबकी सेवा में वे इस प्रकार लिप्त रहते, जिस प्रकार पक्षी अपना अंडा सेने में तन्मय रहती है । उस नवयुवक को यह कष्टकर प्रतीत होता । बार-बार आज्ञा भी मिलती रहती कि ईशदत्त, तुम वहाँ जाकर अमुक कार्य करो । ईशदत्त को सेवा का इतना अतिरेक अच्छा नहीं लगता । पर जब वह कभी सौभरि की ओर देखता, तो पाता कि इस प्रकार से व्यस्त सेवा-कार्य में उनकी प्रसन्नता बढ़ती जाती है । वह प्रसन्नता इस प्रकार बढ़ती है जिस प्रकार परिव्रा से लेकर पूर्णमा-तक चन्द्रिका में उत्तरोत्तर वृद्धि होती जाती है । वह मन ही मन आश्चर्य करने लगता कि जिसके मन-प्राणों में यह दिव्य भाव है, वह किस प्रकार तपस्या से च्युत हो सकता है ? क्या उनकी सेवा की यह साधना तपस्या से किसी प्रकार कम है ? फिर भी थकावट का कोई भाव नहीं । एक दिव्य शान्ति में चिरन्तन रूप से लीन है । लांछना में भी निराशा तथा कटुता का भाव नहीं । कौन कह सकता है कि सौभरि तपस्या से च्युत है । यह तो उससे भी उग्रतर तपस्या में लीन है । इनका सुखमंडल ही इस बात का साक्षी देता है कि जिस भाव को अनुष्य समाधि में प्राप्त करता है, वही भाव इनका जागरण है । जिसे लोग समाधि में देखते हैं, वही सब कुछ ये अनायास चर्नचक्षुओं से देख रहे हैं । प्रोह, केवल देख ही नहीं रहे हैं, बल्कि उसे वे देते भी जा रहे हैं । ईशदत्त को लगता मानों उसे भी इस आनन्दमय भाव का कुछ अंश मिलता जा रहा हो । वह नाभाग के पास जाकर इस बात की विवेचना करता कि आजकल वह अपने आपको बहुत ही हल्का समझा करता है । मन की कामनाएँ जैसे मर गई हैं । सर्वत्र जैसे किली आनन्द को वह छलकता हुआ पाता है । इस बात को सुनकर

नाभाग सुसुरा देता । कहता--“हमारे गुरुदेव स्वर्गमणि हैं । जिस भाव को समुप्य जन्म-जन्मान्तर में भी नहीं प्राप्त कर सकता, उसे ये यों ही विखेरते जाते हैं । फिर भी संसार इनके महत्त्व को नहीं समझता ।”

ईशदत्त किसी इन्द्रधनुष की रंगीली में डूबने-उतराने लगता था । नाभाग फिर कहता--“आज जब मेरे गुरुदेव की तपस्या महान् हो चुकी है; तब लोग उनपर लांछन ला रहे हैं कि ये तपस्या से च्युत हो गए हैं !”

ईशदत्त भी इस भाव को समझ रहा था । सन्देह के नेत्र हट चुके थे । अब सर्वत्र ही प्रकाश ही प्रकाश दृष्टिगोचर होता था । उसके हृदय में होता कि बराबर इसी प्रकार बनारहूँ, सेवा को मूल मंत्र बनाकर जीवन में चलता रहूँ । अब न उसके पास जिज्ञासा थी और न किसी प्रश्न को रखने की आवश्यकता । वह अपने आप में ही सन्तुष्ट हो रहा था । उसे किसी उत्तर की आवश्यकता नहीं थी । उत्तर उसने अपने आप में ही प्राप्त कर लिया था । तपस्या को जानने के लिए वह सौभरि के समीप पहुँचा और उसी तपस्या के दिव्य प्रभाव से लीन हो गया । वह सोचा करता कि क्या इस जगत् में इससे भी अधिक आनन्द हो सकता है ? वह सोचता कि अब यहीं रहूँगा, उसी प्रकार आनन्द में लीन रहूँगा और इसी प्रकार सेवा में अपने आपको उत्सर्ग कर दूँगा ।

कि एक दिन प्रातःकाल ईशदत्त से सौभरि ने कहा--“वत्स, अब जो तुम्हें पूछना हो, पूछ लो । जो कुछ मैं जानता होऊँगा बतलाने में संकोच नहीं करूँगा ।”

पर अब ईशदत्त पूछे, तो क्या पूछे ? प्रश्न ही अब कहाँ ? वह तो स्वयं उसके उत्तर में घुल गया था । आश्चर्य से सौभरि की ओर एकटक देखने लगा ।

सौभरि ने कहा--“पूछो वत्स, जो कुछ भी तुम्हें पूछना हो, पूछ लो ।”

ईशदत्त ने सिर झुकाकर रुकते हुए कहा--“आर्य, तपस्या के बारे में कुछ जानने की इच्छा होती है ।”

सौभरि युस्कुराये । पूछा—“वत्स, तपस्या किसलिए ?”

ईशदत्त ने छूटते ही उत्तर दिया—“आत्मा की मुक्ति के लिए !”

सौभरि ने कहा—“आत्मा तो शुद्ध-बुद्ध चिरन्तन है । उसे कुछ भी व्यापता नहीं । वह किसी से लिप्त नहीं होता । वह तो मुक्त है ही । फिर उसकी मुक्ति क्या ?”

ईशदत्त और भी अधिक निरुत्तर हो गया । वह फिर आश्चर्य से सौभरि की ओर एक टक देखने लगा । उसे ऐसा लग रहा था मानों वह किसी दिव्य प्रकाश के सम्मुख बैठा हुआ हो । पीछे एक अनन्त प्रकाश हो । उस प्रकाश के अग्र भाग के रूप में सौभरि दिखलाई दे रहे हों । क्या वह सत्य था या भ्रम ? लगता था जैसे समस्त संसार की कठिनाइयाँ धूलकर ज्योतिर्मय हो गई हों । उसी का उजाला छिटका हुआ हो । सौभरि मानों उसी प्रकाश के एक प्रतीक हों । ईशदत्त को अपार आश्चर्य हुआ । अपने आपमें खोया जीव जैसे कहाँ जाकर किस दिव्यता में खो गया था, इसका उसे स्वयं भी अनुमान नहीं था । कितना प्रांजल प्रकाश था वहाँ । कितनी सरल दिव्यता थी वहाँ ? अरे ईशदत्त, तू कहाँ भटक रहा है ? तू क्या सोच रहा है ? तपस्या का वह मापदण्ड ही नहीं, जो तू सोचा करता था । केवल अपनी मुक्ति के लिए तपस्या क्या ? आत्मा तो मुक्त है ही । मुक्त मुक्त कैसे किया जायगा ? ...ईशदत्त को लगा कि यह सब ज्ञान का दिव्य प्रकाश है । इस ज्ञान में कर्म की अलौकिक शक्ति है और उसी का उजाला फैल रहा है ! ...!!...!!!

सौभरि ने पूछा—“तुम्हें और भी कुछ पूछना है ?”

ईशदत्त ने सिर हिला दिया—“नहीं आर्य, अब कुछ भी पूछना बोध नहीं है । जो प्राप्त करना था, पा चुका ।”

सौभरि के होठों पर हास्य की फिर वही दिव्य ज्योति जगमगा उठी । उन्होंने कहा—“जो कुछ तुम्हें पाना था, उसे तुमने एक भाव के रूप में प्राप्त किया है । उसे स्पष्ट रूप में ग्रहण करो ।”

ईशदत्त सौभरि की ओर जिज्ञासा की दृष्टि से देखने लगा ।

सौभरि ने कहा—“अज्ञान बहुत कष्ट देता है। सब कुछ स्पष्ट नहीं होने पर चारों ओर भ्रम का कुहरा घिरा रहता है। मैं भी इसी अज्ञान में लीन था। परमात्मा वारंवार प्रेरणा भेजते, परन्तु मैं उस ओर श्रांख उठाकर भी नहीं देखता। अपनी उसी तपस्य को उग्र रूप से भी उग्रतर बनाता हुआ जैसे प्रभु से छूटा जा रहा था। प्रभु ने जैसे अपनी कृपा के सहस्रों करों से मुझे अपनी ओर खींचा।...उसके पश्चात् को घटनाओं को तुम जानते ही हो।”

ईशदत्त तब भी मौन था। झुपचाप, एकाग्र, एकटक सौभरि की ओर देख रहा था।

सौभरि ने कहा—बत्स, जब बुद्धि से अज्ञान दूर होता है, तब समस्त कामनाएँ भी तिरोहित हो जाती हैं। कर्म के फल में आसक्ति नहीं होती। यद्यपि यह इतना ही है, तथापि यह अवस्था बड़ी कठिनाई से प्राप्त होती है। मैं कहता हूँ कि जिस परम प्रकाश को समाधि में देखता हूँ, उसे संसार खों हो क्यों नहीं देखता? जब जगत् में ही उस दिव्य छटा को देख लो, तो फिर तुम्हारे लिए कुछ भी शेष नहीं रह जाता। समाधि में जिसकी लीला देखते हो, उसी भाव से प्रत्यक्ष ही उसकी लीला को देखो। उसी आनन्द का अनुभव करो, जो समाधि में तुम्हें मिलता है ज्ञान निर्मल है, अनन्त है। जैसे मैं उसके एक किनारे पर खड़ा हूँ। इससे अधिक मुझे कुछ भी नहीं मालूम।”

ईशदत्त ने कहा—“आर्य, आपके समान ज्ञानी को एकान्तवास में ही रहना अच्छा होता है। उस एकान्त में जो ज्ञान आप उपलब्ध करते, उसे अपने शिष्यों के द्वारा जगत् में सुविधा के साथ भेज सकते थे।”

सौभरि ने कहा—“ओह, तब तो मैं देख नहीं पाता कि जो भाव हमारे भीतर है, उसी भाव की कैसी प्रक्रिया जगत् में चल रही है। संसार में आकर, साधारण से भी साधारण बनकर उस प्रक्रिया को सहज रूप से जाग्रत करना मेरा उद्देश्य है। शरीर मिला है, तो शरीरधारियों का भी कल्याण कहूँ।

इसलिए मैंने सेवा का मार्ग अपनाया है । जगत् के अज्ञान से लड़ रहा हूँ इसी शस्त्र को लेकर ।”

सहसा सौभरि ने देखा कि वहाँ पर भद्रा आकर खड़ी हो गयी है । वह मौन है और कुछ कहना चाहती है ।

सौभरि ने कहा—“भद्रे, कुछ कहना चाहती हो क्या ?”

भद्रा ने निवेदन किया—“श्रायः, कल जिस रोगी की सेवा में मैं नियुक्त की गयी थी, उसकी अवस्था अब अच्छी नहीं है ।”

सौभरि ने संक्षेप में कहा—“जैसी प्रभु की इच्छा !”

सहसा भद्रा ने एक लम्बी साँस लेकर कहा—“आह, जरा और मृत्यु से जगत् को कब छुटकारा मिलेगा ?”

सौभरि ने हास के साथ उत्तर दिया—“भद्रे, जरा और मृत्यु वास्तव में उतने दुःखदायी नहीं, जितना कि अज्ञान । ज्ञान के प्रकाश में यह सब एक खेल के समान प्रतीत होता है । अज्ञान ही कष्टों का मूल है । इसीको दूर करने का प्रयत्न होना चाहिए । अज्ञान को दूर करो । परमात्मा को पहचानो । फिर जरा-मृत्यु से न भय होगा और न कष्ट ।”

और सौभरि की इस बात से ही भद्रा का मुखमंडल चमक उठा । उसे जैसे कोई भूली हुई बात याद हो आई । ओह, बार-बार भूल जाती हूँ । बार-बार उस एक ही बात को स्मरण में लाना होता है । सरल बात भी कितनी गूढ़ होती है ? भद्रा जिस प्रकार दबती-झिझकती-सी वहाँ पहुँची थी, उसी प्रकार खुलकर चली गई ।

उसी दिन की बात है । विकाल का समय था । आज सौभरि कुटीर में ही थे । इसी समय उन्होंने ने देखा कि बालू के टीले पर से होकर कोई व्यक्ति कुटीर की ओर चला आ रहा है । उसके हाथ में कोई भारी-सी वस्तु है जिसे लेकर चलने में उसे कष्ट भी हो रहा था । क्रमशः उस व्यक्ति ने टीले को पार किया । एक बार लगा कि वह ग्राम की ओर मुड़ जायगा । पर फिर तुरत ही वह कुटीर की ओर आने लगा । सौभरि के सम्मुख पहुँचकर उसने भक्ति-भाव से उन्हें प्रणाम किया और बैठ गया । उसके चेहरे से

भीषण थकावट का भाव प्रकट हो रहा था। उसके शरीर तथा वस्त्रों पर बूल लगी हुई थी। नेत्रों में खिन्नता का भाव स्पष्ट हो रहा था। उसके दाहिने हाथ में एक भारी-सौ वस्तु थी, जिसे उसने प्रणाम करते समय धरती पर रख दिया था। उसने कहा—“महोदय, आपका वश प्रकाश के समान चतुर्विक् व्याप्त हो रहा है। मैं इन्द्रप्रस्थ का निवासी हूँ। यहाँ आपके आशीर्वाद के लिए आया हूँ। किन्तु इस समय मैं थकावट से इतना विचलित हो उठा हूँ कि मुझे जो कुछ निवेदन करना है, उसे विश्राम करने के उपरान्त ही कह सकता हूँ।”

सौभरि ने उसे विश्राम करने की अनुमति दे दी। आप स्वयं कुटीर से बाहर चले गए। समीप के ग्राम में कई कार्य थे। आजकल दस्युओं के आक्रमण की बातें भी यदा-कदा सुनाई दे जाती थीं। ग्रामीणजन दस्युओं के आक्रमण के भय से भीत थे। इसके अतिरिक्त रोगियों को देखना था। एक परिवार में जाकर सच्चे जीवन-दर्शन पर उपदेश भी देना था। इसलिए जब वे पुनः कुटीर में आये, तो रात्रि हो चुकी थी। उस समय वह व्यक्ति दीपक के प्रकाश में बैठा हुआ नाभाग के साथ वार्तालाप कर रहा था। जब सौभरि आये, तो नाभाग ने प्रसन्न होकर कहा—“गुरुदेव, ये महोदय, इन्द्रप्रस्थ से चलकर यहाँ पधार रहे हैं। आपको दिखलाने के लिए ये एक आश्चर्यजनक वस्तु भी साथ में लेते आये हैं। उस वस्तु को दिखाकर ये आपसे आशीर्वाद माँग रहे हैं।”

सौभरि ने सहसा कहा—“दिखलाइए, आप इन्द्रप्रस्थ से मुझे दिखलाने के लिए कौन-सी आश्चर्यजनक वस्तु लेते आये हैं ?”

उस व्यक्ति के पास जो वस्तु थी, वह सचमुच ही आश्चर्यजनक थी। उसके पास एक ऐसा अस्त्र था, जिसे छोड़ देने पर उससे अग्नि के वाण निकलते थे। उन पावक के वाणों का ऐसा प्रभाव था कि जहाँ वह छोड़ दिया जाता था, उसके आसपास चार योजन के वृत्ततक सभी प्रकार के जीव-जन्तु जलकर भस्म हो जाते थे। उसने सिर झुकाकर बड़े आदर के साथ उस अस्त्र को दिखलाया। फिर हाथ जोड़कर उसने निवेदन किया—“मैं इसी अस्त्र

के लिए आपसे आशीर्वाद माँगने के लिए आया हूँ । यह अस्त्र मेरे लिए गौरव की वस्तु है ।”

सौभरि ने हँसते हुए कहा—“हाँ, यह अस्त्र तुम्हारे लिए गौरव की वस्तु हो सकती है, क्योंकि वह सजय भी कभी आयगा जब भविष्य में तुम्हारी निर्दोष सन्तति का भी इसी अस्त्र से नाश किया जायगा । यह अस्त्र तुम्हारे लिए गौरव की वस्तु हो सकती है, क्योंकि इस अस्त्र के साथ-साथ अहंकार और स्वेच्छाचारिता का उदय होगा और इसकी छाया में पाप के फल फूटेंगे । यह अस्त्र तुम्हारे लिए गौरव की वस्तु हो सकती है, क्योंकि इसमें नाश ही नाश निहित है । यह अस्त्र तुम्हारे लिए गौरव की वस्तु हो सकती है, क्योंकि स्वार्थी और पापी भी इसका प्रयोग कर सकते हैं । यह अस्त्र तुम्हारे लिए गौरव की वस्तु हो सकती है, क्योंकि जो सर्वाधिक स्वार्थी होगा वही कौशल से इसे प्राप्त करेगा और स्वार्थ के लिए, पाप और अज्ञान के प्रसार के लिए, भय और मृत्यु के लिए इसका उपयोग करेगा ।”

उस व्यक्ति की आँखें अपार आश्चर्य से फैल गयीं । हतप्रभ होकर उसने अपना सिर झुका लिया । उसने मन ही मन कल्पना की थी कि इस दिव्य चमत्कार को देखकर वे आशीर्वादों की झड़ी लगा देंगे । उससे कहेंगे कि तुमने जगत् के उपकार की अच्छी वस्तु निकाली है । परन्तु यहाँ तो उसे ऐसी बातें सुनने को मिलीं, जिसकी उसे आशा भी नहीं थी । उसने कातर शब्दों में कहा—“मैं इस अस्त्र के लिए बहुत दूर से आपका आशीर्वाद माँगने आ रहा हूँ ।”

सौभरि ने कहा—“परन्तु इससे अज्ञान का नाश तो होता नहीं; सब कुछ का ही नाश हो जाता है । इसके द्वारा प्रेम तो फैलता ही, सर्वत्र मृत्यु फैल जाती है । इस वस्तु को मेरा आशीर्वाद नहीं मिल सकता ।”

उस व्यक्ति ने निराश होकर कहा—“परन्तु इस अस्त्र का उचित उपयोग भी तो हो सकता है ?”

सौभरि ने कहा--“जब हत्या ही ठीक नहीं तो, फिर हत्या की वस्तु का उपयोग कैसे उचित ठहराया जा सकता है, इस वस्तु को मेरा आशीर्वाद नहीं मिल सकता !”


इतना कह लेने के बाद सौभरि रुके नहीं । दुष्टीर के अपने कमरे में चले गए ।

×

×

×

दूसरे दिन जब प्रातःकाल हुआ, तो लोगों ने देखा कि वह व्यक्ति वहाँ से जा चुका है और उसका वह अस्त्र टुकड़े-टुकड़े होकर वहाँ पड़ा हुआ है । संभवतः उसने ही अपने अस्त्र को तोड़ दिया था और वहाँ से चला गया था ।





एक दिन सौरभरि और नाभाग के बीच मेघनाद का प्रसंग आया था । वह व्यक्ति मानो काँटों से भरा कोई पौधा था कि जो भी उसके समीप जाता, उसे वह चुभ जाया करता था । परण से सम्पत्ति के लिए उसका झगड़ा था; परन्तु वह तो सारे ग्राम से ही शत्रुता बढ़ा रहा था । सबके ऊपर कटूक्तियों के वाण चलाता और सबपर दोषारोपण करता । वह अपनी भृकुटियों को संकुचित करके कहा करता था कि समस्त ग्रामवासियों ने मेरी सम्पत्ति को षड्यन्त्र के द्वारा परण को दिला रखा है । उसके चित्त में दैन नहीं था । व्यर्थ ही वह यत्र-तत्र भ्रमण करता रहता तथा प्रत्येक ग्रामवासी से कलह मोल ले लेता । परण को वह सहन ही नहीं कर सकता था । 'इसीने समस्त ग्रामवासियों को मेरे विरुद्ध उद्यत कर रखा है ।' कापुरुष स्वयं तो सम्मुख आता नहीं, गुप्त रूप से केवल षड्यन्त्र करता है । उद्यत के समान घूमता हुआ वह किसीको शान्ति से रहने नहीं देता । परण की स्त्री पर वह कटूक्तियों के प्रहार इस प्रकार करता, जिस प्रकार साही पक्षी अपने शत्रु पर अपने शरीर के काँटको को झाड़ देता है । परण के बालक की ओर वह रक्तिम दृष्टि डालता था और उसे शान्त नहीं रहने देता था । प्रच्छन्न रूप से वह परण के खेतों की ओर जा निकलता था और वहाँ के उगते हुए उद्भिज को नष्ट करके, न जाने, कहाँ गुम हो जाता था । उसके पञ्चात्

जब प्रायः कई सप्ताह व्यतीत हो जाते, तब वह पुनः अपने गाँव की सीमा पर शौन-मलिन चलता हुआ दिखलाई देता । उस समय वह किसी से भी वार्तालाप नहीं करता । यदि कोई उससे किसी प्रकार का प्रश्न भी करता, तो वह उसे उत्तर भी नहीं देता । केवल क्रुद्ध नेत्रों से उसकी ओर देख लेता, फिर चुपचाप चला जाता । क्रमशः जब दिन व्यतीत होते, तब वह लोगों के बीच आवागमन आरम्भ करता । लोग कहते कि अब इसके हृदय में सुमति जन्म रही है; कि एक दिन फिर वह परण के खेतों की ओर चला जाता, वहाँ के पौधों को निर्मसता से नष्ट कर देता और पुनः कहीं चला जाता । लोग उसे परामर्श देते, परन्तु वह किसी की बात का उत्तर नहीं देता और अपनी दुरभिसन्धि में लगा रहता । अन्त में वहाँ के सभी लोग उससे विरक्त हो उठे । एक बार परण की खेती नष्ट करके कई दिनों के बाद पुनः जब अपने ग्राम में उसने प्रवेश किया, तो उसके प्रतिदेशियों ने उसका तिरस्कार करते हुए कहा कि अब तुम इस ओर आया ही न करो । हम जीवन में शान्ति चाहते हैं । कृपा करके तुम यहाँ से चले जाओ और अपना कलंकित रूप कभी मत दिखलाओ । परन्तु मेघनाद किसी परामर्श को माननेवाला ही नहीं था। उद्धत के समान अड़ गया । मेरा घर-द्वार, मेरी सम्पत्ति; फिर यहाँ से मुझे प्रताड़ित करनेवाले तुम लोग कौन होते हो ? पर इस बार उसके इस रोष का कोई भी प्रभाव नहीं देखा गया । सभी उससे अतन्तुष्ट थे तथा उसे घृणा की दृष्टि से देखते थे । लोगों ने उसे बलपूर्वक गाँव से निकालकर बाहर कर दिया । साथ ही उसे इस बात की चेतावनी भी दे दी कि यदि तुमने कभी इस ओर अपना मुँह किया, तो तुम स्वयं इस बात का अनुमान कर लेना कि तुम्हारे साथ कैसा कटु व्यवहार किया जायगा । हम लोग तो इस बात की कल्पना भी नहीं कर सकते, कि तुम्हारे पुनरागमन पर तुम्हारे साथ कैसा व्यवहार किया जायगा । कम से कम इस बात को अवश्य मान लो कि अद्यावधि इस जनपद में किसी के साथ भी जो व्यवहार नहीं हुआ, वही हम लोग तुम्हारे साथ करेंगे ।

मेघनाद ने देखा कि अब उसके ऊपर का मार्ग बन्द हो गया है, उसकी दुष्टता अब किसी प्रकार भी नहीं चल सकती, तो वह समस्त ग्राम-निवासियों पर तीव्र लांछन लगाता, कटु प्रतिवाद करता, चीत्कार-हुंकार की ध्वनि के साथ अपने ग्राम से निकल गया। पुनः जब वह एक सासतक नहीं लौटा, तो लोगों के मन को एक प्रकार समाधान मिला, ग्रामनिवासियों ने निष्कृति की साँस ली। कहने लगे कि कंटक अब दूर हुआ।

उसके पश्चात् मेघनाद का सन्धान फिर नहीं मिला। यह भी किसी से विदित न था कि वह कहाँ है। इस संबंध में अनुमान तथा कल्पना का ताना-बाना बुनते हुए लोग कई प्रकार की बातें बतलाते थे। किसी का कहना था कि वह किसी तीर्थ-स्थान में है। उसे संसार से विरक्त हो गई है और अब वह धार्मिक निष्ठा का जीवन व्यतीत कर रहा है। कोई कहता था कि वह सुदूर पूर्व दिशा में जा निकला है, जहाँ गोमेद रत्न की पहाड़ियाँ हैं, जहाँ के पक्षी और सर्प अति सुन्दर होते हैं। वहाँ वह व्यवसाय करता है। उसके मन से अब भी अपने ग्राम का मोह दूर नहीं हुआ है। वह इस बात का अक्सर देख रहा है कि जब उसके पास धन-रत्न अधिक हो जायेंगे, तब ग्राम-निवासियों का रोष भी दूर हो जायगा। तब वह पुनः ऊँटों पर अपार सम्पत्ति लादकर किसी दिन अपने ग्राम में प्रवेश करेगा और यहाँ एक उच्च श्रद्धालिका का निर्माण करके सर्वदा के लिए रह जायगा। तब उसके प्रतिवेशी वृद्धजन इस बात पर अपनी आशंका प्रकट करते कि उसे इस जनपद से सम्पर्क ही क्या? वह तो सदा विदेश में रहा। यदि उसे अपनी जन्मभूमि के प्रति तनिक भी ममता होती, यहाँ के निवासियों से उसका किंचित् भी सद्भाव होता, तो वह इस प्रकार सबसे लड़कर यहाँ से कदापि नहीं जाता। उसने तो इस स्थान में आने का अपना मार्ग ही रुद्ध कर लिया है। अब वह किसके पास आयगा? क्यों आयगा? उसके आगमन का प्रयोजन ही क्या होगा? जहाँ कहीं भी वह है, वहीं उसका यथोचित स्थान है। यहाँ वह बेमेल-सा लगेगा, निष्प्रयोजन दिखलाई देगा। वह समस्त ग्राम को ही रुष्ट करके यहाँ से गया है और सब पूछो, तो उसकी यहाँ आवश्यकता

ही नहीं। यहाँ उसका मन लगता ही नहीं होगा। सदा से वह स्वच्छन्द जीवन व्यतीत कर आया था। उसी स्वच्छन्दता के लिए उसने सबसे अगड़ा किया, सबसे रार मोल लेता रहा और एक दिन ग्राम से बाहर कर दिया गया। उसने सदा के लिए अपना नाता तोड़ लिया है। अब वह पुनः इस ग्राम में प्रवेश नहीं कर सकता।

परन्तु अपने प्रतिदेशियों की कल्याण के विपरीत वही मेघनाद आज बड़े वेग से दौड़ता हुआ अपने ग्राम की ओर आ रहा था। वह अपने ग्राम की ओर बेसुध दौड़ा चला आ रहा था। उसके मुँह से फेन निकल रहा था। वह अश्व के समान हाँफ रहा था तथा उसके नेत्रों में किसी भयानक आतंक का भाव परिलक्षित हो रहा था। लगता था कि वह बहुत ही दूर से दौड़ता चला आ रहा है। दौड़ सकने की अब उसमें शक्ति भी नहीं। परन्तु फिर भी वह अपने सम्पूर्ण पराक्रम के साथ दौड़ रहा है। जब वह बालू के टीले के ऊपर से होकर दौड़ता हुआ कुटीर की ओर आ रहा था, उस समय ऐसा लगता था मानों कोई उसे पीछे से खदेड़ रहा हो, यद्यपि पीछे की ओर कोई भी दृष्टिगोचर नहीं हो रहा था। सौभरि उस समय तुलसी की जड़ में जल दे रहे थे। वैजयन्ती के झुरमुट से सौभरि का मयूर निकलकर चला आ रहा था और कटिप्रदेश पर घड़ा रखकर भद्रा जल भरने को जा रही थी। मेघनाद वेग से दौड़ता हुआ चीत्कार कर रहा था—“सावधान हो जाओ ! सब सावधान हो जाओ ! दस्यु आ रहे हैं ! !”

सौभरि ने आश्चर्य से अपना मस्तक उठाकर उस ओर देखा। उन्हें ऐसा लगा मानों मेघनाद अब गिर जायगा।

मेघनाद की बाणी सुनकर कुन्तला भी कुटीर के भीतर से निकलकर बाहर चली आई। वैजयन्ती के झुरमुट से निकलता हुआ जो मयूर आ रहा था, वह पुनः वहीं घुसकर पौधों की ओट में चला गया। नाभाग के समीप ही जाकर भद्रा खड़ी हो गई और नाभाग ने अपने हाथ का फावड़ा छोड़कर अपने दोनों हाथों को कमर पर रख लिया और उसी ओर देखने

वगा । देखते हुए नाभाग ने अपना अनुमान प्रकट किया—“यह तो जैसे भेद्यनाद है !”

सौभरि ने कहा—“प्रतीत तो वही हो रहा है !”

नाभाग ने अपनी शंका प्रकट की—“परन्तु वह तो अपने ग्राम से जा चुका था ?”

सौभरि ने कहा—“परन्तु यह है तो वही । कह रहा है कि इस ओर दस्यु आ रहे हैं ।”

भद्रा ने काँपती हुई ध्वनि में अपना आतंक प्रकट किया—“दस्यु !”

दस्युजनों का आतंक श्रवण पुनः प्रबल हो उठा था । जलप्लावित सरिताओं की भाँति ये दस्यु भी ग्राम तथा जनपद को चारों ओर से घेरकर प्रभंजन की भाँति घुस आते थे । ये ग्रामीणों को लूटते, युवती स्त्रियों का अपहरण करते तथा नृशंस हत्या से गाँव को भर देते । बालक तथा वृद्धों पर भी इनकी तनिक समता नहीं थी । रक्तपात को देखकर इनका आनन्द उमड़ता था तथा मृत्यु को देखकर ही इनका हास । पशुओं पर भी कोई तनिक समता का भाव रख सकता है, पर ये दस्यु सनुष्यों पर भी रंच दया नहीं करते थे और इसी प्रकार ये सर्वत्र घूमते रहते तथा नृशंसता और रक्तपात का विस्तार करते जाते ।

नाभाग ने कहा—“यह दस्युवृत्ति भी कितनी भयानक है ? उसमें विवेक तो क्या, मानवता का भी तनिक अंश नहीं ।”

सौभरि ने उत्तर दिया—“जब हम राजाओं-सम्राटों का राज्य स्वीकार करते हैं, तो फिर इस दस्युवृत्ति की निन्दा किस मुँह से कर सकते हैं ? ये सम्राट् अपने राज्य को लूटते हैं, किसी को पनपने नहीं देते, किसी को आगे बढ़ने नहीं देते । सबको निर्बल तथा श्रीहीन बनाकर रखते हैं । जब प्रजा को ये पूरी तरह लूट लेते हैं, किसी के पास जब कुछ बचा नहीं रहता, तब ये दूसरे राज्यों की विजय करने के लिए निकलते हैं । उस आक्रमण के समय ये कौन-सा नीच कर्म नहीं करते ? समस्त कार्य ये वही करते हैं, जो दस्यु किया करते हैं और बहुत ही विस्तृत रूप में करते हैं । फिर जो दस्यु केवल

गृह, ग्राम तथा जनपदों पर ही प्राक्रमण करते हैं, उन्हें हम बोध क्यों दें? एक सम्राट् के मस्तक पर हम छत्र और मुकुट रखते हैं तथा उसे अजरम आजीर्वादि से भर देते हैं; परन्तु उससे जो कम शक्तिशाली है, कम नृशंस है, उन्हें हम पतित, पावर और दस्यु की संज्ञा देते हैं। परन्तु दोनों के कार्य वही हैं। एक ही उद्देश्य, एक ही लक्ष्य। दस्युदल में कम से कम इतनी सद्बुद्धि अवश्य है कि अपने को शासक नहीं घोषित करते, शासन का मुकुट अपने मस्तक पर नहीं रख लेते। हाँ, अन्तर भी अवश्य है। सम्राट् अधिक शक्तिशाली होते हैं और दस्यु कम।”

नाभाग ने जेद के स्वर में कहा—“परन्तु इस ओर जो दस्यु चले आ रहे हैं, यह ठीक नहीं।”

सौभरि ने अपनी बात में हास का पुट देकर कहा—“जब दूसरों के ऊपर विपत्ति आती है, तो मनुष्य उसके विषय में तनिक भी विचार नहीं करता। परन्तु वही विपत्ति जब स्वयं उसके द्वार पर आ खड़ी होती है, तो वह कातर हो उठता है कि दूसरे लोग भी इस विपत्ति से निष्कृति के विषय में क्यों नहीं विचार करते? मेरा विचार है कि मनुष्य की सबसे बड़ी विपत्ति यही है कि मानव जाति को वह खण्ड-खण्ड करके देखता है, समझता है तथा उसी विचार के अनुसार आचरण भी करता है। जब हम स्वयं धोखा देते हैं, तो समझते हैं कि यह आनन्द प्राप्त करने का एक खिलौना है, परन्तु जब हमें स्वयं धोखा होता है, तब हम नीति, सदाचार, धर्म तथा सिद्धान्तों का नाम लेने लगते हैं। परन्तु जिस प्रकार मानव जाति खण्ड-खण्ड नहीं, उसी प्रकार उसका आचरण भी पृथक्-पृथक् नहीं होना चाहिए। यह नहीं हो सकता कि एक की मानवता दूसरे प्रकार की हो और दूसरे व्यक्ति को तीसरे प्रकार की।”

भद्रा अपनी आशंका के बीच प्रकाश खोज रही थी। उसने कहा—“हो सकता है कि ये दस्यु इस ओर आते-आते दूसरी दिशा में मुड़ गए हों।”

और वह अपना त्रिशूल लाने के लिए कुटीर के भीतर लपक गई।

परन्तु परिस्थिति उससे भी अधिक गुरुतर प्रतीत हो रही थी। मेघनाद आ गया था। उसके मुँहसे 'त्राहि-त्राहि' की ध्वनि निकल रही थी। आते-आते वह मुँह के बल धरती पर गिरा। फिर सिर उठाकर उसने अपनी कातर दृष्टि नाभाग की ओर डाली। बोला—“आज हमारी जन्मभूमि नष्ट-भ्रष्ट हो रही है। दस्यु इसी ओर आ रहे हैं।”

भद्रा तबतक त्रिशूल लेकर आ गई थी। उसने प्रश्न किया—“वे कितनी दूरी पर होंगे?”

“नहीं कह सकता!” मेघनाद ने निराश भाव से उत्तर दिया—“हो सकता है कि वे निकट भी आ गए हों। परन्तु मैं उन्हें दूर पर छोड़ आया था। जब से मैं चला हूँ, दौड़ता ही आ रहा हूँ। प्राणपन से दौड़ लगाता चला आ रहा हूँ। परन्तु उनके आने में विशेष विलम्ब नहीं। शीघ्र ही वे आ चले। तबतक ग्रामीण जनों को अस्त्र-शस्त्रों के साथ प्रस्तुत हो जाना चाहिए।”

कुन्तला की दृष्टि बहुत दूर पर देख रही थी। वह देखना चाहती थी कि दस्यु किस ओर से आ रहे हैं। वह उसी ओर देख रही थी जिस ओर से मेघनाद दौड़ता हुआ आ रहा था। परन्तु बालू के उस टीले के बाद नीले आसमान के प्रतिरिक्त कुछ भी दृष्टिगोचर नहीं होता था।

मेघनाद चीत्कार कर उठा “आर्य, शीघ्रता कीजिए अन्यथा सर्वनाश—हो जायगा!”

२० सौभरि स्थिति पर विचार करने लगे। [जन्तु भर आत्म-रक्षा तो होनी ही चाहिए। पाप के सम्मुख सिर झुकाकर सर जाने की अपेक्षा पाप को दूर करने की प्रवृत्ति के साथ हँसते-हँसते मृत्यु को प्राप्त करना श्रेयस्कर है।] परामर्श करके सभी लोग कुटीर से निकल पड़े। यही निश्चित हुआ था कि कुन्तला तथा भद्रा स्त्रियों की रक्षा करेंगी। बालकों की रक्षा का भार भी उन्हीं दोनों पर रहेगा। इधर पुरुष-दल को साथ लेकर सौभरि, नाभाग तथा मेघनाद आगे बढ़ेंगे और प्राणपन से ग्राम की रक्षा करेंगे

सभी चल पड़े ।

वालू के टीले के उस पार अभीतक कुछ दिखलाई नहीं दे रहा था । केवल नीला-आसमान ऐसा दिखलाई दे रहा था मानों किसी ने उसपर नीलम का लेप चढ़ा दिया हो । वावल का एक छोटा-सा झीना-फटा टुकड़ा भी उड़ता चला जा रहा था । न श्रवणों का चिह्न था और न मनुष्यों का । किसी कोलाहल की ध्वनि भी नहीं थी । अनुमान होता था कि दस्यु इस ओर आने के बदले किसी दूसरी दिशा में मुड़ गए । अन्यथा किसी प्रकार की ध्वनि अवश्य आती, कुछ दृष्टिगोचर अवश्य होता । परन्तु वहाँ कुछ भी नहीं था । अनुमान के समान परिस्थिति भयंकर नहीं प्रतीत होती थी ।

सौभरि ने मेघनाद से पूछा—“वे लोग कितनी संख्या में होंगे ? ”

मेघनाद के मन को भी अवे कुछ-कुछ सान्त्वना मिल रही थी । कदाचित् वे सचमुच दूसरी ओर चले गए हों । उसने कहा—“आर्य, मैं गिन नहीं सका; परन्तु शत प्रमाण तो वे अवश्य ही होंगे । मैंने देखा कि वे परस्पर कोलाहल कर रहे थे ।”

सौभरि ने प्रश्न किया—“तुमने कैसे जान लिया कि वे इसी ओर आ रहे हैं ?”

मेघनाद इस बात का कोई उत्तर देने जा ही रहा था कि सबके नस्तक के ऊपर से सब-से कोई वस्तु उड़ती चली गई । ऐसा लगा जैसे कोई उड़ता हुआ सर्प फुँफकारता हुआ निकल गया हो । मेघनाद चिल्ला उठा—“सावधान ! हमपर तीर चलाए जा रहे हैं !”

नाभाग ने कहा—“हाँ, हमें ऐसा ही लगा । कदाचित् टीले के उस पार कुछ लोग ओढ़े में हैं और हमपर तीर चला रहे हैं ।”

सन्-सन् फुफकारते हुए दो-तीन तीर उनके सिरों के ऊपर से और भी उड़ गए । नाभाग ने पुकारा—“सो जाओ । सभी इसी स्थान पर सो जाओ ।”

और वह मेघनाद के साथ लड़खड़ाता हुआ-सा धरती पर झुँह के बल से गिर गया। लेटे ही लेटे उसने भद्रा का हाथ पकड़कर उसे खींचा और सो जानेको विवश किया। भद्रा के हाथ में कुन्तला का हाथ था। वह भी भद्रा के साथ-साथ धरती पर लड़खड़ाती गिरती-गिरती संभलने लगी। कि इसी समय एक अनहोनी घटना घट गई। कुन्तला ने उसे देखा और वेबस चीत्कार कर उठी।

...सौभरि की छाती में आरपार एक तीर आकर घुभ गया। रक्त का स्रोत बड़े तीव्र वेग से छूटा और सौभरि के झुँह से निकला हुआ आकस्मिक चीत्कार भी सम्पूर्ण नहीं निकल सका। वे वही लड़खड़ाने लगे, जिस प्रकार सुरापी मद्य पीकर लड़खड़ाता है। वे गिरने लगे कि नाभाग उठ गया और भद्रा ने शीघ्रतापूर्वक उन्हें गिरने से संभाल लिया। उसने कुन्तला से कहा—“बहन, तू इन्हें संभाल ले। मैं अब जाती हूँ। मैं अब चली। मुझे जाने दो। हाः हाः ...”

कुन्तला ने सौभरि को संभला। नाभाग तथा मेघनाद ने सहायता की। इधर सहसा भद्रा उसी ओर प्रमत्त की भाँति त्रिशूल नचाती हुई दौड़ चली, जिस ओर से उड़ते तीर चले आ रहे थे।

नाभाग ने पुकारा—“भद्रे !”

भद्रा ने यह पुकार सुनी। उसने पलटकर टुक नाभाग की ओर देखा। फिर वह त्रिशूल घुमा-घुमाकर प्रमत्त के समान नृत्य करने लगी, हँसने लगी, मुग्धबुध खोकर उसी ओर वेग से दौड़ने लगी। वह अब चिल्ला रही थी और अस्यष्ट स्वरों में कुछ गा रही थी। ऐसा लगता था मानों कोई पंगली गीत में प्रलाप कर रही हो। जो अस्यष्ट कुछ सुना जाता था, उससे यही आभास मिलता था कि वह कोई ऐसा गीत गा रही है, जिसमें कहा गया है कि काया से काया नहीं डरती। काया को नष्ट करनेवाले तुम्हें मिलता ही क्या है? ...केवल भय। सो मैं कहती हूँ कि मैं कदापि भय नहीं करूँगी। शरीर के लहलुहान हो जाने पर या शरीर के नष्ट हो जाने पर भी मैं भय नहीं करूँगी।

और वह इसी प्रकार उन्मत्त-प्रमत्त त्रिशूल नचाती स्वयं नाचती-गाती बड़े बेग से बालू के टीले के उस ओर जा रही थी ।

नाभाग ने फिर पुकारा--“भद्रे !”

परन्तु भद्रा ने इस पुकार को नहीं सुना । वह उसी प्रकार जाती रही ।
...चली गई ।

×

×

×

कुन्तला की आँखों से आँसू की धारा वह रही थी । उसके श्रवण काँप रहे थे । वह फफक रही थी...

शेघनाद तथा नाभाग ने सौभरि को कुटीर में पहुँचा दिया था । निःशब्द वे उपचार में लगे थे । किली के मुँह से कोई बात नहीं निकलती थी ।

सहसा सौभरि ने अपने नेत्र खोले । उनके मुखमण्डल पर अगाध पीड़ा का भाव था; परन्तु उनके नेत्र निर्विकार थे । रक्त अभी तक वह रहा था । छाती से लगा तीर आस्फार हो चुका था । उसे निकाल सकना भी कठिन था ।

सौभरि को आँखें खोलते हुए देखकर कुन्तला हा-हा कर उठी । पुकार उठी--“प्राणनाथ !”

सौभरि ने उनकी ओर देखा । उस दृष्टि में शान्ति थी । पर वे चुप थे । बोली नहीं निकलती थी । एकटक शान्त दृष्टि से कुन्तला की ओर इस प्रकार देख रहे थे मानों कुछ कहना चाहते हों ।

कुन्तला ने रोते-रोते कहा--“प्राणनाथ, मुझसे क्या कहते हैं ?”

सौभरि ने बड़े कष्ट से कहा--“अज्ञान को परास्त करो । ... लोभ का त्याग करो । ... अपने द्वारा प्रभु की ... इच्छा पूर्ण होने दो ।
...सेवा ही...

फिर उनकी आँखें बन्द हो गईं ।

नाभाग ने कातर होकर पुकारा--“गुरुदेव !”

नाभाग अब रो रहा था । अब उसका हृदय ही जैसे पानी बनकर आँखों की राह बहता चला जा रहा था । हा, जो महान् व्यक्ति तपस्या

के महत्तम लोपान से भी उतरकर धरती पर चला आया था, साधारण जीवन बिता रहा था, वही आज निरीह की भाँति वस्यु के तीर से संसार को छोड़ रहा है। उसने रोते-रोते पुकारा—“गुरुदेव !”

गुरुदेव ने अपनी आँखें खोल लीं। इस प्रकार धीरे-धीरे उनकी आँखें खुलीं मानों उन्हें उसमें कण्ट हो रहा हो। इस बार उन नेत्रों में भी पीड़ा का आभास था। उन्होंने नाभाग की ओर इस प्रकार देखा मानों उन्हें कुछ भी दिखलाई नहीं दे रहा हो। उन नेत्रों में एक अवश विरक्ति-सी भर गई हो, जैसे सब असार हो, जैसे असार को छोड़ वे सार की ओर पूर्णरूप से उत्सुक हो पड़े हों।

नाभाग ने रोते-रोते कहा—“गुरुदेव, मेरे लिए क्या प्राज्ञा है ?”

सौभरि का स्वर लड़खड़ाने लगा। रुकते-रुकते उन्होंने कहा—
“सेवा ही तपस्या . . . सेवा ही पूजा है . . . !”

और उनकी पलकें झुक गईं। पलकें पूर्ण रूप से झुक भी नहीं पाई थीं कि आँखों की ज्योति समाप्त हो गई। प्राण-पखेरू उड़ गए। केवल काया का पिंजड़ा सबके सामने पड़ा रह गया।

कुन्तला के रुदन में समस्त संसार की व्यथा उसड़ आई।

×

×

×

कुछ समय के पश्चात् जब भद्रा वहाँ पहुँची, तो उसने देखा कि सौभरि का मृत शरीर कुटीर की दीवार से टिका पड़ा है। कुन्तला उनके चरणों के पास बैठी है। उसके नेत्र बन्द हैं और उन बन्द नेत्रों से आँसुओं का अविरत प्रवाह बहता हुआ गालों पर फिसल रहा है और टप-टप धरती पर चू रहा है। उसकी गोद में मुँह डालकर कुटीर का मोर चुपचाप बैठा है। उसमें मानों स्पन्दन भी नहीं, मानों वह भी कुन्तला के साथ मिलकर रो रहा है। नाभाग एक ओर दूर खड़ा है। जैसे उसका सर्वस्व चला गया, जैसे नाभाग अब नाभाग ही नहीं रहा, जैसे वह अपने आप से भी बहुत दूर चला गया हो और यहाँ केवल उसका शरीर ही खड़ा रह गया हो। उसकी व्यथा-भरी

आँखों में जैसे कुछ भी नहीं था और मेघनाद जैसे किसी सपने में पड़ा सिसक रहा था ।

भद्रा ने बतलाया कि कतिपय दस्यु बालू के टीले के उस ओर खड़े होकर तीर चला रहे थे । जब उन्होंने मुझे आते देखा, तो साहस छोड़कर परे भाग गए । उसने कहा कि दस्यु-दल का पता भी नहीं चला । कदाचित् वे दूसरी ओर ही निकल गए हैं या यह भी हो सकता है कि परिस्थिति के अध्ययन के लिए कतिपय दस्यु आगे बढ़ आए हों । फिर जब उन्होंने मुझे त्रिशूल के साथ उद्यत देखा, तो समझ लिया कि इस ओर उनकी नहीं चल सकती । पर अपनी बात कहती हुई भी वह समझ रही थी वह सब व्यर्थ ही कहे जा रही है । उसकी बात पर किसी ने ध्यान भी नहीं दिया ।

ऋदन, आँसू, तथा व्यथा में डूबी हुई कुन्तला की कराह निकली--
“हा नाथ ! हा नाथ !”

तब भद्रा ने परिस्थिति को समझ लिया । उसके हाथ से त्रिशूल छूट पड़ा । वह कुन्तला के बदन से चिमट गई । अब उसके नेत्रों से भी आँसू झरझरा रहे थे ।

चित्रा नक्षत्र का आकाश दर्पण के समान स्वच्छ था । वह-पंक्ति ऊपर उड़ती जा रही थी । उनके बोलने की ध्वनि क्षीण होकर भी कुटीर में स्पष्ट आ रही थी ।

सौभरि के शव के समीप कुन्तला बैठी थी। उसके नेत्र बन्द थे। उस बन्द नेत्रों से एक ओर तो अश्रु-जल प्रवाहित हो रहा था और दूसरी ओर उन नेत्रों के सम्मुख चिग भी प्रकट हो रहे थे। घुनी हुई खई के समान भेघ उड़े जा रहे हैं। उन बादलों पर रंग-बिरंगी छाया पड़ रही है। वह छाया ही प्रकाश बन जाती है। उन भेघों के बीच एक अदृश्य विमान चल रहा है, जिसपर सौभरि बैठे हुए हैं। इस प्रकार वे बैठे हुए हैं, जिस प्रकार किसी बजड़े पर सम्राट् बैठता है। कुन्तला उन दिव्य स्रवरधारिणी अक्षराओं को देख रही थी, जो सौभरि के दोनों ओर चँवर झुलाने में तल्लीन थीं। उसने उस दिव्य प्रकाश के चक्र को देखा, जो सौभरि के अस्तक के चारों ओर तीव्र वेग से घूम रहा था। उसने देखा कि उन बादलों को श्वेत राजहंस अपनी पीठ पर उठाकर उड़ते जा रहे हैं। वे बड़े वेग से उड़ रहे हैं। सहसा चतुर्दिक् चन्द्रिका का उजाला हो जाता है। सौभरि मुस्कुरा देते हैं। उस मुस्कान में तलिक भी रहस्य नहीं। वह सम्पूर्ण सरल है। उतनी ही सरल जैसे फूल खिल जाता है, जैसे विजली चमक जाती है, जैसे पक्षी बोल देते हैं। वह इन्द्रधनुष के बीच से जाते हुए सौभरि को देखती है। देखती है कि आकाश-नागा का प्रकाश-पूर्ण पथ है और उसपर इन्द्रधनुष खड़ा है। सौभरि उसी पथ से दिव्य मुस्कान की छटा बिखेरते हुए चले जा रहे हैं। कुन्तला

उनके सम्मुख जा रही है । कहीं जगुले टायँ-टायँ फर देते हैं । वगुलों का वह तीखा स्वर सुरझाकर आता हुआ सुनाई देता है । सौभरि कुन्तला को देखकर हँस देते हैं । बादल सिमटने लगते हैं, इन्द्रधनुष सकुचा जाता है । . . .

“नाथ, कहाँ चले ?”—कुन्तला का विकल स्वर कुटीर में गूँज जाता है । भद्रा के नेत्रों से अश्रु-धारा और भी अधिक वेग से गिरने लगती है । वह सान्त्वना का एक शब्द भी नहीं कह पाती ।

“नाथ, मुझे छोड़कर फहाँ चले ?”—कुन्तला फिर बोल रही थी ।

उसके बन्द नेत्रों के सम्मुख नील गगन के स्वर्णिम तथा रक्षितम बादलों के रथ पर चढ़कर सौभरि मुस्काते हुए प्रश्न सुन रहे थे । ऊपर इन्द्रधनुष का सेहराब तना था । श्वेत राजहंसों के उड़ने से ऐसी ध्वनि हो रही थी जैसे कोई श्वास ले रहा हो । रंग-बिरंगी अरूप किरणों बालिकाओं की भाँति खेल रह थीं । सौभरि कुन्तला की ध्वनि सुनते हैं । उनके होठों पर हास मानों बिखर जाता है । वे तनिक ठिठक जाते हैं । लो, तब रंग-बिरंगी किरणों जैसे निर्बल पड़ जाती हैं । सौभरि कुन्तला की ओर देखने लगते हैं । मानों उनकी उस दृष्टि से भी मुस्कान ही मुस्कान है । वे पूछते हैं—“क्या यह सत्य है ? क्या सत्य ही तुम मुझे देख रही हो ?” और कुन्तला के सुँह से वाणी निकलती ही नहीं । वह गद्गद हो रही है । वह अपना मस्तक हिलाती है कि हाँ, मैं आपको देख रही हूँ । सौभरि कहते हैं—“क्या तुम बतला सकती हो कि कौन सत्य है ? मुझे तुम इस इन्द्र-धनुष के नीचे देख रही हो, यह सत्य है या कुटीर में जो तुम्हारे सम्मुख शव पड़ा हुआ है, वह सत्य है ?” कुन्तला इस बात का कोई उत्तर नहीं देती । उसके नेत्रों से आँसू की धारा उमड़ने लगती है । भद्रा उसे पीछती जा रही है । कुछ छाया, कुछ प्रकाश । बादलों का रथ है । राजहंस उड़े जा रहे हैं । चतुर्विक् किरणों की रिमझिम बरसात है । रंगीन, बहुत ही रंगीन बरसात है । नीलमणि का मयूर अपने पंखों का छत्र बनाकर जल्लास-भरा नृत्य फर रहा है । कुन्तला फिर सौभरि को खोजती हुई इन्द्रधनुष के नीचे

से चली जा रही है। प्रकाश में कल्पन होता है और वही कल्पन एक बालक बनकर अपनी बड़ी-बड़ी आँखों से कुन्तला को शोर देखने लगता है। प्रवाल के सामन उसके अवर हिलने लगते हैं। वह कह रहा है कि तुमने मुझे पहचाना ही नहीं। मैं वही हूँ और वह अपने सम्मुख सौभरि को मुस्काता हुआ देखने लगती है। वे किरणों के तार बजा रहे हैं। प्रभा की रागिणी शर रही है। आभा की उस वरसात में सोहक रंगीन छत्रक उठे जा रहे हैं। अप्सराएँ नृत्य कर रही हैं। कुन्तला विमूढ़ के समान देख रही है। सौभरि उससे प्रश्न करते हैं कि इनमें कौन सत्य है। इस प्रकाशपूर्ण दिव्य में या तेरे पास पड़े हुए शव के रूप में मैं ? कुन्तला कातर हो उठती है। उसके नेत्रों से अविरत अश्रु-धारा प्रवाहित होने लगती है। भद्रा उन आँसुओं को पोंछती जाती है। सौभरि उसे सान्त्वना दे रहे हैं—“मन ही बन्धन है। मन ही मुक्ति है। मन के इन नाना रूपों को देखो। परन्तु सत्य वही है, केवल वही है।” कुन्तला किसी महासागर को देखने लगती है। बहुत ही विशाल महासागर है, कल्पना से भी विस्तृत। तरंग पर उतराते-बहते हुए प्रकाश के दो तिनके मिलते हैं। तनिक देर तिनकों का मिलन होता है, फिर दोनों बिछुड़ जाते हैं। पर आश्चर्य तो देखो कि दोनों बिछुड़-कर भी एक ही हैं। दोनों प्रसन्न हैं। दोनों का रूप एक है। मिलते हैं, फिर बिछुड़ जाते हैं। यह खेल चल रहा है। कुन्तला के नेत्रों से बहते हुए आँसू रुक जाते हैं। वह प्रकाश के तिनकों को मिलता-बिछुड़ता देख रही है। वे एक नहीं, अनेक हैं, अनेकानेक हैं, फिर भी सब एक ही हैं, क्योंकि सभी प्रकाश के तिनके हैं। वे मिल रहे हैं, बिछुड़ रहे हैं। कुन्तला को यह कौतुक-सा प्रतीत होने लगा। वह तन्मय होकर देख रही थी कि वे मिल रहे हैं, बिछुड़ रहे हैं। इसका एक क्रम है, नियम है। सब समझना कठिन है, पर इसके भीतर कुछ है अवश्य। प्रकाश के महासमुद्र में, प्रकाश की लहरों पर तिरते-उतराते प्रकाश के तिनके मिल रहे हैं और बिछुड़ रहे हैं ! यह क्रम जाने कबसे चल रहा है, जाने कबतक चलता रहेगा ? वहाँ तो महासमुद्र ही है प्रकाश का !

कुन्तला का सर्वांग सिहर रहा था । वह रोमांचित हो रही थी । यद्यपि वह सौभरि को प्रकट नहीं देख पाती थी, पर उनकी मुस्कान सर्वत्र स्पष्ट थी ।

जब कुन्तला उठी, तो वह स्थिर प्रतीत हो रही थी । वह नाभाग के समीप गई । वह विमूढ़ की भाँति कुन्तला की ओर देखने लगी । कुन्तला ने कहा—“जब तुम साकेत के राजमहल में जाओगे, तो वहाँ का पहला खण्ड पार करूँगा । वहाँ तुम्हें मेरे पिता के मंत्री मिलेंगे । उनसे कुछ न कहना । तीसरे खण्ड में तुम्हें मेरे पिता बिखलाई देंगे । जब तुम महल के पाँचवें खण्ड में पहुँचोगे, तब तुम्हें मेरी माँ मिलेंगी । उनसे कहना कि आज कुन्तला सोलहो शृंगार करेगी । आज वह अपने पति के शरीर के साथ सती होगी !”

नाभाग कुन्तला की ओर आश्चर्य से देखता रह गया ।

कुन्तला ने फिर कहा—“माँ कातर हो जायगी, विलाप कर उठेगी; पर तू उन्हें सान्त्वना देना । कहना कि प्रकाश के महासमुद्र में प्रकाश के दो तिनके मिलते हैं, फिर बिछुड़ जाते हैं । इसके लिए रोना क्या ? शोक उचित नहीं । तुम उन्हें सान्त्वना जरूर देना ।”

उस दिन सारा साकेत उसी स्थान पर टूट पड़ा । रथ और हाथियों के समूह से वह स्थान भर उठा । कुटीर के सम्मुख ध्वस्त खण्डहर के समान मान्धाता खड़े थे और कुटीर के भीतर कुन्तला शृंगार कर रही थी । मुक्तला आदि उसकी बहनों कातर होकर रो रही थीं । सिर धुन-धुनकर रोने के कारण उनके जूड़े खुल गए थे और चारों ओर केश बिखर रहे थे । कुन्तला मौन थी । वह सब देख रही थी, सब सुन रही थी; परन्तु किसीसे कुछ भी नहीं बोलती थी । बड़े मनोयोगपूर्वक वह अपना शृंगार कर रही थी, मानों आज ही उसे अपने प्रियतम से मिलना है । उसे कुछ भी सुधि नहीं थी । भद्रा उसे सहयोग दे रही थी और वह तन्मयता के साथ अपना शृंगार करती जा रही थी । अंगराग की सुगन्धि वहाँ की हवा में बिखर रही थी और आभूषण के रत्न चमक रहे थे । आज उसे अपने प्रियतम से मिलना है । अबतक जो उनसे मिली थी, वह सपना था । अब कुन्तला

अपने प्रियतम से प्रत्यक्ष मिल जायगी । वह सार्थक होगी । वह धन्य होगी । कुटीर के उस कमरे में सिसकियों के अतिरिक्त और कुछ भी सुनाई नहीं देता था ।

जब वह शव के पीछे-पीछे चलने लगी, तो इस प्रकार जा रही थी मानों नववधू अपने पति के पीछे-पीछे समुराल जा रही हो, मानों पृथ्वी पर राजहंसिनी उल्लास के साथ उग भरती सरोवर की ओर चली जा रही हो ।

भद्रा बराबर उसे सहारा देती हुई चल रही थी ।

अपने पति के शव के साथ चिता पर उल्लास के साथ कुन्तला बैठी है । निर्विकार मुखमण्डल है । उसके शरीर से कोई प्रभाविकीर्ण हो रही है । वहने रो रही है । उनकी समझ में कुछ भी नहीं आ रहा था । वे रो रही हैं और केवल रो रही हैं । रोने के अतिरिक्त उन्हें कुछ भी नहीं सूझता । भद्रा चिता के समीप खड़ी है । उसका चेहरा गम्भीर है । नाभाग झुका हुआ है । वह धरती पर मस्तक रखकर अपने गुरुदेव को प्रणाम कर रहा है, एकान्त अन्तिम प्रणाम कर रहा है ।

कुन्तला विलख उठती है । रो-रोकर कहती है—“जीजी, कुछ भी तो तू कह दे । कुछ भी तो कहती जा !”

कुन्तला के अधर हिलते हैं । वाणी प्रस्फुटित होती है । वह कह रही है—“अज्ञान को परास्त करो । लोभ का त्याग करो । अपने द्वारा प्रभु की इच्छा पूर्ण होने दो ।”

चन्दन की चिता में आग जलाई जा रही है । अब माता इन्दुसती का हृदय कैसा-कैसा होने लगता है । उनसे सहा नहीं जाता । वे बड़े जोर से विलख उठती हैं । कातर होकर वे अपना मस्तक धुनने लगती हैं और उनके केश हवा में बिखरने लगते हैं । वे पुकारती हैं—“बेटी, कुन्तला अब कभी भेंट नहीं होगी । अब फिर कभी भेंट नहीं होगी । मुझसे भी तो तू कुछ कहती जा बेटी !”

कुन्तला के अवर हिलते हैं। वाणी प्रस्फुटित होती है। वह कहती है—“अज्ञान को परास्त करो। लोभ का त्याग करो। अपने द्वारा प्रभु की इच्छा पूर्ण होने दो।”

उसकी ध्वनि आकाश से आती हुई प्रेरणा की वाणी के समान सुनाई देती है। ऐसा लगता है मानों वह वाणी किसी संगीत की लुप्त होती हुई अंकार हो। सभी स्तब्ध हैं। कुछ लोग फुसफुसाते हुए परस्पर कह रहे हैं कि प्रिय पति की मृत्यु से बिचारी कुन्तला का मस्तिष्क विकृत हो गया है। भद्रा का मस्तक आप से आप झुक जाता है। उसका सारा शरीर दण्डवत् घरती पर गिर पड़ता है। वह अन्तिम प्रणाम कर रही है। अब फिर कभी यह अवसर नहीं आवेगा। फिर कभी दर्शन भी नहीं होंगे। भद्रा का यही अन्तिम प्रणाम है। फिर कभी प्रणाम का अवसर नहीं मिलेगा। लो, भद्रा का अन्तिम प्रणाम लो ! इस शेष प्रणाम को स्वीकार करो।

और चिता की लपटें बढ़ रही हैं, प्रखर हो रही हैं, तीव्र होकर अपना मस्तक ऊपर उठा रही हैं। वाद्य बज उठते हैं। वह वाद्यध्वनि तीव्र है, असंयत है, जैसे संगीत का मूल स्वर ही खो गया हो। शंख और भेरी की ध्वनि मानों हाहाफार करती हुई उस मूल स्वर को खोज रही हो। वाद्य की इस ध्वनि में सिसकियाँ और रुदन लीन हो जाते हैं।

सहस्रों अग्निफणों को उठाती चट्-चट् चिता जलती जा रही है। लपटें खेल रही हैं। खेलती हुई लपटों से विचित्र-विचित्र चित्र बन रहे हैं। जलती हुई यह चिता ऐसी प्रतीत हो रही है मानों रूप और अरूप, साकार और निराकार, सान्त और अनन्त के मिलन के दिव्य चित्र बन रहे हों।

मंघ्या हो गई थी।

चिता शान्त हो चुकी थी। नाभाग को दूँढ़ती हुई भद्रा ने देखा कि वह दूर जाकर एक पेड़ के नीचे तन्मयता के साथ गुनगुना रहा है—“असतो मा सद्गमय । तमसो मा ज्योतिर्गमय । मृत्योर्मा अमृतं गमय ।”

भद्रा धीरे-धीरे उससे समीप जा पहुँची। उसका हाथ अपने हाथ में ले लिया। बोली—“चलो, प्रिय, चलो।”

नाभाग उसके हाथ में हाथ मिलाये निःशब्द चल पड़ा । आकाश में शब्द करते हुए पक्षी अपने घोंसलों की ओर लौट रहे थे ।

मार्ग में चलती हुई भन्ना कहती जा रही थी--“वही एक है और वही अनेक भी है ! पर उसकी लीलाएँ कौसी विचित्र हुआ करती हैं !”

॥ समाप्त ॥